

गमनादेव सुश्रोणि मुखस्य मम दर्शनात् । सप्तजन्मान्तरे भद्रे जायते विपुले कुले ॥
 धनधान्यसमृद्धेषु रूपवान् गुणवान् शुचिः । मद्भक्तश्चैव जायेत मम कर्मपरायणः ॥
 एवं ष मानुषो भूत्वा अपराधविवर्जितः । गमनं तस्य क्षेत्रस्य मरणं तत्र कारणम् ॥
 ये मृतास्तस्य क्षेत्रस्य सौकरस्य प्रभावतः । शङ्खचक्रगदापद्मघनुर्हस्ताश्चतुर्भुजाः ।
 त्यक्त्वा कलेवरं तूर्णं श्वेतद्वीपाय यान्ति ते ॥ १७ ॥

अन्यच्च ते प्रवक्ष्यामि तच्छृणुष्व वसुन्धरे ।
 तीर्थेषु तेषु स्नातश्च यां प्राप्नोति परां गतिम् ॥ १८ ॥
 चक्रतीर्थं महाभागे यत्र चक्रं प्रतिष्ठितम् ।
 शृणु पुण्यं तत्र भद्रे प्राप्नोति परमं नरः ॥ १९ ॥
 चक्रतीर्थे नरो गत्वा नियतो नियताशनः ।
 वैशाखद्वादशो प्राप्य स्नायाद् यो विधिपूर्वकम् ॥ २० ॥

दशवर्षसहस्राणि दश वर्षशतानि च । धनधान्यसमृद्धो हि जायते विपुले कुले ॥ २१ ॥

मद्भक्तश्चापि जायेत मम कर्मपरायणः ।
 अपराधं वर्जयति दीक्षितश्चैव जायते ॥ २२ ॥

भूत्वा वै मानुषस्तत्र तीर्थे संसारसागरम् । तीर्त्वा चक्रगदापद्मशङ्खपाणिश्चतुर्भुजः ॥

मम रूपधरः श्रीमान् मम लोके महीयते ।
 चक्रतीर्थे विशालाक्षि मरणे कृतकृत्यतः ॥ २४ ॥

एतच्छ्रुत्वा वचस्तस्य श्रोतुकामा वसुन्धरा । शिरस्यञ्जलिमाधाय श्लक्ष्णमेतदुवाच ह ॥

तत्र सौकरवे तीर्थे चन्द्रमास्त्वामतोषयत् ।
 एतदाचक्ष्व तत्त्वेन परं कौतूहलं हि मे ॥ २६ ॥

वसुधाया वचः श्रुत्वा विष्णुर्मायाकरण्डकः ।
 उवाच वाक्यं मेदिन्या मेघदुन्दुभिनिःस्वनः ॥ २७ ॥

शृणु भूमे प्रयत्नेन कथ्यमानं ममानघे ।
 तस्य वै कारणं येन तेन चाराधितोऽस्म्यहम् ॥ २८ ॥

तस्य प्रीतोऽस्म्यहं देवि विशुद्धेनान्तरात्मना ।
 दर्शितश्च मया ह्यात्मा यो हि देवेषु दुर्लभः ॥ २९ ॥

रूपं सोमेन तद् दृष्ट्वा विसंज्ञस्तदनन्तरम् ।
 मह्यं द्रष्टुं न शक्नोति मम तेजःप्रमोहितः ॥ ३० ॥

ततो निमीलिताक्षेण कृत्वा शिरसि चाञ्जलिम् ।
 न शक्नोति तथा वक्तुं भीरुः संत्रस्तलोचनः ॥ ३१ ॥

एषमेतद् विचेष्टन्तं ब्राह्मणानामपीश्वरम् ।
 वाणीं सूक्ष्मां समादाय स सोमो नोदितो मया ॥ ३२ ॥

किं वा फलं समुद्दिश्य तप्यसे सुमहत्तपः ।
 ब्रुहि तत्त्वेन मे सोम यत्ते मनसि वर्तते ।
 सर्वं सम्पादयिष्यामि त्वत्प्रसादान्न संशयः ॥ ३३ ॥

मम वाक्यं ततः श्रुत्वा ग्रहाणां प्रवरेश्वरः ।
 उवाच मधुरं वाक्यं सोमतीर्थमवस्थितः ॥ ३४ ॥

भगवन् यदि तुष्टोऽस्मि मम चात्र ततः प्रभो ।
 योगनाथो जगच्छ्रेष्ठः सर्वयोगीश्वरेश्वरः ॥ ३५ ॥

यावल्लोका धरिष्यन्ति तावत् त्वयि जनार्दन ।
 अतुला त्वयि मे भक्तिर्भवेन्नित्यं मुनिश्रला ॥ ३६ ॥

यच्चापि मम तद्रूपं त्वया संस्थापितं प्रभो ।
 सप्तद्वीपेषु दृश्येत तत्र तत्रैव संस्थितम् ॥ ३७ ॥

सोम इत्येव यज्ञेषु पिबन्तु मम ब्राह्मणाः ।
 गतिः परमिका तेषां दिव्या विष्णो भवेद् यथा ॥ ३८ ॥

क्षोणस्तत्र त्वमावस्यां तत्र पिण्डपितृक्रिया ।
 प्रवर्तन्ते यथान्यायं भवेयं सौम्यदर्शनः ॥ ३९ ॥

अधर्मे च न मे बुद्धिर्भवेद् विष्णो कदाचन ।
 पतितत्वञ्चाथ गच्छेयमोषधीनां तथा कुरु ॥ ४० ॥

यदि तुष्टो महादेव आदिमध्यान्तवर्जितः ।
 मम चैव प्रियार्थाय यत्नमे दीयतां वरः ॥ ४१ ॥

ततः सोमवचः श्रुत्वा तत्रैवान्तर्हितोऽभवम् ॥ ४२ ॥
 एवं तप्तं महाभागे तपः सोमेन निश्चयात् ।

प्राप्ता च परमा सिद्धिः सोमतीर्थेऽन्यदुर्लभा ॥ ४३ ॥
 स्नायाद् यः सोमतीर्थे तु मम कर्मपरायणः ।

अष्टमेन तु भक्तेन मम कर्मविधौ स्थितः ।
 फलं तस्य प्रवक्ष्यामि सोमतीर्थे नरस्य यत् ॥ ४४ ॥

यत्र तप्तं तपस्तेन सोमेन सुमहात्मना ।
 पञ्चवर्षसहस्राणि एकपादेन तिष्ठता ॥

पञ्च वर्षसहस्राणि तथैवोर्ध्वमुखः स्थितः ॥ ४५ ॥
 एवमुग्रं तपः कृत्वा क्रान्तिमानभवच्च सः ।

ममापराधान्मुक्तश्च ब्राह्मणानां पतिस्तथा ॥ ४६ ॥
 एवमेव महाभागे सोमतीर्थं कृतोदकः । त्रिंशद्वर्षसहस्राणि त्रिंशद्वर्षशतानि च ।

जायते ब्राह्मणः सुभ्रुं वेदवेदाङ्गपारगः ॥ ४७ ॥
 द्रव्यवान् गुणबांश्चैव संविभागी यशस्विनि ।
 मद्भक्तश्चैव जायेत अपराधविवर्जितः ॥ ४८ ॥
 स एष ब्राह्मणो भूत्वा संसाराद् विप्रमुच्यते ।
 तस्य चिह्नं प्रबक्ष्यामि सोमतीर्थस्य सुन्दरि ।
 तत्तीर्थं येन विज्ञेयं मम मार्गानुसारिणा ॥ ४९ ॥
 वैशाखस्य तु मासस्य शुक्लपक्षस्य द्वादशी ।
 प्रवृत्ते चान्धकारे तु यत्र कश्चिन्न दृश्यते ॥ ५० ॥
 सोमेन च विना भूमिर्दृश्यते चन्द्रसप्रभा ।
 आलोकश्चैव दृश्येत सोमस्तत्र न दृश्यते ॥ ५१ ॥
 एवं त्वां वच्मि हे भद्र एष वै विस्मयः परः ।
 एतच्चिह्नं महाभागे पुण्ये सौकरवे मम ।
 सोमतीर्थे विशालाक्षि येन मुच्यन्ति जन्तवः ॥ ५२ ॥
 अन्यच्च ते प्रबक्ष्यामि तच्छृणुष्व वसुन्धरे ।
 प्रभाषमस्य क्षेत्रस्य विस्मयं परमं महत् ॥ ५३ ॥
 अकामा तु मृता तीर्थे आत्मनः कर्मनिश्चयात् ।
 मम क्षेत्रप्रभावेण शृगाली मानुषी भवेत् ॥ ५४ ॥
 राजपुत्री विशालाक्षी श्यामा सर्वाङ्गसुन्दरी ।
 गुणवद् - रूपसम्पन्ना चतुष्पष्टिकलान्विता ॥ ५५ ॥
 तस्य पूर्वेण पार्श्वेन तीर्थं गृध्रवटं स्मृतम् ।
 यत्राकामो मृतो गृध्रो मानुषत्वमुपागतः ॥ ५६ ॥
 वाक्यं नारायणाच्छ्रुत्वा धरणी शुभलक्षणा ।
 उवाच मधुरं वाक्यं विष्णुभक्तसुखावहम् ॥ ५७ ॥
 अहो तीर्थप्रभावो वै त्वया प्रोक्तो महान् मम ।
 यस्य देव प्रभावेण तिर्यग्योन्तित्वमागतौ ।
 गृध्रश्चैव शृगाली च प्राप्तौ वै मानुषी तनुम् ॥ ५८ ॥
 स्नानेन तत्र तीर्थे च मरणाद् वा जनार्दन ।
 कां गतिं वै प्रपद्यन्ते तन्ममाचक्ष्व केशव ॥ ५९ ॥
 चिह्नश्च कीदृशं तेषां ज्ञायते येन ते तथा ।
 अकामावपि तौ क्षेत्रे प्राप्तौ तु परमां गतिम् ॥ ६० ॥
 ततो महीवचः श्रुत्वा विष्णुर्धर्मविदां वरः ।
 उवाच मधुरं वाक्यं धर्मकामो वसुन्धराम् ॥ ६१ ॥

शृणु तत्त्वेन मे भूमे यन्मां त्वं परिपृच्छसि ।
 उभौ तौ^१ कारणाद् यस्मात् प्राप्नो वै मानुषीं गतिम् ॥ ६२ ॥
 तस्मिन्काले ह्यतिक्रान्ते मम कर्म विनिश्चयात् ।
 त्रेतायुगे ह्युपक्रान्ते ज्ञाते च युगसंस्थितौ ॥ ६३ ॥
 तत्र राजा महाभागः स्वधर्मकृतनिश्चयः ।
 ब्रह्मदत्तेति^२ विख्यातः पुरं काम्पिलमास्थितः ॥ ६४ ॥
 तस्य पुत्रो महाभागः सर्वधर्मेषु निष्ठितः ।
 सोमदत्तेति विख्यातः कुमारः शुभलक्षणः ।
 पित्रर्थे मृगयां यातो मृगलिप्सुर्वने तदा ॥ ६५ ॥
 अरण्ये स तदा गत्वा व्याघ्रसिंहनिषेविते ।
 न तत्र लभते किञ्चित् पितृकार्ये नराधिपः ॥ ६६ ॥
 एवं च भ्रमतस्तस्य^३ शृगाली दक्षिणे तथा ।
 शृङ्गमध्ये तु विद्धा सा स्फुरन्ती सर्वमङ्गला ॥ ६७ ॥
 तथा सा बाणसन्तप्ता व्यथया च परिप्लुता ।
 पीत्वा सा सलिलं तत्र वृक्षं शाकोटकं गता ॥ ६८ ॥
 आतपेन परिक्रान्ता बाणविद्धातुरा भृशम् ।
 अकामा मुञ्चती प्राणांस्तोर्थं सोमात्मकं प्रति ॥ ६९ ॥
 एतस्मिन्नन्तरे भद्रे राजपुत्रः क्षुधार्दितः ।
 प्राप्तो गृध्रघटं तीर्थं विश्रामं तत्र चाकरोत् ॥ ७० ॥
 अथ पश्यति गृध्रं स वटशाखां समाश्रितम् ।
 एकेन स तु बाणेन तथा गृध्रो निपातितः ॥ ७१ ॥
 स तत्र पतितो गृध्रो वटमूलो यशस्विनि ।
 गतामुर्नष्टसंज्ञो वै बाणभिन्नस्तथा हृदि ॥ ७२ ॥
 तं दृष्ट्वा पतितं गृध्रं राजपुत्रस्तुतोष ह ।
 तस्य छित्त्वा ततः पक्षौ गृहीत्वा राजनन्दनः^४ ।
 बाणपक्षात् विधातुश्च सोमदत्तो गृहान् ययौ ॥ ७३ ॥
 सोऽपि दोर्घेण कालेन अकामोऽपि मृतः खगः ।
 जातः कलिङ्गराजस्य सुतो गुणविभूषितः ॥ ७४ ॥
 रूपवान् पण्डितश्चैव प्रजानन्दकरः सदा ।
 तस्मिन् राजनि नायासं कोऽपि कुत्रापि विन्दति ॥ ७५ ॥
 या सा शृगाली सञ्ज्ञे काञ्चीराज्ञी^५ गृहे सुता ।

१. उभौ तु । २. सोमदत्त इति पाठान्तरम् ।

३. एवं संभ्रमतस्तस्य ।

४. राजसत्तमः ।

५. कान्तीराज्ञाः ।

रूपयुक्ता गुणवती दक्षा सर्वांगसुन्दरी ।
 चतुःषष्टिकलायुक्ता कोकिलेव सुखस्वरा ॥ ७६ ॥
 एवं प्रवर्तिते तत्र कांचीराज्ये कलिङ्गके ।
 हार्दिक्यात्सौहृदात्प्रीतिरन्योऽन्यकुलनिश्चयात् ।
 भूमे मम प्रसादेन सम्बन्धोऽजायत स्वतः ॥ ७७ ॥
 अथ दीर्घेण कालेन कांचीराजसुता तथा ।
 कलिङ्गराजपुत्रेण विधिना तु विवाहिता ।
 कांचीराजस्तयोः प्रीत्या नाना रत्नानि चाददत् ॥ ७८ ॥
 भूषणानि च दिव्यानि गजाश्वमहिषीः स्त्रियः ।
 ततः कलिङ्गराजोऽपि सबधूकं निजं सुतम् ।
 आदाय स्वगृहं यातस्तेन राज्ञातिमानितः ॥ ७९ ॥
 एवं गच्छति काले वै दम्पत्योस्तुष्यमाणयोः ।
 अव्युच्छिन्नाऽभवत्प्रीती रोहिणीचन्द्रयोरिव ।
 रेमतुस्तौ विहारेषु देवतायतनेषु च ॥ ८० ॥
 वने चोपवने चैव ये केचिन्नन्दनोपमाः ।
 भर्तारं सा न पश्येच्चचेत्कदाचिदपि पार्श्वतः ।
 नष्टं मन्येत चात्मानं राजपुत्री यशःस्विनी ॥ ८१ ॥
 न चेत्यश्रयति भार्यां स्वां सोऽपि राजन्यनन्दनः ।
 आत्मानं मन्यते प्रीत्या नष्टप्रायं वसुन्धरे ।
 दिने दिने तयोरेवं वर्द्धते प्रीतिरुत्तमा ॥ ८२ ॥
 नान्तरं पश्यते कश्चित् पुरुषः पुण्यकर्मणोः ।
 सोऽपि बुद्ध्या सुशीलेन कृते च हे वसुन्धरे ॥ ८३ ॥
 कलिङ्गस्तोषयामास पौरान् जानपदांस्तथा ।
 अन्तःपुरे तु या नार्यः कलिङ्गेषु धरे तयोः ॥ ८४ ॥
 ताभ्यां सन्तोषिताः सर्वाः शीलेन स्वगुणैस्तथा ।
 एवं प्रवर्द्धिता ताभ्यां प्रीतिः पूर्वं यशस्विनी ॥ ८५ ॥
 रमते तत्र चान्योन्यं शचीवासवयोरिव ।
 अथ प्रणयपूर्वं सा कांतं सर्वांगसुन्दरी ॥ ८६ ॥
 व्यजिज्ञपद्राजसुतं सौहृदेन यशस्विनी ।
 किञ्चिदिच्छामि ते वक्तुं राजपुत्र यशोधन ॥ ८७ ॥
 मम स्नेहात्प्रियं चैव तद्भ्रवान्वक्तुमर्हति ।
 ततो भार्यावचः श्रुत्वा कलिङ्गस्य सुतः प्रभुः ॥ ८८ ॥
 उवाच मधुरं वाक्यं पद्मपत्रनिभेक्षणः ।

यद्वदिष्यसि भद्रे त्वं यच्च तेऽस्ति मनीषितम् ॥ ८९ ॥
 सर्वं ते कथयिष्यामि शपे सत्येन सुन्दरि ।
 सत्यं मूलं ब्राह्मणानां विष्णुः सत्ये प्रतिष्ठितः ॥ ९० ॥
 तस्य मूलं तपो राज्ञि राज्यं सत्ये प्रतिष्ठितम् ।
 नाहं मिथ्या प्रवक्ष्यामि कदाचिदपि सुन्दरि ॥ ९१ ॥
 न मिथ्या पूर्वमुक्तं मे ब्रुहि किं करवाणि ते ।
 हस्त्यश्वरथरत्नानि यानानि च धनानि च ॥ ९२ ॥
 अथवा परमप्रयं तु पट्टबन्धं करोमि ते ।
 सा भर्तृवचनं श्रुत्वा कांचीराजस्य चात्मजा ॥ ९३ ॥
 संगृह्य चोभौ चरणौ भर्तारमिदमब्रवीत् ।
 न चैव रत्नानीच्छामि हस्त्यश्वरथमेव च ॥ ९४ ॥
 पट्टबन्धेन कार्यं च यावद्घ्नियति मे गुरुः ।
 एका स्वपितुमिच्छामि मध्याह्ने तु तथाविवे ॥ ९५ ॥
 न चिरं वाल्यकालं तु यथा काश्चिन्न पश्यति ।
 श्वशुरो यदि वा श्वश्रूयैवान्यो नराधिप ॥ ९६ ॥
 सुप्ता नैव च द्रष्टव्या व्रतमेतन्मुहूर्तकम् ।
 आत्मनो वै गृहजना ये केचित्स्वजने जनः ॥ ९७ ॥
 ते मां प्रसुप्तां पश्येयुः कदाचिदपि संस्थिताम् ।
 ततो भार्यावचः श्रुत्वा कलिङ्गैश्चर्यवर्द्धनः ॥ ९८ ॥
 वाढमित्येव तां वाक्यं प्रत्युवाच वसुन्धरे ।
 विस्रब्धा भव सुश्रोणि कल्याणेन यशस्विनि ॥ ९९ ॥
 न त्वां वै द्रक्ष्यते कश्चिच्छयनीये महाव्रताम् ।
 एवं गच्छति काले तु तयोस्तु तदनन्तरे ॥ १०० ॥
 कलिङ्गो जरया युक्तो पुत्रं राज्येऽभ्यषेचयत् ।
 राज्यं दत्त्वा वरारोहे यथान्यायं कुलोद्भवम् ॥ १०१ ॥
 कृत्वा निष्कण्टकं राज्यं दत्त्वा पंचत्वमागतः ।
 एवं प्रभुस्ततो राज्यं पितुर्दत्तं यथोचितम् ॥ १०२ ॥
 एकाकी स्वपते तत्र यत्र कश्चिन्न पश्यति ।
 स तु दीर्घेण कालेन कलिङ्गकुलवर्द्धनः ॥ १०३ ॥
 सुतानजनयत्पंच आदित्यसमतेजसः ।
 एवं तु मानुषं लोकं मम माया प्रमोहितम् ॥ १०४ ॥
 आत्मकर्मसु संयुक्तं चक्रवत्परिवर्तते ।
 जातो जन्तुर्भवेद्बालो बालस्तु तरुणो भवेत् ॥ १०५ ॥

तरुणो मध्यमं याति पश्चाद्याति जरां ततः ।
 बालो वै यानि कर्माणि करोत्यज्ञानतः स्वयम् ॥ १०६ ॥
 न स लिप्यति पापेन एवमेतन्न संशयः ।
 ततः करिष्यतो राज्यं निष्कण्टकमनामयम् ॥ १०७ ॥
 सप्तसप्तति वर्षाणि ह्यतीतानि यशस्विनि ।
 अष्टसप्ततिके वर्षे एकान्ते तु नराधिपः ॥ १०८ ॥
 तमेव चिन्तयन्नर्थं मध्यसंस्थे दिवाकरे ।
 माधवस्य तु मासस्य शुक्लपक्षे तु द्वादशी ॥ १०९ ॥
 बुद्धिः सम्पद्यते तस्य प्रियादर्शनलालसा ।
 कोऽर्च्यस्तत्किं व्रतं चास्या एषा स्वपिति निर्जने ॥ ११० ॥
 न सुप्ताया व्रतं किञ्चिद् दृश्यते धर्मसंचयः ।
 न च विष्णुकृतं कर्म न चैश्वरचोदितम् ॥ १११ ॥
 मनुना वै कृतो धर्म एष नैव न दृश्यते ।
 न काप्यपकृतो धर्मो महानपि न योगिनाम् ॥ ११२ ॥
 न तत्र एष विद्यते यश्चरेद् व्रतमीदृशम् ।
 बार्हस्पत्येषु धर्मेषु याम्येषु च न विद्यते ॥ ११३ ॥
 न एष विद्यते तत्र सुप्ता चरति यद् व्रतम् ।
 मुक्त्वा तु कामभोगानि भुक्त्वा तु पिशितौदनम् ॥ ११४ ॥
 ताम्बूलं रक्तवस्त्रं तु सुसूक्ष्मे पट्टवाससी ।
 सुगन्धैर्भूषिता गात्रे सर्वरत्नसमायुता ॥ ११५ ॥
 मम कान्ता विशालाक्षी किमत्र चरते व्रतम् ।
 कुप्येतापि तु सन्दृष्टा प्रिया मे कमलेक्षणा ॥ ११६ ॥
 अवश्यमेव द्रष्टव्या कीदृशं चरति व्रतम् ।
 किन्नरैः सुप्रलक्ष्येत वशीकरणमुत्तमम् ॥ ११७ ॥
 अथ योगीश्वरी भूत्वा यत्र गच्छति रोचते ।
 अथवा चान्यसंसृष्टा काकरोगेण चावृता ॥ ११८ ॥
 एवं चिन्तयतस्तस्य अस्तं प्राप्तो दिवाकरः ।
 संवृत्ता रजनी भूयः सर्वसार्थसुखावहा ॥ ११९ ॥
 ततो रात्र्यां व्यतीतायां प्रभातसमये शुभे ।
 पठन्ति मागधा वन्दिसूता वैतालिकास्तथा ॥ १२० ॥
 शङ्खदुन्दुभिनादैश्च बोधितो वसुधाधिपः ।
 सर्वलोकहितार्थाय उदिते च दिवाकरे ॥ १२१ ॥
 यत्तदा चिन्तितं पूर्वं द्रष्टुकामेन तां प्रियाम् ।

सर्वचिन्तां परित्यज्य सा चिन्ता हृदि वर्त्तते ॥ १२२ ॥
 स्नातस्तु विधिना सोऽथ क्षौमाभ्यामुपसंवृतः ।
 भूत्वा चोत्सारयामास आज्ञां दत्त्वा यथोचितम् ॥ १२३ ॥
 व्रतस्थं यः स्पृशेन्मां तु नारी पुरुष एव च ।
 धर्मयुक्तेन दण्डेन मम बध्यो भवेत्तु सः ॥ १२४ ॥
 एवमाज्ञापयित्वा तु कालिङ्गो नृपतिः किल ।
 गतश्च त्वरया धीमान् प्रविष्टस्तत्र सुव्रते ॥ १२५ ॥
 पर्यङ्कस्य तले तत्र राजा दर्शनलालसः ।
 विलोक्य तां वरारोहां ततश्चिन्तापरायणाम् ॥ १२६ ॥
 ततः कमलपत्राक्षी वेदनायासपीडिता ।
 रुजार्ता हरुदे तत्र शिरोवेदनताडिता ॥ १२७ ॥
 किं मया तु कृतं कर्म पूर्वमेव सुदुष्करम् ।
 येनाहमीदृशीं प्राप्ता दशां पुण्यपरिक्षयात् ॥ १२८ ॥
 भर्ता च मां न जानाति क्लिश्यमानामनाथवत् ।
 अथ मां किं कथं भर्ता मन्यते स्वजनोऽपि वा ॥ १२९ ॥
 कथये किं शयाना तु सखीनां शयने स्थिता ।
 एवमत्र न युज्येत यन्मया परिचिन्तितम् ॥ १३० ॥
 किंच वात्मनि दुःखस्य सर्वमेतच्च युज्यते ।
 किंच मां वक्ष्यते भर्ता किं च मामितरे जनाः ॥ १३१ ॥
 अन्यायेन व्रतं चीर्णं सर्वतो विकृतं भवेत् ।
 कदाचिदपि काले तु गच्छेत्सौकरवं प्रति ॥ १३२ ॥
 ततो ब्रूयामिदं वाक्यं यन्मे हृद्यवतिष्ठते ।
 ततः प्रियावचः श्रुत्वा समुत्थाय ततो नृपः ॥ १३३ ॥
 दोर्भ्यामालिङ्ग्य वै भार्या वाक्यमेतदुवाच ह ।
 किमिदं भाषसे भद्रे आत्मानं न प्रशंससि ॥ १३४ ॥
 अशोच्या शोचिता या तु यच्च निन्दसि चात्मनि ।
 भिषजः किं न विद्यन्ते अष्टकर्मसमाहिताः ॥ १३५ ॥
 ये तु संस्थापयेयुस्ते शिरसो वेदनां पराम् ।
 त्वया पूर्वं व्रतमिधाद् वेदनां यदि गोपिता ॥ १३६ ॥
 येन वै क्लिश्यसे भद्रे शिरस्य सुखपीडिता ।
 वायुना कफपित्तेन शोणितेन कफेन वा ॥ १३७ ॥
 सन्निपातस्य दोषेण येनेदं पीड्यते शिरः ।
 काले विकाले कृत्वा वै पित्तोद्रेकं यशस्वनि ॥ १३८ ॥

अश्नासि पिशितं चान्नं तेनेदं दूष्यते शिरः ।
 क्रियतेऽत्र शिरावेधो रुधिरस्त्राव एव च ॥ १३९ ॥
 दीयते चेच्छिरोऽभ्यङ्गः कथं तिष्ठति वेदना ।
 किमेतद्गोपितं भद्रे मयि तन्न निवेदितम् ॥ १४० ॥
 त्वया व्रतमिषेणायमात्मा संक्लिश्यते वृथा ।
 या त्वं वै भाषसे वाक्यं सौकरे गमनं प्रति ॥ १४१ ॥
 तत्र गोप्यं किमस्तीति येन ते परिवेदना ।
 ततः कमलपत्राक्षी सत्रीडा दुःखपीडिता ॥ १४२ ॥
 भर्तुगृहीत्वा चरणौ सा पतिं प्रत्यभाषत ।
 प्रसीद मे महाराज नेदं प्रष्टुं त्वमर्हसि ॥ १४३ ॥
 मम पूर्वकथां वीर दुष्टकर्मानुसारिणीम् ।
 ततो भार्यावचः श्रुत्वा कलिङ्गानां जनाधिपः ॥ १४४ ॥
 उवाच मधुरं वाक्यं सुहितेनान्तरात्मना ।
 किमिदं गोप्यते देवि ममाग्रे वरवर्णिनि ॥ १४५ ॥
 तथ्यमेव महाभागे पृच्छ्यमाना यशस्विनि ।
 ततो भर्तृवचः श्रुत्वा विस्मयोत्फुल्ललोचना ॥ १४६ ॥
 उवाच मधुरं वाक्यं कलिङ्गानां महाधिपम् ।
 भर्ता धर्मो यशो भर्ता भर्तृव प्रियमात्मनः ॥ १४७ ॥
 अवश्यमेव तद्वाच्यं यन्मां त्वां परिपृच्छसि ।
 तथापि नोत्सहे वक्तुं हृदि यत्परिवर्त्तते ॥ १४८ ॥
 तव पीडाकरमिति तन्मां न प्रष्टुमर्हसि ।
 एतद्दुःखं महाभाग हृदि मे परिवर्त्तते ॥ १४९ ॥
 सुखे हि वर्त्तसे नित्यं महाराजोऽसि सुन्दरः ।
 बह्व्यो मत्सदृशा भार्यास्तिष्ठन्त्यन्तःपुरे तव ॥ १५० ॥
 प्राश्नासि पिशितान्नं च प्रावारान्भूषणानि च ।
 आच्छादयसि यानैश्च हस्त्यश्वरथपृष्ठगः ॥ १५१ ॥
 गच्छत्यनारतं राजन् किं स्थितं च मया विना ।
 आज्ञा च तेऽप्रतिहता गन्धान्भोगांश्च सर्वशः ॥ १५२ ॥
 बिभर्षि स्वेच्छया राजन्न मां संप्रष्टुमर्हसि ।
 त्वं मे देवो गुरुः साक्षाद्भर्ता यज्ञः सनातनः ॥ १५३ ॥
 धर्मश्चार्थश्च कामश्चः यशः स्वर्गश्च मानद् ।
 पृष्ठया मे सदा वाच्यं सर्वं सत्यं प्रियं तव ॥ १५४ ॥
 पतिव्रतानां सर्वासामेष धर्मः सनातनः ।

न संशये नियोक्तव्यः सुखस्थो हि पतिः स्त्रिया ॥ १५५ ॥
 एतन्निश्चित्य मे पीडां न प्रदुं त्वमिहार्हसि ।
 ततो भार्यावचः श्रुत्वा कलिङ्गानां जनाधिपः ॥ १५६ ॥
 उवाच मधुरं वाक्यं भार्यापीडाभिपीडितः ।
 श्रुणु तत्त्वेन मे भद्रे शुभं वा यदि वाऽशुभम् ॥ १५७ ॥
 अवश्यमेव वक्तव्यं पृष्ट्या पतिना ध्रुवम् ।
 यानि गुह्यान्गुह्यानि स्त्रियो धर्मपथे स्थिताः ॥ १५८ ॥
 भर्तारं च समासाद्य रहस्तां गोपयन्ति न ।
 कृत्वा सुदुष्करं कर्म रागलोभप्रमोहिता ॥ १५९ ॥
 या सुगोपायते गुह्यं सती सा नोच्यते बुधैः ।
 एवं चिन्त्य महाभागे ब्रूहि सत्यं यशस्विनि ॥ १६० ॥
 अधर्मस्ते न भविता गुह्यार्थकथने मम ।
 ततो भर्तृवचः श्रुत्वा सा देवी परमप्रिया ॥ १६१ ॥
 प्रत्युवाच प्रियं वाक्यं राजानं धर्मवादिनम् ।
 देवो राजा गुरू राजा सोमो राजेति पठ्यते ॥ १६२ ॥
 अवश्यमेव वक्तव्यमेष धर्मः सनातनः ।
 यदि गुह्यं न मे कार्यं श्रूयतां राजसत्तम ॥ १६३ ॥
 अभिषिचस्व राज्ये स्वे ज्येष्ठं पुत्रं कुलोचितम् ।
 एहि नाथ मया सार्द्धं क्षेत्रं सौकरवं प्रति ॥ १६४ ॥
 ततो भार्यावचः श्रुत्वा कलिङ्गानां जनाधिपः ।
 बाढमित्येव वाक्येन छन्दयामास तां प्रियाम् ॥ १६५ ॥
 दास्यामि राज्यं पुत्राय वचनात्तव सुन्दरि ।
 यथा पूर्वं मया लब्धं स्वपितुर्यद्यथाक्रमम् ॥ १६६ ॥
 इत्युक्त्वा तौ महाभागौ युक्तं चैव परस्परम् ।
 राजा च राजपुत्री च निष्क्रान्तौ तद्गृहात्ततः ॥ १६७ ॥
 ततः कंचुकिनं दृष्ट्वा प्रोवाचोच्चस्वरेण च ।
 अपसारय सर्वं वै जनमावृत्य तिष्ठति ॥ १६८ ॥
 ज्ञानकौतूहलो योऽत्र शीघ्रं गच्छत्वितो वहिः ।
 ततो हलहलाशब्दः प्रवृत्तोऽन्तःपुरे महान् ॥ १६९ ॥
 किमिदं करणं वृत्तं येन चोत्सारिता वयम् ।
 नाज्ञास्ति चिन्तालोलानामागतानां स्वकार्यतः ॥ १७० ॥
 अश्रोतव्यं भवेन्नूनं येन चोत्सारिता वयम् ।
 ततो भोज्यान्नपानादि भुक्त्वा रुच्या नृपः प्रियान् ॥ १७१ ॥

समं महिष्या चाचम्य क्षणं विश्रम्य पार्थिवः ।
अमात्यानानयामास ह्यभिषेक्तुं निजं सुतम् ॥ १७२ ॥
सम्प्राप्तान्सचिवांस्तत्र राजा वचनमब्रवीत् ।
राजधानीं संस्क्रियतां मङ्गलाचारपूर्वकम् ॥ १७३ ॥
वृद्धामात्यमुपास्याय कलिङ्गो धर्मसंहितम् ।
नीतिशास्त्रार्थतत्त्वज्ञमुवाचाविक्रवं वचः ॥ १७४ ॥
काल्यमिच्छाम्यहं तात पुत्रं राज्येऽभिषेचितुम् ।
शीघ्रं सज्जं प्रकुर्वन्तु अभिषेचनिकं विधिम् ॥ १७५ ॥
भूतमित्येव तं प्राहुः सचिवास्तं नाराधिपम् ।
अस्माकमपि तच्चैव रोचते यत्प्रभाषसे ॥ १७६ ॥
पुत्रस्ते राजशार्दूल सर्वलोकहिते रतः ।
प्रजानुरागवाञ्छूरो नीतिज्ञस्तु विचारकः ॥ १७७ ॥
मनीषितं तव विभो सम्यङ् नो मनसः प्रियम् ।
एवमुक्त्वा गतामात्याः सूर्यश्चास्तमुपागतः ॥ १७८ ॥
सुखेन सा गता रात्रिर्गीतगान्धर्ववादितैः ।
बोधितः स च राजा तु सूतमागधवन्दिभिः ॥ १७९ ॥
वैतालिकैश्च सुश्रोणि सर्वमंगलपाठकैः ।
प्रभातायां तु शर्वर्यामुदिते च दिवाकरे ॥ १८० ॥
मुहूर्त्तं शुभमासाद्य ह्यभिषिक्तः सुतः शुचिः ।
एवं दत्त्वा तदा राज्यं मूर्ध्नि चाग्राय धर्मवित् ॥ १८१ ॥
उत्राच मधुरं वाक्यं पुत्रं पुत्रवतां वरः ।
राज्यस्थेनापि ते पुत्र कर्त्तव्यं शृणु तन्मम ॥ १८२ ॥
यदीच्छेः परमं धर्मं पितृणां तारणं तथा ।
दातव्यं न च हंतव्यं हंतव्याः पारदारिकाः ॥ १८३ ॥
बालघाताश्च हंतव्याः हंतव्याः स्त्रीविघातकाः ।
न लोभः परभार्यासु ब्राह्मणीषु विशेषतः ॥ १८४ ॥
सुरूपां परनारीं तु दृष्ट्वा चक्षुर्निमोलयेः ।
परद्रव्येषु सा लोभः अन्यायोपार्जितेषु च ॥ १८५ ॥
न चिरं तिष्ठसि कापि कथंचन न पश्यसि ।
रक्षणीयश्च ते देशः कुशलन्यायसज्जितः ॥ १८६ ॥
नित्योद्युक्तेन स्थातव्यममात्यवचनं कुरु ।
अमात्यो यद्वचो ब्रूयात्तस्य कार्यं विमर्शयन् ॥ १८७ ॥
अवश्यमेव कर्त्तव्यं शरीरपरिरक्षणम् ।

प्रजा येन प्रमोदंति येन तुष्यन्ति ब्राह्मणाः ॥ १८८ ॥
 एवं ते पुत्र कर्त्तव्यं मम प्रियहितैषणा ।
 सप्त व्यसनवर्गोत्र दोषो राज्ञां महान्भवेत् ॥ १८९ ॥
 अर्थदूषणकं चैव न कर्त्तव्यं कदाचन ।
 अमात्यं नाप्रियं ब्रूया यमिच्छे राजकर्मणि ॥ १९० ॥
 नाहं निवारणीयस्ते गमनाय पथे स्थितः ।
 एतन्मे क्रियतां शीघ्रं यदीच्छसि मम प्रियम् ॥ १९१ ॥
 ततः पितुर्वचः श्रुत्वा राजपुत्रो यशस्विनि ।
 पितुः पादौ तु संगृह्य करुणं प्रत्युवाच तम् ॥ १९२ ॥
 मम किं तात राज्येन कोशेन च बलेन च ।
 यस्त्वया रहितस्तात न शक्नोमि विचेष्टितुम् ॥ १९३ ॥
 अभिषेकं राजशब्दं मम संज्ञापितं त्वया ।
 एतन्न बहुमन्येऽहं विना तात त्वया ह्यहम् ॥ १९४ ॥
 क्रीडामेवाऽत्र जानामि येन क्रीडान्ति बालकाः ।
 राज्यचिन्तां न जानामि राजानो यान्तु कुर्वते^१ ॥ १९५ ॥
 ततः पुत्रवचः^२ श्रुत्वा कलिङ्गानां महीपतिः ।
 उवाच मधुरं वाक्यं सामपूर्वं यशस्विनि ॥ १९६ ॥
 यच्चेदं भाषसे पुत्र नाहं जानामि तद्वचः ।
 पुत्र शिक्षापयिष्यन्ति पौरजानपदास्तव ॥ १९७ ॥
 एवं सन्दिश्य त तत्र स राजा धर्मशास्त्रतः ।
 गमनाय मतिं चक्रे क्षेत्रं सौकरवं प्रति ॥ १९८ ॥
 तं प्रयान्तं ततो दृष्ट्वा पौरजानपदास्तदा ।
 सकलत्रसुताः सर्वेऽप्यनुयान्ति नराधिपम् ॥ १९९ ॥
 हस्त्यश्वरथयानानि स्त्रियश्चान्तःपुरस्थिताः ।
 संहृष्टमनसः सर्वे अनुयान्ति नराधिपम्^३ ॥ २०० ॥
 अथ दीर्घेण कालेन प्राप्ता सौकरवं प्रति ।
 धनधान्यसमृध्यादि प्रददौ तत्र माधवि ॥ २०१ ॥
 एवं गच्छति काले तु तयोस्तत्र वसुन्धरे ।
 प्रवर्तमानयोर्नित्यं धर्म्यं कर्मणि शुद्धयोः ॥ २०२ ॥
 ततः स पद्मपत्राक्षः कलिङ्गानां जनाधिपः ।
 उवाच मधुरं वाक्यं काञ्चीराजसुतां तदा ॥ २०३ ॥
 पूर्णं वर्षसहस्रं वै जीवितं मम सुन्दरि ।

१. येन कुर्वते । २. तत्तु पुत्रवचः । ३. (ग) एष श्लोकः परश्लोकस्य च पूर्वार्धं न स्त ।

ब्रूहि तत्परमं गुह्यं यन्मया पूर्वपृच्छितम् ॥ २०४ ॥
 ततो भर्तुर्वचः श्रुत्वा प्रहस्य रुचिरेक्षणा ।
 उभौ तौ चरणौ गृह्य राजानं वाक्यमब्रवीत् ॥ २०५ ॥
 एवमेतन्महाभाग यन्मां त्वं परिपृच्छसि ।
 उपोष्य तु त्रिरात्रं त्वं पश्चाच्छोष्यसि मानद ॥ २०६ ॥
 वाढमित्येव तां राजा प्रत्युवाच यशस्विनीम् ।
 पद्मपत्रविशालाक्षि पूर्णचन्द्रनिभानने ।
 यथा वदसि सुश्रोणि तथैव मम रोचते ॥ २०७ ॥
 दन्तकाष्ठं समादाय द्वादशाङ्गुलमायतम् ।
 स्नात्वा सङ्कल्पयामास त्रिरात्रं नियमान्वितः ॥ २०८ ॥
 उपोष्य तौ^१ त्रिरात्रं तु विधिना नियमान्वितौ ।
 ततः स्नातौ शुची क्षौमे परिधाय तु वाससी ।
 प्रणम्य भूषितौ विष्णुं दम्पती तदनन्तरम् ॥ २०९ ॥
 ततः सा सुन्दरी भूषां समुत्तार्य शुभेक्षणा ।
 मह्यं निवेदयामास प्रोवाच च जनेश्वरम्^२ ।
 एहोहि नाथ गच्छावः पश्य गोप्यं मनीषितम्^३ ॥ २१० ॥
 ततो हस्ते पतिं गृह्य उद्वाहे इव सुन्दरी ।
 उवाच मधुरं वाक्यं कलिङ्गाधिपतिं तथा ॥ २११ ॥
 शृगाली पूर्वमेवाहं तिर्यग्योनिव्यवस्थिता ।
 विद्वास्मि सोमदत्तेन बाणेन मृगलिप्सुना ॥ २१२ ॥
 एतं शिरसि मे राजन् पश्य बाणं सुसंस्कृतम् ।
 यस्य दोषेण मेऽप्येष रुजा शिरसि संस्थिता ॥ २१३ ॥
 काञ्चीराजकुले जन्म पित्रा दत्ता तव प्रिया ।
 क्षेत्रप्रभावान्मे सैषा^४ जाता सिद्धिर्नमोऽस्तु ते ॥ २१४ ॥
 स ततः पद्मपत्राक्षः कलिङ्गानां जनाधिपः ।
 श्रुत्वा राजा प्रियां वाक्यं प्रत्युवाच स्मृतिङ्गतः ॥ २१५ ॥
 अहं गृद्धो महाभागे तेनैव वनचारिणा ।
 सोमदत्तेन बाणेन एकेनैव निपातितः ॥ २१६ ॥
 ततो जातोऽस्म्यहं भद्रे कलिङ्गानां जनाधिपः ।
 जातोऽस्मि परमा व्युष्टिः प्राप्तं राज्यं मया महत् ॥ २१७ ॥
 सिद्धिर्लब्धा^५ वरारोहे मया सर्वाङ्गसुन्दरि ।
 अकामपतितेनापि पश्य क्षेत्रस्य वै फलम् ॥ २१८ ॥

ये च भागवतश्रेष्ठा ये च नारायणप्रियाः ।
 पौरजानपदाः सर्वे श्रुत्वा तु तदनन्तरम् ।
 लाभालाभौ परित्यज्य सर्वकर्माण्यकारयन् ॥ २१९ ॥
 तत्रैव मरणं प्रापुः^१ सर्वसङ्गविवर्जिताः ।
 श्वेतद्वीपं ततः प्राप्ताः सर्व एव चतुर्भुजाः ।
 सर्वे शङ्खधराश्चैव सर्वे चायुधसंयुताः ॥ २२० ॥
 ताः स्त्रियश्च वरारोहे स्तुतिमान्या महौजसः ।
 श्वेतद्वीपे प्रमोदन्ते सर्वभोगसमन्विताः ॥ २२१ ॥
 एवं ते कथितं भूमे व्युष्टिः सौकरवे महत् ।
 अकामपतिताश्चैव श्वेतद्वीपमुपागताः ॥ २२२ ॥
 य एतेन विधानेन वासं तीर्थं तु कारयेत् ।
 मरणञ्च विशालाक्षि श्वेतद्वीपं स गच्छति ॥ २२३ ॥
 अन्यच्च ते प्रवक्ष्यामि तच्छृणुष्व वसुन्धरे ।
 स्नानादाखोटके तीर्थं यत्फलं समुपाश्रुते ॥ २२४ ॥
 दशवर्षसहस्राणि दशवर्षशतानि च ।
 नन्दनं समवाश्रित्य मोदन्ते चैव सर्वदा ॥ २२५ ॥
 ततः स्वर्गात् परिभ्रष्टो जायते विपुले कुले ।
 मद्भक्तश्चैव जायेत एवमेतन्न संशयः ॥ २२६ ॥
 पुनरन्यत्प्रवक्ष्यामि स्नातो गुध्रवटे नरः ।
 यत्फलं समवाप्नोति स्नानमात्रकृतोदकः ॥ २२७ ॥
 नववर्षसहस्राणि नववर्षशतानि च ।
 इन्द्रलोकं समासाद्य मोदते दैवतैः सह ॥ २२८ ॥
 इन्द्रलोकात् परिभ्रष्टो मम तीर्थप्रभावतः ।
 सर्वसङ्गं परित्यज्य मद्भक्तश्चैव जायते ॥ २२९ ॥
 एतत् ते कथितं भद्रे स्नानमात्रस्य यत्फलम् ।
 यत्त्वया पृच्छितं पूर्वं सर्वसंसारमोक्षणम् ॥ २३० ॥
 ततो नारायणाच्छ्रुत्वा पृथिवी शंसितव्रता ।
 उवाच मधुरं वाक्यं लोकनाथं जनार्दनम् ॥ २३१ ॥
 केन कर्मविपाकेन तीर्थं पुनरवाप्यते ।
 स्नानं वा मरणं देव यथावद् वक्तुमर्हसि ॥ २३२ ॥

वराह उवाच

शृणु देवि महाभागे पूर्वधर्मकृताः नराः ।

केनचित् कर्मदोषेण तिर्यग्योनिमवाप्य हि ॥ २३३ ॥
 जन्मान्तरार्जितैः पुण्यैस्तीर्थस्नानजपादिभिः ।
 महादानैश्च लभ्येत^१ तीर्थे पञ्चत्वमर्चकैः ॥ २३४ ॥
 जन्मान्तरकृतं कर्म यत्स्वल्पमपि वा बहु ।
 तत्कदाचित्फलत्येव न तस्य परिसङ्क्षयः ॥ २३५ ॥
 कदाचिद् वा सहायो वै पुण्यतीर्थादिदर्शनात् ।
 दुर्बलं प्रबलं भूत्वा प्रबलं दुर्बलं भवेत् ॥ २३६ ॥
 पापान्तरं समासाद्य गहना कर्मणो गतिः ।
 यदल्पमिव दृश्येत तन्महत्वाय कल्पते ॥ २३७ ॥
 अत एव मनुष्यत्वं प्राप्तो राजत्वमेव च ।
 शृगाली चैव गृध्रश्च तीर्थस्यैव प्रभावतः ॥ २३८ ॥
 मरणादेव संप्राप्य क्षीणपापौ स्मृतिं पुनः ।
 श्वेतद्वीपं ततः प्राप्तौ जानीहि त्वं वसुन्धरे ॥ २३९ ॥
 पुनरन्यत् प्रवक्ष्यामि तच्छृणुष्व वसुन्धरे ।
 तीर्थं वैवस्वतं नाम यत्रार्कस्तप्तवांस्तपः ॥ २४० ॥
 कदाचित् पुत्रकामेन मार्तण्डेन महत्तपः ।
 कृतं चान्द्रायणं तत्र दशवर्षसहस्रकम् ॥ २४१ ॥
 ततः सप्तसहस्राणि वायुभक्षस्तु संस्थितः ।
 ततस्तुष्टोऽस्म्यहं भद्रे सूर्यस्य सुमहौजसः ॥ २४२ ॥
 वरेण छन्दयामास आदित्यं तदनन्तरम् ।
 विवस्वतं महाभागं मम कर्मपरायणम् ।
 वरं वरय भद्रन्ते यस्ते मनसि वर्तते ॥ २४३ ॥
 ततो मम वचनं श्रुत्वा कश्यपस्य सुतो बली ।
 मधुरं स्वरमादाय प्रत्युवाच महद्वचः ॥ २४४ ॥
 यदि देव प्रसन्नोऽसि अयं मे दीयतां वरः ।
 पुत्रमिच्छाम्यहं देव प्रसादात् ते सुरेश्वर ॥ २४५ ॥
 विवस्वद्वचनं श्रुत्वा तुष्टोऽहं तस्य सुन्दरि ।
 तस्य शुद्धेन मनसा प्रोक्तवानस्मि सुन्दरि ।
 यमश्च यमुना चैव मिथुनं जनयिष्यसि ॥ २४६ ॥
 एवं तस्य वरं दत्त्वा आदित्यस्य वसुन्धरे ।
 आत्मयोगप्रभावेण तत्रैवान्तर्हितोऽभवम् ॥ २४७ ॥
 आदित्योऽपि गतो भद्रे वेश्म स्वञ्च महाधनम् ।

पुण्यं सौकरवे कृत्वा सुदुष्करतरं महत् ॥ २४८ ॥
 अष्टमेन तु भक्तेन यस्तु स्नाति वसुन्धरे ।
 दशवर्षसहस्राणि सूर्यलोके महीयते ॥ २४९ ॥
 अथवा तत्र सुश्रोणि त्रियते पुण्यवान्तरः ।
 यमलोकं न गच्छेत तीर्थस्य प्रभावतः ॥ २५० ॥
 एतत्ते कथितं भद्रे स्नानस्य मरणस्य च ।
 फलञ्चैव यथावृत्तं तीर्थे सौकरवे मम ॥ २५१ ॥
 आख्यानानां महाख्यानां क्रियाणाञ्च महाक्रिया ।
 एष जप्यः प्रमाणश्च सन्ध्योपासनमेव च ॥ २५२ ॥
 एष तेजश्च^१ मन्त्रश्च सर्वभागवतप्रियम् ।
 पिशुनाय न दातव्यं मूर्खे भागवते न तु ।
 न च वैश्याय शूद्राय ये न जानन्ति मां परम् ॥ २५३ ॥
 पंडितानां सभामध्ये ये च भागवता भुवि ।
 मठे ब्राह्मणमध्ये तु ये च वेदविदां वराः ।
 दीक्षिताय च दातव्यं यश्च शास्त्राणि जानते ॥ २५४ ॥
 एतत्ते कथितं भद्रे पुण्यं सौकरवे महत् ।
 य एतत् पठते सुभ्रु कल्प्य उत्थाय मानवः ।
 तेन द्वादशवर्षाणि चिन्तितोऽहं न संशयः ॥ २५५ ॥
 न स जायेत गर्भेषु मुक्तिमाप्नोति शाश्वतीम् ।
 यः पठेदेकमध्यायं तारयेत् स कुलान् दश ॥ २५६ ॥
 इति वाराहपुराणे भगवच्छास्त्रे तीर्थमाहात्म्ये सौकरवे
 गृद्धजम्बूकाख्यानादित्यवरप्रदानादिर्नाम
 सप्तत्रिंशदधिकशततमोऽध्यायः ।



अष्टात्रिंशदधिकशततमोऽध्यायः

सूत उवाच

एतत्पुण्यतमं श्रुत्वा^१ रम्ये सौकरवे तदा ।
गुणस्तवञ्च माहात्म्यं जात्यानां परिवर्तनम् ॥ १ ॥
ततः कमलपत्राक्षी सर्वधर्मविदां वरा ।
विस्मयं परमं गत्वा निर्वृतेनान्तरात्मना ।
पुनः पप्रच्छ तं देवं विस्मयाविष्टमानसा ॥ २ ॥
अहो तीर्थस्य माहात्म्यं क्षेत्रे सांकरवे तव^२ ।
अकामान् म्रियमाणस्य मानुषत्वमजायत ।
किं वाऽन्त्यद् वृत्तमाख्याहि क्षेत्रे सौकरवे प्रति ॥ ३ ॥
श्रुण्वन्त्या मे महाजातं चित्ते कौतूहलं परम् ।
गायमानस्य किं पुण्यं वाद्यमानस्य किं फलम् ।
नृत्यतः किं भवेत् पुण्यं जाग्रतो वा फलं नु किम् ॥ ४ ॥
गोदातुरन्नदातुर्वा जलदातुस्तु किं फलम् ।
संमार्जने लेपने वा गन्धपुष्पादिदानतः ॥ ५ ॥
धूपदीपादिनैवेद्यैः किं फलं समुदोरितम् ।
अन्येन कर्मणा चैव जपयज्ञादिनाऽथवा ॥ ६ ॥
कां गतिं प्रतिपद्यन्ते ये शुद्धमनसो जनाः ।
तव भक्तसुखार्थाय तत् भवान् वक्तुमर्हसि ॥ ७ ॥
ततो मह्यो वचः श्रुत्वा सर्वदेवमयो हरिः ।
उवाच मधुरं वाक्यं धर्मकामां वसुन्धराम् ॥ ८ ॥

वराह उवाच

श्रुणु सुन्दरि तत्त्वेन यन्मां त्वं परिपृच्छसि ।
सर्वं ते कथयिष्यामि पुण्यकर्म सुखावहम् ॥ ९ ॥
तस्मिन् सौकरवे पक्षी खञ्जरीटस्तु कोटकान् ।
वहून् भुक्त्वा हि वसुधे अजीर्णं भृशं पीडितः ।
मरणं समनुप्राप्तः पतितः स्वेन कर्मणा ॥ १० ॥
सम्प्राप्तास्तत्र वै बालाः क्रीडन्तस्तं मृतं खगम् ।
प्रहीष्याम इति प्रोच्य धावन्तस्तत्र तत्र ह ॥ ११ ॥
ममायं वै ममायं वै जिघृक्षन्तः परस्परम् ।
^३सङ्घर्षात् कलहञ्चक्रुर्भृशं क्रीडनकोत्सुकाः ॥ १२ ॥

तत एको गृहीत्वैनं गङ्गाभसि समाक्षिपत् ।
 युष्माकमेव भवतु नानेनाऽस्मत्प्रयोजनम् ॥ १३ ॥
 एवं स खञ्जरीटो हि गङ्गातोयाप्लुतस्तदा ।
 आदित्यतीर्षंस्त्रिभ्रशरीरः स वसुन्धरे ॥ १४ ॥
 वैश्यस्य तु गृहे जातो ह्यनेकक्रतुयाजिनः ।
 धनरत्नसमृद्धे तु रूपवान् गुणवान् शुचिः ।
 विबुद्धश्च पवित्रश्च मद्भक्तश्च वसुन्धरे ॥ १५ ॥
 जातस्य तस्य वर्षाणि जग्मुर्द्वादश सुव्रते ॥ १६ ॥
 कदाचिदुपविष्टौ तौ दृष्ट्वा बालो गुणान्वितः ।
 मातरं पितरं चोभौ हर्षेण महतान्वितौ ।
 प्रणम्य शिरसा भूमौ बद्धाञ्जलिरयाचत ॥ १७ ॥
 मत्प्रियं यदि कर्तव्यमेको मे दीयतां वरः ।
 न चाहं वारणीयो वै पित्रा मात्रा कथञ्चन ।
 सत्यं शपामि गुरुणा यथा ननु कृतं भवेत् ॥ १८ ॥
 पुत्रस्य वचनं श्रुत्वा दम्पती तौ मुदान्वितौ ।
 ऊचतुस्तं प्रियं वाक्यं बालं कमललोचनम् ॥ १९ ॥
 यद्यत्त्वं वक्ष्यसे वत्स यद्यत्ते हृदि वर्तते ।
 सर्वं तत्तत् करिष्यावो विश्रब्धं वद साम्प्रतम् ॥ २० ॥
 त्रिंशत् सहस्रं गावो हि सर्वाश्च शुभदोहनाः ।
 यद्यत्र रोचते पुत्र देहि त्वमविचारितम् ॥ २१ ॥
 पुनरन्यन् प्रवक्ष्यामि आवयोः पुत्रकारणात् ।
 वाणिज्यं नः स्मृतं कर्म तत्तं पुत्र यदीप्सितम् ॥ २२ ॥
 तत्कुरुष्व यथान्यायं भित्रेभ्यो दीयतां धनम् ।
 धनधान्यानि रत्नानि देहि पुत्र ह्यवारितः ॥ २३ ॥
 कन्या वै रमणीयाश्च सजातीयाः कुलोद्भवाः ।
 आनयिष्याव भद्रन्ते उद्वहेन क्रमेण ते ॥ २४ ॥
 यदीच्छसि पुनश्चान्यद् यज्ञैर्यष्टुं सुपुत्रक ।
 विधिना पूर्वदृष्टेन वैश्या येन यजन्ति च ॥ २५ ॥
 अष्टौ सम्पूर्णधुर्याणां हलानां तावतां शतम् ।
 वैश्यकर्म समादाय किं पुनः प्राप्तुमिच्छसि ॥ २६ ॥

यावद् भोजनवृष्टान् वा^१ द्विजानिच्छसि तर्पितुम् ।
 सर्वं निजेच्छया पुत्रं कर्तुमर्हसि साम्प्रतम् ॥ २७ ॥
 पितृमातृवचः श्रुत्वा स बालो धर्मसंयुतः ।
 चरणानुपसंगृह्य पितरौ पुनरब्रवीत् ॥ २८ ॥
 गोप्रदाने न मे कार्यं मित्रं वापि न चिन्तितम् ।
 कन्यालाभे न चेच्छास्ति न च यज्ञफले तथा ॥ २९ ॥
 नाहं वाणिज्यमिच्छामि कृषिगोरक्ष्यमेव च ।
 न च सर्वातिथित्वं वा मम चित्ते प्रसज्जति ॥ ३० ॥
 एकं मे परमं चिन्त्यं यन्ममेच्छा तपोधृतौ ।
 चिन्ता नारायणक्षेत्रं गाढं सौकरवं प्रति ॥ ३१ ॥
 ततः पुत्रवचः श्रुत्वा धर्मकर्मपरायणौ ।
 करणं परिदेवन्तौ सदन्तौ तावुभौ तथा ॥ ३२ ॥
 अद्य द्वादश वर्षाणि तव जातस्य पुत्रक ।
 किमिदं चिन्तितं वत्स त्वया नारायणाश्रयम् ।
 चिन्तयिष्यसि भद्रं ते यदा तत्प्राप्नुया वयः ॥ ३३ ॥
 अद्यापि भोजनं गृह्य धावमानास्मि पृष्ठतः ।
 किमिदं चिन्तितं वत्स गमने सौकरं प्रति^२ ॥ ३४ ॥
 अद्यापि मत्स्तनौ धन्यौ प्रस्तुतौ हि दिवानिशम् ।
 पुत्रं त्वत्स्पर्शनाशयाः किमेतच्चिन्तितं त्वया ॥ ३५ ॥
 रात्रौ सुप्तोऽसि वत्स त्वं शय्यासु परिवर्ततः ।
 अम्बेति भाषसेऽद्यापि कथमेतद् विचिन्तितम् ॥ ३६ ॥
 स्पृशन्ति तव नार्योऽपि क्रीडमानस्य पुत्रक ।
 अपराधो न विद्येत पुत्रं क्षेत्रगृहेष्वपि ॥ ३७ ॥
 न वा स्वजनभृत्याद्यैः परुषन्ते प्रभापितम् ।
 रुष्टेन वापि भीषायै गृह्यते चैव यष्टिका ॥
 पुत्रं हेतुं न पश्येऽहं तव निर्वेदकारणम्^३ ॥ ३८ ॥
 इति मातृवचः श्रुत्वा स वैश्यकुलनन्दनः ।
 उवाच मधुरं वाक्यं जननीं संशितव्रतः ॥ ३९ ॥
 उपितोऽस्मि त्वदङ्गेषु गर्भस्थः कुक्षिसम्भवः ।
 क्रीडितोऽस्मि यथान्यायं तत्रोत्सङ्गे यशस्विनि ॥ ४० ॥
 स्तनौ ह्येतौ मया पीतौ ललितेन विजृम्भितौ ।
 अङ्गं तव समारुह्य पांशुभिर्गुण्ठिता तनुः ॥ ४१ ॥

अम्ब त्वं मयि कारुण्यं कुरुष्व खलु चोचितम् ।
 मुञ्च पुत्रकृतं शोकं त्यज मातरनिन्दिते ॥ ४२ ॥
 आयान्ति च पुनर्यान्ति गता गच्छन्ति चापरे ।
 दृश्यते च पुनर्नष्टो न दृश्यते पुनः क्वचित्^२ ॥ ४३ ॥
 कुतो जातः क संबन्धः कस्य माता पिताऽथवा ।
 इमां योनिमनुप्राप्तो धीरे संसारसागरे ॥ ४४ ॥
 मातापितृसहस्राणि पुत्रदारशतानि च ।
 जन्मजन्मनि वर्तन्ते कस्य ते कस्य वा वयम् ।
 एवं चिन्तां समासाद्य मा शुचो जननि क्वचित् ॥ ४५ ॥
 एवं तौ पितरौ श्रुत्वा विस्मयात् पुनरूचतुः ।
 अहो वत् महद्गुह्यं किमेतत् तात कथ्यताम् ॥ ४६ ॥
 एतद् वचनमाकर्ण्य स वैश्यकुलबालकः ।
 उवाच मधुरं वाक्यं जननीं पितरं तथा ॥ ४७ ॥
 यदि श्रुतेन वः कार्यं गुह्यस्य परिनिश्चयात् ।
 तत् पृच्छ्यतां^३ भवद्भ्यां हि गुह्यं सौकरवं प्रति ॥ ४८ ॥
 तत्राहं कथयिष्यामि स्वस्य गुह्यं महौजसम् ।
 सूर्यतीर्थं समासाद्य यत्तात परिपृच्छसि ॥ ४९ ॥
 वाढमित्येव पुत्रं तौ दम्पती प्रोचतुश्च तम्^४ ।
 गमने कृतसङ्कल्पा ततः सौकरवं प्रति ॥ ५० ॥
 सर्वद्रव्यसमायुक्तो गमने सौकरवं प्रति ।
 ततः स प्रद्वपत्राक्ष अभीराणां जनेश्वरः ।
 गावो विंशसहस्राणि प्रेषयत्यग्रतो द्रुतम् ॥ ५१ ॥
 अग्रे प्रययुस्ताः सर्वा द्रव्येण च समायुताः ।
 यच्च किञ्चिद् गृहे वास्ति^५ कृतं नारायणं प्रति ॥ ५२ ॥
 ततः पूर्वार्धयामेन माघमासे त्रयोदशी ।
 सर्वं स्वजनमामन्त्र्य संबन्धञ्च यथाविधि ॥ ५३ ॥
 मुहूर्तेन च तेनैव गममं कुरुते ततः ।
 स्नात्वा च कृतशौचास्ते नारायणमुदावहाः ॥ ५४ ॥
 अथ^६ दीर्घेण कालेन नारायणमुदावहाः ।
 वैशाखास्य तु द्वादश्यां मम क्षेत्रमुपागताः ॥ ५५ ॥

१. सागरे । २. दृश्यन्ते च पुनर्नष्टा दृश्यन्ते च पुनः क्वचित् । ३. पृच्छतम् । ४. वाढमित्येव तं दम्पती प्रत्युवाच तम् । ५. चास्ति । ६. तेऽथ ।


स्नाताः संतर्प्य च पितॄन् मम वस्त्रविभूषिताः ।
 गावो विंशतिसाहस्रा याः पूर्वमुपकल्पिताः ॥ ५६ ॥
 तत्र भङ्गुरसो^१ नाम मम कर्मपरायणः ।
 तेनैव तां गृहीता वै विधिदृष्टेन कर्मणा ॥ ५७ ॥
 ततः स प्रददौ तस्य विंशा गावो महाधनाः ।
 मङ्गल्याश्च पवित्राश्च सर्वाश्च वरदोहनाः ॥ ५८ ॥
 प्रददौ धनरत्नानि नित्यमेव दिने दिने ।
 मोदते सह पुत्रेण भार्यया स्वजनेन च ॥ ५९ ॥
 एवं तु वसतस्तस्य वर्षाकाल उपागतः ।
 प्रावृडुपस्थिता तत्र ऽसर्वशस्यप्रवर्धिनी ॥ ६० ॥
 पुष्पितानि कदम्बानि कुटजार्जुनकानि च ।
 एवं दुःखमनुप्राप्ताः स्त्रियो या रहिताः प्रियैः ॥ ६१ ॥
 गर्जितां गुञ्जताञ्चैव धारापातनिपातिताः ।
 मेघाः सविद्युत्श्चैव बलाकाङ्गदभूषिताः ॥ ६२ ॥
 नदीनाञ्चैव निर्घोषो मयूराणाञ्च निस्वनः ।
 कुटजार्जुनगन्धाश्च कदम्बाजुनपादपाः ॥ ६३ ॥
 वाताः प्रवान्ति ते तत्र शिखिनाञ्च सुखावहाः ।
 शोकेन कामिनीनाञ्च भर्त्रा च रहिताश्च या ॥ ६४ ॥
 एवं स गच्छते कालो मेघदुन्दुभिनादितः ।
 ततः शरदनुप्राप्ता अगस्तिरुदितो महान् ॥ ६५ ॥
 तडागानि प्रसन्नानि कुमुदोत्पलवन्ति च ।
 पद्मषण्डैः सुरम्याणि पुष्पितानि समंततः ॥ ६६ ॥
 प्रवान्ति तु सुखा वाताः सुगन्धाश्च सुशीतलाः ।
 सप्तपर्णसुगन्धाश्च शीतलाः कामिवल्लभाः ॥ ६७ ॥
 एवं शरदि निवृत्ते कौमुदे समुपागते ।
 सा तस्मिन् मासे सुश्रोणि शुक्लपक्षान्तरे तदा ॥ ६८ ॥
 एकादश्यां ततः सुभ्रु स्नातौ क्षौमविभूषितौ ।
 उभौ तौ दम्पती तत्र पुत्रमूचतुरात्मनः ॥ ६९ ॥
 उषितास्त्वत्र षण्मासान् सुखांश्च द्वादशी भवेत् ।
 किन्तो न वक्ष्यसे गुह्यं येन वै वारिता वयम् ॥ ७० ॥
 पित्रोस्तु वचनं श्रुत्वा स पुत्रो धर्मनिष्ठितः ।
 उवाच मधुरं वाक्यं तयोस्तु कृतनिश्चयः ॥ ७१ ॥

१. भागुरसो नाम ।

एवमेतन्महाभाग यत्त्वया परिभाषितम् ।
 कल्पं ते' कथयिष्यामि इदं गुह्यं महौजसम् ॥ ७२ ॥
 एषा वै द्वादशी तात प्रभुनारायणप्रिया ।
 मङ्गला च विचित्रा च विष्णुभक्तसुखावहा ॥ ७३ ॥
 ददतेऽस्यां प्रहृष्टा च द्वादश्यां कौमुदे सिते ।
 दीक्षितास्ते योगिकुले विष्णुभक्तिपरायणाः ॥ ७४ ॥
 तेन दानप्रभावेण विष्णुतोषकरेण च ।
 तरन्ति दुस्तरं तात घोरं संसारसागरम् ॥ ७५ ॥
 एवं कथयतां तेषां प्रभाता रजनी शुभा ।
 ततः सन्ध्यामुपास्याथ उदिते सूर्यमण्डले ।
 शुचिर्भूत्वा यथान्यायं क्षौमवस्त्रविभूषितः ॥ ७६ ॥
 प्रणम्य शिरसा देवं शङ्खचक्रगदाधरम् ।
 उभौ तच्चरणौ गृह्य पितरौ समभाषत ॥ ७७ ॥
 शृणु तात महाभाग यदर्थं समुपागतः ।
 यद् भवान् पृच्छते तात गुह्यं सौकरवं प्रति ॥ ७८ ॥
 खञ्जरीटो ह्यहं तात पक्षियोनिसमुद्भवः ।
 भक्षिताश्च पतङ्गा मे अजीर्णेनातिपीडितः ॥ ७९ ॥
 अहं तेनैव दोषेण न शक्नोमि विचेष्टितुम् ।
 दृष्ट्वा मां विह्वलं बाला गृहीत्वा क्रीडितुं गताः ॥ ८० ॥
 हस्ताद्धस्तेन क्रीडन्तश्चान्योऽन्यपरिहासया ।
 त्वया दृष्टो मया दृष्टो ह्ययं चेति कलिः कृतः ॥ ८१ ॥
 ततः एकेन बालेन भ्रामयित्वाक्षयेऽम्भसि ।
 न ममेति तवेत्युक्त्वा ह्यादित्यं तीर्थमुत्तमम् ।
 कोधेनादाय तीव्रेण क्षिप्तो गङ्गाम्भसि त्वरा ॥ ८२ ॥
 तत्र मुक्त्वा मया प्राणाः सूर्यतीर्थे महौजसि ।
 अकामेन विशालाक्षि तत्प्रभावाद्दहं ततः २ ।
 जातस्तव सुतो मातस्तदेतद्दिनमुत्तमम् ॥ ८३ ॥
 अकामान्म्रियमाणस्य वर्षाण्यद्य त्रयोदश ।
 व्यतीतानि च गुह्यन्ते कथनं मम चैव यत् ॥ ८४ ॥
 एतत्ते कथितं तात गुह्यमामनं प्रति ।
 अहं कर्म करिष्यामि गच्छ तात नमोस्तु ते ॥ ८५ ॥
 ततो माता पिता चैव पुत्रं पुनरुवाच ह ।
 विष्णुप्रोक्तानि कर्माणि यं यं कारयिता भवान् ॥ ८६ ॥

तान् वयञ्च करिष्यामो विधिदृष्टेन कर्मणा ।
घटमाना १ यथान्यायं कर्म संसारमोक्षणम् ॥ ८७ ॥
तेऽपि दीर्घेण कालेन मम कर्मपरायणाः ।
कृत्वा तु विपुलं कर्म ततः पञ्चत्वमागताः ॥ ८८ ॥
मम क्षेत्रप्रभावेण चात्मनः कर्मनिश्चयात् ।
विमुक्ताः सर्वसंसारच्छ्वेतद्वीपमुपागताः २ ॥ ८९ ॥
योऽसौ परिजनः कश्चिद्गृहेभ्यश्च समागतः ३
सर्वः श्रिया युतस्तत्र ४ रोगव्याधिविर्वर्जितः ॥ ९० ॥
सर्वे च योगिनस्तत्र सर्वे चोत्पलगन्धयः ।
मोदन्ते तु यथान्यायं प्रसादात् क्षेत्रजान्मम ॥ ९१ ॥
एतत्ते कथितं देवि महाख्यानं महौजसम् ।
पुनरन्यत् प्रवक्ष्यामि यद्बृत्तं सौकरे ५ मम ॥ ९२ ॥
एषा व्युष्टिर्महाभागे क्षेत्रे यत्क्रियते महत् ।
तिर्यग्योनिविनिर्मुक्ताः श्वेतद्वीपमुपागताः ॥ ९३ ॥
य एतत् पठते नित्यं कल्यमुत्थाय मानवः ।
स कुलांस्तारयेत् तूर्णं दश पूर्वाम् दशावरान् ६ ॥ ९४ ॥
न पठेन्मुखमध्ये तु पापिष्ठे शास्त्रदूषके ।
न पठेत् पिशुनानाञ्च एकाकी तु पठेद् गृहे ॥ ९५ ॥
पठेद् ब्राह्मणमध्ये च ये च वेदविदां वराः ।
वैष्णवानाञ्च पुरतो ७ ये च शास्त्रगुणान्विताः ।
विशुद्धानां विनीतानां सर्वसंसारमोक्षणम् ॥ ९६ ॥

इति वाराहपुराणे खञ्जरीटोपाख्यानं नाम
अष्टाविंशदधिकशततमोऽध्यायः ।



१. पठमाना । २. प्रमुक्ता सर्वसंसारान्मम कर्मपरायणाः ।

देवि क्षेत्र-प्रभावेण श्वेतद्वीपमुपागताः ॥

३. एतदर्थं (ग) पुस्तकेनास्ति ४. श्रियावृतः । ५. सौकरवे मम । ६. दशावरान् ।

७. वैष्णवानाञ्च पूता ये ।

ऊनचत्वारिंशदधिकशततमोऽध्यायः

वराह उवाच

शृणु तत्त्वेन मे देवि लिप्यमानस्य यत्फलम् ।
 सर्वं ते कथयिष्यामि यथा प्राप्नोति यानवः ॥ १ ॥
 गृहीत्वा गोमयं भूमे मम वेश्मोपलेपयेत् ।
 न्यस्तानि तत्र यावन्ति पदानि च विलिम्पतः ।
 तावद् वर्षसहस्राणि दिव्यानि दिवि मोदते ॥ २ ॥
 यदि द्वादश वर्षाणि लिप्यते मम कर्मसु ।
 जायते विपुले शुद्धे धनधान्यसमाकुले ॥ ३ ॥
 दिव्यैर्नमस्कृतो देवि कुशद्वीपञ्च गच्छति ।
 कुशद्वीपमनुप्राप्य सहस्राणि च जावति ।
 दश चैव तु वर्षाणां मम भक्तो महान् शुचिः ॥ ४ ॥
 कुशद्वीपात् परिभ्रष्टो मम कर्मपरायणः ।
 राजा वै जायते सुभ्रु सर्वधर्मेषु निष्ठितः ॥ ५ ॥
 लेपनस्य प्रभावेण मम कर्मपरायणः ।
 भक्तौ व्यवस्थितश्चापि सर्वशास्त्राणि पृच्छति ॥ ६ ॥
 देवि कारयते सर्वं मम चायतनानि च ।
 कारयित्वा यथान्यायं मम लोकाय गच्छति ॥ ७ ॥
 गोमस्य तु वक्ष्यामि तच्छृणुष्व वसुन्धरे ।
 गोमयं तु समासाद्य यावन्नोकोऽनुगच्छति ।
 समीपे यदि वा दूरे गत्वा नयति गोमयम् ॥ ८ ॥
 यावन्ति तत्पदान्यस्य तावद्वर्षसंख्यकम् ।
 गोमयानयिता चैव स्वर्गलोके महीयते ॥ ९ ॥
 ततः स शाल्मले द्वीपे रमते च मुदा युतः ।
 एकादश सहास्राणि एकादश शतानि च ॥ १० ॥
 शाल्मलात् परिभ्रष्टो राजा भर्वात धार्मिकः ।
 मद्भक्तश्चैव जायेत सर्वधर्मविदां वरः ॥ ११ ॥
 अथ द्वादश वर्षाणि मच्छ्रुतः सुहृद्व्रतः ।
 वहते गोमयं सुभ्रु मम लोकाय गच्छति ॥ १२ ॥
 स्नानोपलेपने भूमे सलिलं यो ददाति च ।
 तस्य पुण्यं महाभागे शृणु तत्त्वेन निष्कलम् ॥ १३ ॥
 यावन्तो विन्दवस्तत्र पानीयस्य वसुन्धरे ।
 तावद्वर्षसहस्रापि स्वर्गलोके महीयते ॥ १४ ॥

स्वर्गलोकान् परिभ्रष्टः क्रोञ्चद्वीपञ्च गच्छति ।
 क्रोञ्चद्वीपान् परिभ्रष्टो राजा भवति धार्मिकः ।
 तेनैव गुणयोगेन श्वेतद्वीपञ्च गच्छति ॥ १५ ॥
 सम्मार्जनं प्रवक्ष्यामि तच्छृणुष्व वसुन्धरे ।
 यां गतिं पुरुषा यान्ति स्त्रियो वा कर्मसु स्थिताः । १६ ।
 शुचिर्भागवतः शुद्धः अपराधविवर्जितः ।
 यावन्तः पांशवो भूमेरुद्वीयन्ते तु चालिताः ।
 तावद्द्वर्षशतान्याशु स्वर्गलोके महीयते ॥ १७ ॥
 स्वर्गलोकान् परिभ्रष्टः शाकद्वीपाय गच्छति ।
 तत्र स्थित्वा चिरं कालं राजा भवति धार्मिकः ॥ १८ ॥
 ततो भुक्त्वा सर्वभोगान् स्थित्वा संसारसागरे ।
 श्वेतद्वीपं ततो गच्छेत् मम कर्मनिरतः शुचिः ॥ १९ ॥
 अन्यच्च ते प्रवक्ष्यामि शृणुष्व गदतो मम ।
 गायनं ये प्रकुर्वन्ति मम कर्मपरायणाः ।
 तेषां यद्यत् फलं भूमौ शृणुष्व गदतो मम^१ ॥ २० ॥
 गायमानस्य गीतस्य यावदक्षरपङ्क्तयः ।
 तावद्द्वर्षसस्त्राणि इन्द्रलोके महीयते ॥ २१ ॥
 रूपवान् गुणवान् सिद्धः सर्ववेदविदां वरः ।
 नित्यं पश्यति तत्रस्थो देवराजं न संशयः ॥ २२ ॥
 मद्भक्तश्चैव जायेत इन्द्रलोकपथे स्थितः ।
 सर्वकर्मगुणश्रेष्ठस्तत्रापि मम पूजकः ॥ २३ ॥
 इन्द्रलोकात् परिभ्रष्टो मम गीतपरायणः ।
 नन्दनोपवने रम्ये रमन् देवगणैः सह ॥ २४ ॥
 ततः स भूमौ जायेत वैष्णवैः सह संस्थितः ।
 गायन् मम यशो नित्यं भक्त्या परमया युतः ।
 मत्प्रसादन् स शुद्धात्मा मम लोकाय गच्छति ॥ २५ ॥

सूत उवाच

तस्य तद्वचनं श्रुत्वा माधवस्य यशस्विनी ।
 कृताञ्जलिपुटा भ्यः प्रत्युवाच वसुन्धरा ॥ २६ ॥

धरण्युवाच

अहो गीतप्रभावो वै यस्त्वया कीर्तितो महान् ।
 के च गीतप्रभावेण सिद्धिं प्राप्ता महौजसः ॥ २७ ॥

वराह उवाच

तत्रैव चाश्रमे भद्रे चाण्डालः कृतनिश्चयः^१ ।
 दूराज्जागरणे याति मम भक्तौ व्यस्थितः ॥ २८ ॥
 गायमानश्च गीतानि संवत्सरगणान् बहून् ।
 श्वपाकः स गुणज्ञश्च मद्भक्तश्चैव सुन्दरि ॥ २९ ॥
 कौमुदस्य तु मासस्य शुक्लपक्षे तु द्वादशी ।
 सुप्ते गते जने गीते वीणामादाय चङ्क्रमन् ।
 जाग्रन्तत्र स चाण्डालो गृहीतो ब्रह्मराक्षसा ॥ ३० ॥
 अल्पप्राणः श्वपाको वै बलवान् ब्रह्मराक्षसः ।
 दुःखशोकेन सन्तप्तो न शक्नोति विचेष्टितुम् ॥ ३१ ॥
 तेन प्रोक्तः श्वपाकेन बलवान् ब्रह्मराक्षसः ।
 किं त्वया चेष्टितं मह्यं यस्त्वेवं परिधावसि ॥ ३२ ॥
 श्वपाकवचनं श्रुत्वा तेन वै ब्रह्मराक्षसा ।
 ततः प्रोवाच तं श्वादं मानुषाहारलोलुपः ॥ ३३ ॥
 अथेह दशरात्रं मे निराहारस्य तिष्ठतः ।
 विधात्रा विहितस्त्वञ्च आहारः पारणाविधौ ॥ ३४ ॥
 अद्य त्वां भक्षयिष्यामि शवमांसशोणितम् ।
 तृप्तिं यास्यामि परमां विधात्रा विहितां मम ॥ ३५ ॥
 ब्रह्मरक्षो वचः श्रुत्वा श्वपाको गीतलालसः ।
 राक्षसं छन्दयामास मम भक्त्या व्यवस्थितः ॥ ३६ ॥
 एवमेतन्महाभाग भक्ष्योऽहं समुपागतः ।
 अवश्यमेतत् कर्तव्यं धात्रा दत्तं यथा तव ॥ ३७ ॥
 किं त्वहं देवदेवस्य भक्त्या गातुञ्च जागरे ।
 उद्यतस्तत्र गत्वाहमुपास्य विधिना हरिम् ।
 पश्चात् खादस्व मां रक्षो जागराद्विनिवर्तितम् ॥ ३८ ॥
 विष्णोः सन्तोषणार्थाय यतो मे व्रतमास्थितम् ।
 जागरे विनिवृत्ते मां भक्षय त्वयदीच्छसि ॥ ३९ ॥
 श्वपाकस्य वचः श्रुत्वा ब्रह्मरक्षः क्षुधार्दितः ।
 उवाच परुषं वाक्यं श्वपाकं तदनन्तरम् ॥ ४० ॥
 मिथ्या किं भाषसे मूढ पुनरेष्यामि तेऽन्तिकम् ।
 मृत्योर्मुखमनुप्राप्य पुनर्भवति मानवः ।
 रक्षसो मुखविभ्रष्टः पुनरागन्तुमिच्छसि ॥ ४१ ॥

राक्षसस्य वचः श्रुत्वा चाण्डालस्तथाब्रवीत् ।
 यद्यप्यहं हि चाण्डालः पूर्वकर्मविदूषितः ।
 सम्प्राप्तो मानुषम्भावं विहितेनान्तरात्मना ॥ ४२ ॥
 शृणु मत्समयं रक्षो येनाहं पुनरागमम् ।
 दूराज्जागरणं कृत्वा लोकस्य द्विजराक्षसम् ।
 सत्येन पुनरेष्यामि मन्यसे यदि मुञ्च माम् ॥ ४३ ॥
 सत्यमूलं जगत्सर्वं लोकाः सत्ये प्रतिष्ठिताः ।
 सत्येन सिद्धिं प्राप्ता हि ऋषयो ब्रह्मवादिनः ॥ ४४ ॥
 सत्येन दीयते कन्या सत्यं जल्पन्ति ब्राह्मणाः ।
 सत्यं जयन्ति राजनस्त्रीण्येतान्यब्रुवन्नृत्तम् ॥ ४५ ॥
 सत्येन गम्यते स्वर्गो मोक्षः सत्येन चाप्यते ।
 सत्येन तपते सूर्यः सोमः सत्येन रज्यते ॥ ४६ ॥
 षष्ठ्यष्टमीममावास्यामुभे पक्षे चतुर्दशी ।
 अस्नाता मां गतिं गच्छे यद्यहं नागमे पुनः ॥ ४७ ॥
 गुरुपत्नीं राजपत्नीं योऽभिगच्छति मोहितः ।
 तां गतिं संप्रपद्येऽहं यद्यहं नागमे पुनः ॥ ४८ ॥
 याजकानाञ्च ये लोका ये च मिथ्याभिभाषिणाम् ।
 तां गतिं संप्रपद्येऽहं यद्यहं नागमे पुनः ॥ ४९ ॥
 ब्रह्मघ्ने च सुरापे वा स्तेने भग्नव्रते तथा ।
 तेषां गतिं प्रपद्येऽहं यद्यहं नागमे पुनः ॥ ५० ॥
 श्वपाकवचनं श्रुत्वा तुष्टो ब्राह्मणराक्षसः ।
 उवाच मधुरं वाक्यं गच्छ शीघ्रं नमोस्तु ते ॥ ५१ ॥
 ब्रह्मराक्षसमुक्त्वा तु श्वपाकः कृतनिश्चयः ।
 पुनर्गयति मह्यं वै मम भक्तौ व्यवस्थितः ॥ ५२ ॥
 अथ प्रभाते विमले गीते नृत्ये च जागरे ।
 नमो नारायणायेति श्वपाकः परिवर्तते ॥ ५३ ॥
 ततस्त्वरितमागत्य पुमांस्तस्याग्रतः स्थितः ।
 उवाच मधुरं वाक्यं चाण्डालं कृतनिश्चयम् ॥ ५४ ॥
 क यासि त्वरितः साधो न च त्वं गन्तुमर्हसि ।
 जानन् कौणपपतिं तञ्च न त्वं मर्तुमिहार्हसि ॥ ५५ ॥
 पुरुषस्य वचः श्रुत्वा चाण्डालः पुनरब्रवीत् ।
 समयो मे कृतः पूर्वं राक्षसेन हि भक्षता ।
 तेन तत्र गमिष्यामि सत्यं च परिपालयन् ॥ ५६ ॥

ततः स पद्मपत्राक्षः श्रुत्वाकं प्रत्युवाच ह ।
 मधुरां गिरमादाय विहितेनान्तरात्मना ॥ ५७ ॥
 मा गच्छ तत्र चाण्डाल यत्रासौ पापराक्षसः ।
 जीवितार्थाय सत्यस्य न दोषः परिहापनात् ॥ ५८ ॥
 ततस्तस्य वचः श्रुत्वा श्रुत्वाकः शंसितव्रतः ।
 उवाच मधुरं वाक्यं मरणे कृतनिश्चयः ॥ ५९ ॥
 नाहमेवं करिष्यामि यन्मां त्व परिभाषसे ।
 न चाहं नाशये सत्यमेतन्मे निश्चितं व्रतम् ॥ ६० ॥
 सत्यमूलं जगत्सर्वं कुलं सत्ये प्रतिष्ठितम् ।
 सत्यमेव परो धर्मः आत्मा सत्ये प्रतिष्ठितः ॥ ६१ ॥
 न चैवाहं तदुत्सृज्य असत्यः स्यां कदाचन ।
 नाहं मिथ्यां चरिष्यामि गच्छ तात नमोऽस्तु ते ॥ ६२ ॥
 एवमुक्त्वा श्रुत्वाकोऽपि नित्यं सत्यव्रते स्थितः ।
 राक्षसं समनुप्राप्तस्तमुवाचाथ पूजयन् ॥ ६३ ॥
 आगतोऽस्मि महाभाग मा विलम्बय भक्षय ।
 त्वत्प्रसादाहं गन्ता वैष्णवं स्थानमुत्तमम् ॥ ६४ ॥
 एतानि मम गात्राणि भक्षयस्व यथेष्टतः ।
 पिबोष्णं रुधिरं मह्यं पीडितोऽस्मि क्षुधा भृशम् ।
 तर्पयस्व स्वमात्मानं कुरुष्व मम वै हितम् ॥ ६५ ॥
 श्रुत्वाकस्य वचः श्रुत्वा ततः स ब्रह्मराक्षसः ।
 उवाच मधुरं वाक्यं श्रुत्वाकं तदनन्तरम् ॥ ६६ ॥
 साधु तुष्टोऽस्म्यहं वत्स सत्यं धर्मञ्च पालितम् ।
 चाण्डालस्याविधिज्ञस्य यस्य ते मतिरीदृशी ॥ ६७ ॥
 ब्रह्मराक्षोवचः श्रुत्वा श्रुत्वाकः सत्यसङ्गरः ।
 उवाच मधुरं वाक्यं ब्रह्मराक्षसमेव तु ॥ ६८ ॥
 यद्यप्यहं वै चाण्डालः सर्वकर्मविवर्जितः २ ।
 तथापि सत्यं वक्तव्यं ब्रह्मराक्षसमित्यश- ॥ ६९ ॥
 श्रुत्वाकवचनं श्रुत्वा ब्रह्मराक्षो भयानकम् ।
 उवाच मधुरं वाक्यं श्रुत्वाकं संशितव्रतम् ॥ ७० ॥
 यत्त्वया गीयते रात्रौ विष्णोर्जागरणं प्रति ।
 फलं गीतस्य मे देहि यदीच्छेर्जीवितं स्वकम् ।
 ततो मोक्ष्यामि कल्याण भक्ष्यामि न भीषणः ३ ॥ ७१ ॥

ब्रह्मरक्षोवचः श्रुत्वा श्रुपाकः प्रत्युवाच ह ।
 मनोऽज्ञातमिदं वाक्यं ब्रह्मरक्षो निभाषसे ।
 भक्षयामीति चोक्त्वा मां गीतपुण्यं किमिच्छसि ॥२॥
 श्रुपाकवचनं श्रुत्वा ब्रह्मरक्षोऽब्रवीत् पुनः ।
 एकयामीयं मे देहि पुण्यं गीतस्य वै परम् ।
 ततो मोक्षयसि भक्ष्येण सङ्गतः पुत्रदारकैः ॥ ७३ ॥
 श्रुत्वा राक्षसवाक्यानि चाण्डालो गीतलोभितः ।
 उवाच मधुरं वाक्यं राक्षसं कृतनिश्चयम् ॥ ७४ ॥
 न गायन् फलं दद्वि ब्रह्मराक्षसतवेप्सितम् ।
 भक्षयस्व यथान्यायं रुधिरं पिव चेप्सितम् ॥ ७५ ॥
 श्रुपाकवचनं श्रुत्वा राक्षसः पुनरब्रवीत् ।
 एकगीतस्य मे देहि यत्रया विष्णुसंसदि ॥
 एतेन तारितोऽस्मीति तव गीतफलेन वै ॥ ७६ ॥
 श्रुत्वा वाक्यानि चाण्डालो राक्षसस्य निवारयन् ।
 उवाच मधुरं वाक्यं चाण्डालो विस्मयान्वितः ॥७७॥
 किं त्वया विकृतं कर्म तद् ब्रूहि मम राक्षस ।
 कर्मणो यस्य दोषेण राक्षसत्वं समागतः ॥ ७८ ॥
 श्रुपाकवचनं श्रुत्वा ब्रह्मरक्षो महायशाः ।
 उवाच मधुरं वाक्यं दुःखसन्तप्तमानसः ॥ ७९ ॥
 नाम्ना वै सोमशर्माहं चरको ब्रह्मयोनिजः ।
 सूत्रमन्त्रपरिभ्रष्टो यज्ञकर्मसु निष्ठितः ॥ ८० ॥
 ततोऽहं यजयाम्यज्ञान् लोभमोहप्रपीडितः ।
 प्रवर्त्तमाने यज्ञे तु कदाचिद् वै वयोगतः ।
 उदरे जातशूलोऽहं तेन पञ्चत्वमागतः ॥ ८१ ॥
 अथ पञ्चमहारात्रे ह्यसमाप्ते क्रतौ तथा ।
 अस्य यज्ञस्य दोषेण मातंगं शृणु मे वचः ।
 राक्षसत्वमनुप्राप्तस्तेन दुष्टेन कमणा ॥ ८२ ॥
 मन्त्रहीनं मया तत्र स्वरहीनञ्च तत्कृतम् ।
 सूत्रहीनं तथा तत्र प्राग्वांशादि कृतं मया ॥ ८३ ॥
 परिणामञ्च रूपञ्च मया तत्रोपलक्षितम् ।
 कृतस्य तस्य दोषेण योनिं प्राप्नोऽस्मि राक्षसीम् ८४ ॥

स्वगीतफलदानेन निस्तारयितुमहसि ।
 मोचयस्वाधमं पापाद् विष्णुगीतेन सत्वरम् ॥ ८५ ॥
 ब्रह्मरक्षोवचः श्रुत्वा श्वपाकः संशितव्रतः ।
 बाढमित्येव तं वाक्यं राक्षसं प्राब्रवीत्तदा ॥ ८६ ॥
 एतस्य मम गीतस्य सुस्वरस्य फलन्तु यत् ।
 ददामि राक्षस त्वञ्चेन्मुच्यते शुद्धमानसः ॥ ८७ ॥
 यस्तु गायति संयुक्तं गीतकं विष्णुसन्निधौ ।
 स तारयति दुर्गणीत्युक्त्वा तद्वत्त्वान् फलम् ॥ ८८ ॥
 एवं तस्मात् फलं प्राप्य श्वपाकाद्राक्षसस्तदा ।
 जातः सुविमलो भद्रे शरदीव यथा शशी ॥ ८९ ॥
 श्वपाकश्चापि सुश्रोणि मम चैवोपगायकः ।
 कृत्वा सुविपुलं कर्म स ब्रह्मत्वमुपागतः ॥ ९० ॥
 एतद् गीतफलं देवि प्राप्नोति मनुजो भुवि ।
 मह्यं जागरतो भद्रे गीतमानं मनस्विनि ॥ ९१ ॥
 यस्तु गायति सुश्रोणि कौमुदीं द्वादशीं प्रति ।
 सर्वसङ्गं परित्यज्य मम लोकाय गच्छति ॥ ९२ ॥
 यस्तु गायति गीतानि मम जागरणे सदा ।
 सर्वसङ्गात् प्रमुक्तो वै मम लोकाय गच्छति ॥ ९३ ॥
 एतत्ते कथितं देवि गायनस्य फलं महत् ।
 यस्य गीतस्य शब्देन तरेत् संसारसागरम् ॥ ९४ ॥
 वाद्वित्रस्य प्रवक्ष्यामि तच्छृणुष्व वसुन्धरे ।
 प्राप्तवान् मानुषो येन देवेभ्यः सबलां स्वयम् ॥ ९५ ॥
 शम्पातालप्रयोगेण सन्निपातेन वा पुनः ।
 नववर्षसहस्राणि नववर्षशतानि च ।
 कुबेरभवनं गत्वा मोदते वै यदृच्छया ॥ ९६ ॥
 कुबेरभवनाद् भ्रष्टः स्वच्छन्दगमनालयः ।
 शम्पादितालसम्पातैर्मम लोकाय गच्छति ॥ ९७ ॥
 नृत्यमानस्य वक्ष्यामि तच्छृणुष्व वसुन्धरे ।
 मानवो येन गच्छेत छित्वा संसारबन्धनम् ॥ ९८ ॥
 त्रिंशद्वर्षसहस्राणि त्रिंशद्वर्षशतानि च ।
 पुष्करद्वीपमासाद्य स्वच्छन्दगमनालयः ।
 फलम्प्राप्नोति सुश्रोणि मम कर्मपरायणः ॥ ९९ ॥

रूपवान् गुणवान् शूरःशीलवान् सत्पथे स्थितः ।
 मद्भक्तञ्चैव जायेत संसारपरिमोक्षितः ॥ १०० ॥
 यस्तु जागरते नित्यं गीतवाद्येन नर्तकः ।
 जम्बुद्वीपं समासाद्य राजराजस्तु जायते ॥ १०१ ॥
 सर्वकर्मसमायुक्तो रक्षिता वै महीपतिः ।
 मद्भक्तञ्चैव जायेत मम कर्मपरायणः ॥ १०२ ॥
 उपहार्याणि पुष्पाणि मम कर्मपरायणः ।
 यो मामुपानयेद् भूमौ मम कर्मपथे स्थितः ॥ १०३ ॥
 पुष्पाणि तत्र यावन्ति मम मूर्द्धनि धारयेत् ।
 स कृत्वा पुष्कलं कर्म मम लोकाय गच्छति ॥ १०४ ॥
 एतत्ते कथितं देवि भक्तानान्तु महौजसाम् ।
 मम भक्तसुखार्थाय सर्वसंसारमोक्षणम् ॥ १०५ ॥
 य एतत् पठते^१ भूमौ कल्यमुत्थाय मानवः ।
 स तु तारयते^२ जन्तुर्दश पूर्वान् दशापरान् ॥ १०६ ॥
 न पठेन् मूर्खमध्ये तु पिशुनानां पुरो न च ।
 पठेद् भागवतानाञ्च मध्ये मुक्तिरतात्मनाम् ॥ १०७ ॥
 अश्रद्धधाने क्रूरे वा न पठेद् देवले तथा ।
 यदीच्छेत् सिद्धिकल्याणं मङ्गलं च मम प्रियम् ॥ १०८ ॥
 धर्माणां परमं धर्मं क्रियाणां परमा क्रिया ।
 मा पठेच्छास्त्र दूषाय अध्यायं वाकदाचन ।
 यदीच्छेत् परमां सिद्धिं मम लोके महीयते ॥ १०९ ॥
 इति वाराहपुराणे भगवच्छास्त्रे सौकरे चाण्डालब्रह्म-
 राक्षससंवादे सौकरमाहात्म्यं नाम उनचत्वा-

रिंशदधिकशततमोऽध्यायः ।

चत्वारिंशदधिकशततमोऽध्यायः

धरण्युवाच

श्रुतानि देवस्थानानि त्वया प्रोक्तानि यान्युत ।
कस्मिंस्तिष्ठसि नित्यं त्वं तत् भवान् वक्तुमर्हसि ॥ १ ॥
किञ्च ते परमं स्थानं यत्र मूर्त्या कृतिर्भवान् ।
कस्मिन् स्थाने कृतं कर्म येन यात्युत्तमां गतिम् ॥ २ ॥

वराह उवाच

शृणु तत्त्वेन मे देवि भक्तानां भक्तबत्सले ।
येषु स्थानेषु तिष्ठामि कथ्यमानानिमान् शृणु ॥ ३ ॥
तव कोकामुखं नाम यन्मया पूर्वभाषितम् ।
वदरीति च विख्यातं गिरिराज शिलातलम् ॥ ४ ॥
स्थानं लोहार्गलं नाम म्लेच्छराजसमाश्रितम् ।
क्षणञ्चापि न मुञ्चामि एवमेतन्न संशयः ॥ ५ ॥
सचैत्यं पश्य मे स्थानं जगदेतच्चराचरम् ।
सर्वत्राहं वरारोहे न मन्यूनं हि जानते ॥ ६ ॥
ये तु जानन्ति मां देवि गुह्यां कामगतिं मम ।
शीघ्रं कोकामुखं यान्तु मम कर्मपरायणाः ॥ ७ ॥
ततो देववचः श्रुत्वा पृथिवी वाक्यमब्रवीत् ।
शिरस्यञ्जलिमाधाय 'निर्वृतेनान्तरात्मना ॥ ८ ॥

धरण्युवाच

सर्वतो लोकनाथेश परङ्कौतूहलं हि मे ।
कथङ्कोकामुखं श्रेष्ठं तद्भवान् वक्तुमर्हसि ॥ ९ ॥

वराह उवाच

नास्ति कोकामुखात् क्षेत्रं श्रेष्ठं कोकामुखाच्छुचि^१ ।
नास्ति कोकामुखात्स्थानं नास्ति कोकामुखात्प्रियं ॥ १० ॥
यस्तु कोकामुखं गत्वा न भूयो विनिवर्तते ।
कर्माणि तत्र कुर्वीत यष्टम्भवति चात्मनि ॥ ११ ॥
यानि यानि च क्षेत्राणि त्वया पृष्टं वसुन्धरे^२ ।
कोकामुखसमं स्थानं न भूतं न भविष्यति ॥ १२ ॥

१. निभृतेनान्तरात्मना । २. क्वचित् । ३. त्वया पृष्ठानि सुन्दरि ।

मम सा परमा मूर्तिर्या न जानन्ति गोपिताम् ।
स्थितं कोकामुखं नाम एतत्ते कथितं मया ॥ १३ ॥

धरण्युवाच

देव देव महादेव भक्तानामभयप्रद ।
यानि गुह्यानि सन्त्यत्र कोकायां वक्तुर्महसि ॥ १४ ॥
वराह उवाच

शृणु तत्त्वेन मे देवि यन्मां त्वं परिपृच्छसि ।
तस्मिन् कोकामुखं रम्यं कथ्यमानं मयानवे ॥ १५ ॥
जलबिन्दुरिति ख्यातात्^१ पर्वतात् पतनाद् भुवि ।
तत्तु गुह्यमिति देवि कृत्वा कर्म महौजसम् ।
सर्वसङ्गान् परित्यज्य मम लोकाय गच्छति ॥ १६ ॥
विष्णुधारेति विख्याता कोकायां मम मण्डले ।
पर्वतात् पतिता भूमौ धारा मुसलसन्निभा ॥ १७ ॥
अहोरात्रोषितो भूत्वा स्नायात् तत्र प्रयन्ततः ।
अग्निष्टोमसहस्राणां फलं प्राप्नोति मानवः ॥ १८ ॥
न मुह्यति स कर्तव्ये फलं प्राप्नोति चोत्तमम् ।
जायते विपुले शुद्धे मम मार्गानुसारिणि ॥ १९ ॥
तत्राथ मुञ्चते प्राणान् विष्णुधारां समाश्रितः ।
पश्यते परमां मूर्तिमेतां मम न संशयः ॥ २० ॥
तत्र विष्णुपदं नाम स्थानं कोकामुखाश्रितम् ।
एतत् कश्चिन्न जानाति धरे वाराहसंश्रितम् ॥ २१ ॥
तस्मिन् कृतोदको देवि रात्रावुपोषितो नरः ।
कौञ्चद्वीपे प्रजायेत मम भक्तिपरायणः ॥ २२ ॥
तत्राथ मुञ्चते प्राणान् गुह्यस्थाने परे मम ।
सर्वसङ्गान् परित्यज्य मम लोकाय गच्छति ॥ २३ ॥
अस्ति विष्णुसरो नाम यत्त्वया सह क्रीडितम्^२ ।
यत्र दंष्ट्राप्रहारेण चाहृतासि वसुन्धरे ॥ २४ ॥
तत्र स्नानन्तु कुर्वीत प्रातः काले वसुन्धरे ।
सर्वपापविष्टुद्धात्मा मम लोकाय गच्छति ॥ २५ ॥
सोमतीर्थमिति ख्यातं कोकायां मम मण्डले ।
यत्र पञ्चशिलाभूमिर्विष्णुनाम्ना तथाङ्किता ॥ २६ ॥
यस्तत्र कुरुते स्नानं पञ्चरात्रोषितो नरः ।
गोमेदे जायते द्वीपे मम मार्गानुसारकः ॥ २७ ॥

तत्राथ मुञ्चते प्राणान् गुह्यक्षेत्रे परे मम ।
 सर्वपापविनिर्मुक्तः शुद्धात्मा मां स पश्यति ॥ २८ ॥
 तुङ्गकूटेतिविख्यातं कोकायां मम मण्डले ।
 धाराः पतन्ति चत्वारः पर्वतादुच्चसंश्रिताः ॥ २९ ॥
 यस्तत्र कुरुते स्नानं पञ्चरात्रोषितो नरः ।
 कुशद्वीपं समासाद्य मम लोकेषु तिष्ठति ॥ ३० ॥
 अनित्यमाश्रमं नाम क्षेत्रकर्मसुखावहम् ।
 देवापि यं न जानन्ति किं पुतर्भनुजादयः ॥ ३१ ॥
 तत्र स्नात्वा वरारोहे अहोरात्रोषितो नरः ।
 जायते पुष्करद्वीपे मम कर्मपरायणः ॥ ३२ ॥
 अथ तत्र मृतो भूमौ पुण्यक्षेत्रे महाशुचिः ।
 सर्वपापविनिर्मुक्तो मम लोकाय गच्छति ॥ ३३ ॥
 अस्त्यत्राग्निसरो नाम परं गुह्यं मम स्थितम् ।
 पञ्च धाराः पतन्त्यत्र गिरिकुञ्जसमाश्रिताः ॥ ३४ ॥
 तत्र चापि कृतस्नानः पञ्चरात्रोषितो नरः ।
 कुशद्वीपे च जायेत मम कर्मपरायणः ॥ ३५ ॥
 तत्राथ मुञ्चते प्राणान् कृत्वा कर्म महौजसम् ।
 कुशद्वीपात् परिभ्रष्टो ब्रह्मलोकञ्च गच्छति ॥ ३६ ॥
 अस्ति ब्रह्मसरो नाम गुह्यं क्षेत्रं परं मम ।
 यत्र धारा पतत्येका पुण्या भूमिशिलातले ॥ ३७ ॥
 तत्र स्नानं प्रकुर्वीत पञ्चरात्रोषितो नरः ।
 वसते सूर्यलोकेषु मम मार्गानुसारकः ॥ ३८ ॥
 अथात्र मुञ्चते प्राणान् सूर्यधारां समाश्रितः ।
 सूर्यलोकमतिक्रम्य मम लोकान्तु गच्छति ॥ ३९ ॥
 अस्ति धेनुवटं नाम गुह्यं क्षेत्रं परं मम ।
 एका धारा पतत्यत्र देवि पूर्णा शिलोच्चयात् ॥ ४० ॥
 तत्र स्नानं प्रकुर्वीत एकमेकं दिनं तथा ।
 सप्तरात्रोषितो भूत्वा मम कर्मसमाश्रितः ॥ ४१ ॥
 स्नात्वा सप्तसमुद्रेषु लब्धसंज्ञः समाहितः ।
 विहरेत् सप्तद्वीपेषु मम कर्मपरायणः ॥ ४२ ॥
 तत्राथ मुञ्चते प्राणान् मम भक्तिसमन्वितः ।
 सप्तद्वीपमतिक्रम्य मम लोकं तु गच्छति ॥ ४३ ॥

अस्ति धर्मोद्भवं नाम तस्मिन् क्षेत्रे परे मम ।
 गिरिकुञ्जात्पतत्येका धारा भूमितले शुभा ॥ ४४ ॥
 तत्र स्नानं प्रकुर्वीत एकरात्रोषितो नरः ।
 स वैश्यो जायते शूद्रो मम कर्मपरायणः ॥ ४५ ॥
 तत्राथ मुञ्चते प्राणान् गुह्ये देवि शिलोच्चये ।
 सांगयज्ञं सदक्षिण्यं भुक्त्वा मां^१ प्रतिपद्यते ॥ ४६ ॥
 अस्ति कोटिवटं नाम क्षेत्रं गुह्यं परं मम ।
 एका धारा पतत्यत्र वटमूलमुपाश्रिता ॥ ४७ ॥
 तत्र स्नानन्तु कुरुते रात्रावुपोषितो नरः ।
 यावन्ति वटपत्राणि तस्मिन् शृंगे परे मम ॥ ४८ ॥
 तावद् वर्षसहस्राणि रूपसम्पत्समन्वितः ।
 तिष्ठते^२ तु वरारोहे मम मार्गानुसारिणि ॥ ४९ ॥
 तत्राथ मुञ्चते प्राणान् कृत्वा कर्म सुदुष्करम् ।
 अग्निवर्णस्ततो भूत्वा मम लोकाय गच्छति ॥ ५० ॥
 पापप्रमोचनं नाम गुह्यमस्मिन् परं मम ।
 पतितैकतमा धारा स्थूला कुम्भरत्ना ततः ॥ ५१ ॥
 यस्तत्र कुरुते स्नानमहोरात्रोषितः नरः ।
 जायते च चतुर्वेदी मम कर्मपरायणः ॥ ५२ ॥
 तत्राथ मुञ्चते प्राणान् कौशिकीमाश्रितो नदीम् ।
 यस्तत्र कुरुते स्नानं पञ्चरात्रोषितो नरः ।
 मोदते वासवे लोके मम मार्गानुसारिणि ॥ ५३ ॥
 तत्राथ मुञ्चते प्राणान् मम कर्मपरायणः ।
 वासवं लोकमुत्सृज्य मम लोकञ्च^३ गच्छति ॥ ५४ ॥
 यमव्यसनकं नाम गुह्यमस्ति परं मम ।
 स्रोतो वहति तत्रैकं कौशिकीमाश्रितं नदीम् ॥ ५५ ॥
 यस्तत्र कुरुते स्नानमेकरात्रोषितो नरः ।
 न स गच्छति दुर्गाणि यमस्य व्यसनं महत् ॥ ५६ ॥
 अथ तत्र त्यजेत् प्रणान् मम कर्मपरायणः ।
 विशुद्धो मुक्तपापोऽसौ मम लोकाय गच्छति ॥ ५७ ॥
 मातंगं नाम विख्यातं तस्मिन् क्षेत्रे परं मम ।
 स्रोतो वहति तत्रैव आश्रितं कौशिकीं नदीम् ॥ ५८ ॥
 स्नानं कुर्वन्ति ये तत्र एकरात्रोषितो नरः ।

भेदं किंपुरुषं प्राप्य जायते नात्र संशयः ।
 विद्वान् शुचिश्च जायेत मम कर्मानुसारकः^१ ॥ ५९ ॥
 तत्राथ मुञ्चते प्राणान् गुह्ये देवि परे मम ।
 मुक्त्वा किंपुरुषं भेदं मम लोकञ्च गच्छति ॥ ६० ॥
 अस्ति वज्रभवं नाम गुह्ये तस्मिन् परं मम ।
 स्रोतो वहति तत्रैकमाश्रितं कौशिकीं नदीम् ॥ ६१ ॥
 स्नानं करोति यस्तत्र एकरात्रोषितो नरः ।
 जायते शक्रलोके तु मम कर्मानुसारकः ॥ ६२ ॥
 शरारचक्रसंघाते वजहस्तः स्वरूपकः ।
 तत्र स्नानप्रभावेण जायते नात्र संशयः ॥ ६३ ॥
 अथात्र मुच्यते प्राणान् मम चिन्तनतत्परः ।
 शक्रलोकमतिक्रम्य मम लोकं प्रपद्यते ॥ ६४ ॥
 तत्र त्रिकोशमात्रेण गुह्यं क्षेत्रं परं मम ।
 शुक्ररुद्रेति विख्यातं तस्मिन् कोकाशिलातले ॥ ६५ ॥
 स्नानं करोति यस्तत्र त्रिरात्रोषितो नरः ।
 जम्बूद्वीपे प्रजायेत जम्बूर्यत्र प्रतिष्ठिता ।
 जम्बूद्वीपं परित्यज्य जायते मम पार्श्वगः ॥ ६६ ॥
 अस्ति चान्यन्महद्भूदे क्षेत्रे गुह्ये विशेषितम् ।
 मनुजा येन गच्छन्ति मुक्त्वा संसारसागरम् ॥ ६७ ॥
 द्रंष्ट्रांकुरेति विख्यातं यत्र कोका विनिःसृता ।
 एतद् गुह्यं न जानन्ति यतो मुञ्चन्ति जन्तवः ॥ ६८ ॥
 कृतोदकस्तत्र भद्रे अहोरात्रोषितो नरः ।
 जायते शाल्मलिद्वीपे मम कर्मानुसारकः ॥ ६९ ॥
 तत्राथ मुञ्चते प्राणान् मम कर्मसु निष्ठितः ।
 शाल्मलिद्वीपमुत्सृज्य मम पार्श्वे स तिष्ठति ॥ ७० ॥
 तस्मिन् क्षेत्रे महागुह्ये परमस्ति फलोदयम् ।
 विष्णुतीर्थमिति ख्यातं मम भक्तसुखावहम् ॥ ७१ ॥
 ततः पर्वतमध्यात्तु कोकायां पतते जलम् ।
 त्रिस्रोतसं महाभागे सर्वसंसारमोक्षणम् ॥ ७२ ॥
 तस्मिन् कृतोदको भूमे छित्वा संसारबन्धनम् ।
 वायोः स भवनं प्राप्य वायुभूतस्तु तिष्ठति ॥ ७३ ॥
 तथाथ मुञ्चते प्राणान् मम कर्मसु निष्ठितः ।
 वायुलोकमतिक्रम्य मम लोकं स गच्छति ॥ ७४ ॥

अस्ति तत्र वरं स्थानं संगमङ्कौशिकोकयोः ।
 सर्वकामिकेति विख्याता^१ शिला तिष्ठति चोत्तरे ॥ ७५ ॥
 तत्र यः कुरुते स्नानमहोरात्रोषितो नरः ।
 विस्तीर्णो जायते वंशे जातिं स्मरति चात्मनः ॥ ७६ ॥
 स्वर्गे वा यदि वा भूमौ यं यं कामयते नरः ।
 तं तं प्राप्नोति वै कामं स्नातमात्रः शिलातले ॥ ७७ ॥
 तत्राथ मुञ्चते प्राणान् मम कर्मण्यवस्थितः ।
 सर्वसंगं परित्यज्य मम लोकं स गच्छति ॥ ७८ ॥
 अस्ति मत्स्यशिला नाम गुह्यं कोकामुखे वरम् ।
 धाराः पतन्ति तिस्रो वै कौशिकीमाश्रिता नदीम् ॥ ७९ ॥
 तत्र च स्नायमानस्तु यदि मत्स्यं प्रपश्यति ।
 ततो जानाम्यहं देवि प्राप्तो नारायणः स्वयम् ॥ ८० ॥
 तत्र मत्स्यं पुनर्दृष्ट्वा यजमानस्तु^२ सुन्दरि ।
 दद्यादर्घ्यं ततो भद्रे मधुलाजसमन्वितम् ॥ ८१ ॥
 यस्तत्र कुरुते स्नानं देवि गुह्ये ततः परे ।
 तिष्ठते पद्मपत्रे तु सोत्तरे मेरुसंश्रिते ॥ ८२ ॥
 अथ संप्राप्य मुच्येत मत्स्यं गुह्यं परं मम ।
 मेरुशृङ्गं समुल्लङ्घ्य मम लोकाय गच्छति ॥ ८३ ॥
 पञ्चयोजनविस्तारं क्षेत्रं कोकामुखं मम ।
 यस्त्वेतत् तु विजानाति न स पापेन लिप्यते ॥ ८४ ॥
 अन्यच्च ते प्रवक्ष्यामि तच्छृणुष्व वसुन्धरे ।
 तस्मिन् कोकामुखे रम्ये तिष्ठामि दक्षिणामुखः ॥ ८५ ॥
 शिलाचन्दनसंकाशं देवानामपि दुर्लभम् ।
 वराहरूपमादाय तिष्ठाभि पुरुषाकृतिः ॥ ८६ ॥
 वामोन्नतमुखं कृत्वा वामदंष्ट्रासमुन्नतम् ।
 पश्यामि च जगत्सर्वं ये च भक्ता मम प्रियाः ॥ ८७ ॥
 ये च मां स्मरते भूमे पुरुषा मुक्तकिल्बिषाः ।
 तत्र कुर्वन्ति कर्माणि शुद्धाः संसारमोक्षणे ॥ ८८ ॥
 यदि कोकामुखं गच्छेत् कदाचित् कालपर्यये ।
 मा ततो विनिवर्तेत यदीच्छेन्मम साम्यताम् ॥ ८९ ॥
 गुह्यानां परमं गुह्यमेतत् स्थानं परं महत् ।
 सिद्धानां परमा सिद्धिर्गुह्यं कोकामुखं परम् ॥ ९० ॥

१. सर्वे कामिकेति ।

२. स्नायमानस्तु ।

न च सांख्येन योगेन सिद्धिं यान्ति महत्पराम् ।
 याति कोकामुखं गत्वा रहस्यं कथितं यया ॥ ९१ ॥
 एवं श्रेष्ठं महाभागे यत्त्वया परिपृच्छितम् ।
 कथनं कथितं सर्वं किमन्यच्छ्रोतुमिच्छसि ॥ ९२ ॥
 य एतत्कथितं भूमे कोकामुखमनुत्तमम् ।
 तारिताः पितरस्तेन दश पूर्वास्तथा पराः ॥ ९३ ॥
 मृतो वा तत्र जायेत शुद्धे भागवते कुले ।
 अनन्यमानसो भूत्वा मम मार्गप्रदर्शकः ॥ ९४ ॥
 तश्चेदं शृणुयान्नित्यं कलयं उत्थाय मानवः ।
 सप्तपञ्चशतं जन्म मम भक्तश्च जायते ॥ ९५ ॥
 य एतत्पठते नित्यं कोकाख्यानं तथोषसि ।
 गच्छते परमं स्थानमेवमेतन्न संशयः ॥ ९६ ॥
 इति वाराहपुराणे भगवच्छास्त्रे कोकामुखमाहात्म्यवर्णनं
 नाम चत्वारिंशदधिकशततमोऽध्यायः ।



एकचत्वारिंशदधिकशततमोऽध्यायः

वराह उवाच

तस्मिन् हिमवतः पृष्ठे परं गुह्यमतः^१ शृणु ।
 बदरीति च विख्याता देवानामपि दुर्लभा ॥ १ ॥
 न तत्प्राप्नोति मनुजः कृत्वा कर्म सुदुष्करम् ।
 प्राप्नुवन्ति च भक्ता ये बदरीं विश्वतारिणीम् ॥ २ ॥
 दुर्लभं तन्मम क्षेत्रं हिमकूटशिलातले ।
 यस्तत्प्राप्नोति हि क्षेत्रं कृतकृत्यो भवेन्नरः ॥ ३ ॥
 ब्रह्मकुण्डमिति ख्यातमास्ते^२ तत्र शिलोच्चये ।
 हिमसंस्थं तथात्मानं कृत्वा तिष्ठामि माधवि ॥ ४ ॥
 स्नानं करोति यस्तत्र त्रिरात्रोपोषितो नरः ।
 अग्निष्टोमस्य यज्ञस्य फलं प्राप्नोति मानवः ॥ ५ ॥
 मुञ्चेत् प्राणांस्तत्र यदि व्रतनिष्ठो जितेन्द्रियः ।
 सत्यलोकमतिक्रम्य मम लोकञ्च गच्छति ॥ ६ ॥
 अग्निसत्यपदं नाम तस्मिन् क्षेत्रे परं मम ।
 शृङ्गत्रयात् पतन्त्यत्र धारा मुसलसन्निभाः ॥ ७ ॥
 यस्तत्र कुरुते स्नानं त्रिरात्रोपोषितो नरः ।
 सत्यवादी भवेद् दक्षो मम कर्मपरायणः ॥ ८ ॥
 यस्तत्र मुञ्चते प्राणान् यदि कृत्वा जलाशयम् ।
 सत्यलोकमतिक्रम्य मम लोके स मोदते ॥ ९ ॥
 इन्द्रलोकमिति ख्यातं बदर्याञ्च ममाश्रमम् ।
 तत्राहं देवि शक्रेण निष्कलं परितोषितः ॥ १० ॥
 तत्र चैव तु शृङ्गेभ्यः स्थूलधारा पतेत् पुनः ।
 स्थूले शिलातले तत्र मम धर्मो व्यवस्थितः ॥ ११ ॥
 स्नानं करोति यस्तत्र एकरात्रोषितो नरः ।
 सत्यवादी शुचिर्भूत्वा सत्यलोके महीयते ॥ १२ ॥
 अथात्र मुञ्चते प्राणान् कृत्वा चानाशकं व्रतम् ।
 सत्यलोकमतिक्रम्य मम लोकेषु तिष्ठति ॥ १३ ॥
 अस्ति पञ्च शिखं^३ नाम बदर्यामाश्रमं प्रति ।
 यत्र धाराः पतन्त्यत्र पञ्चशृङ्गसमाश्रिताः ॥ १४ ॥

यस्तत्र कुरुते स्नानं षञ्चस्रोतसि मानवः ।
 अश्वमेधफलं प्राप्य दैवतैः सह मोदते ॥ १५ ॥
 यद्यत्र मुच्यते प्राणान् कृत्वा कर्म सुदुष्करम् ।
 स्वर्गलोकमतिक्रम्य मम लोके महीयते ॥ १६ ॥
 चतुःस्रोतमिति ख्यातं तस्मिन् क्षेत्रे परे मम ।
 धाराः पतन्ति चत्वारि चतुरो दिशमाश्रिताः ॥ १७ ॥
 यस्तत्र कुरुते स्नानमेकरात्रोषितो नरः ।
 मोदते नाकपृष्ठे तु मम भक्तश्च जायते ॥ १८ ॥
 अथ प्राणान् परित्यज्य कृत्वा कर्म सुदुष्करम् ।
 नाकपृष्ठमतिक्रम्य मम लोकं प्रपद्यते ॥ १९ ॥
 वेदधारमिति ख्यातं तस्मिन् क्षेत्रे परे मम ।
 यत्र ब्रह्ममुखाद् भ्रष्टा वेदाश्चत्वार एव च ॥ २० ॥
 तत्रैव हिमवत्पृष्ठे चतुःशृङ्गाद् बृहत्तराः ।
 धाराः पतन्ति चत्वारि विषमाश्च शिलोच्चये ॥ २१ ॥
 यस्तत्र कुरुते स्नानं चतुरात्रोषितो नरः ।
 चतुर्णामपि देवानां ग्रहणे कारणं भवेत् ॥ २२ ॥
 अथात्र मुञ्चते प्रणान् मम कर्मपथे स्थितः ।
 देवलोकमतिक्रम्य मम लोके प्रतिष्ठिते ॥ २३ ॥
 द्वादशादित्यकुण्डेति^३ तस्मिन् क्षेत्रे परे मम ।
 यत्र ते द्वादशादित्या देवि संस्थापिता मया ॥ २४ ॥
 तत्र पर्वतशृङ्गे तु स्थूलमूले शिलातले ।
 द्वादशा पतते धारा मम कर्म सुखावहाः ॥ २५ ॥
 यस्तत्र कुरुते स्नानं यां काञ्चिद् द्वादशीं प्रति ।
 यत्र ते द्वादशादित्यास्तत्र गच्छेन्न संशयः ॥ २६ ॥
 अथात्र मुञ्चते प्राणान् मम कर्मणि संस्थितः ।
 समतिक्रम्य चादित्यान् मम लोके महीयते ॥ २७ ॥
 लोकपालमिति ख्यातं तस्मिन् क्षेत्रे परे मम ।
 तत्र ते लोकपालास्तु मया संस्थापिताः पुरा ॥ २८ ॥
 तत्र पर्वतमध्ये तु स्थलकुण्डं बृहन्मम ।
 भित्त्वा पर्वतमुद्गीर्णं^४ यत्र सोमसमुद्भवः ॥ २९ ॥
 तत्र स्नानं तु कुर्वीत ज्यैष्ठ्यमासस्य द्वादशीम् ।
 मोदते लोकपालेषु मम भक्तश्च जायते ॥ ३० ॥

१. भक्तिश्च २. वेदधारा इति । ३. कुण्डमिति साधु । ४. भित्त्वा पर्वतमुद्गार इति ।

अथात्र मुञ्चते प्राणान् मम कर्मसु तत्परः ।
 लोकपालानतिक्रम्य मम लोकं प्रपद्यते ॥ ३१ ॥
 अस्ति मेरोर्वरं नाम तस्मिन् गुह्यं परं मम ।
 तत्र स्थितेन भूमे तु मेरुः संस्थापितः स्वयम् ॥ ३२ ॥
 धारास्तिस्रः पतन्त्यत्र सुवर्णसदृशप्रभाः ।
 पतेत्तु तज्जलं भूमौ व्यक्तिं नैवोपलभ्यते^१ ॥ ३३ ॥
 यस्तत्र कुरुते स्नानं त्रिरात्रोपोषितो नरः ।
 मोदते मेरुशृङ्गेषु मम भक्तश्च^२ जायते ॥ ३४ ॥
 अथ तत्र मृतो देवि तस्मिन् गुह्ये परे मम ।
 मेरुपृष्ठमतिक्रम्य मम लोकाय गच्छति ॥ ३५ ॥
 मानसोद्भेदमिति च तत्रान्यत्तीर्थमुत्तमम् ।
 पृथ्वीमुद्भिद्य मध्ये तु जलं गच्छति सत्वरम् ॥ ३६ ॥
 देवाप्येवं न जानन्ति तं देशं तत्र संस्थितम् ।
 मानुषा हि विजानन्ति भूम्यां पतति तज्जलम् ॥ ३७ ॥
 यस्तत्र कुरुते स्नानमहोरात्रोषितो नरः ।
 मोदते मानसे दिव्ये मम भक्तश्च जायते ॥ ३८ ॥
 अस्ति पञ्चशिरं नाम तस्मिन् गुह्यं परं मम ।
 ब्रह्मणा छिद्यते यत्र शिरश्चैव महावृत्ति ॥ ३९ ॥
 तत्र वै पञ्च कुण्डानि स्थूलशीर्षशिलोच्चये ।
 पञ्चात्र शिरसः^३ स्थाने बहुधारासमन्विताः ॥ ४० ॥
 यत्र तन्मध्यमं कुण्डं छिन्नमेव स्वयम्भुवा ।
 तत्र रक्तजला भूमिर्दृश्यते धारसङ्कुला ॥ ४१ ॥
 यस्तत्र कुरुते स्नानं पञ्चरात्रोषितो नरः ।
 मोदते ब्रह्मलोकस्थो मम भक्तश्च जायते ॥ ४२ ॥
 तत्राथ मुञ्चते प्राणान् गुह्ये पञ्चशिरे मम ।
 जलचान्द्रायणं कृत्वा^४ मम कर्मसु निष्ठितः ॥ ४३ ॥
 बुद्धिमान् मतिमांश्चैव रागमोहविवर्जितः ।
 ब्रह्मलोकमतिक्रम्य मम लोकाय गच्छति ॥ ४४ ॥
 अस्ति सोमाभिषेकेति तीर्थमन्यत्परं मम ।
 राजत्वे ब्राह्मणानां तु मया सोमोऽभिषेचितः ॥ ४५ ॥
 तत्राहं तोषितस्तेन अत्रिपुत्रेण माधवि ।
 नवपञ्चककोट्यस्तु कृत्वा कर्म सुदुष्करम् ।
 प्राप्रश्च परमां सिद्धिं मत्प्रसादाद् वसुन्धरे ॥ ४६ ॥

१. व्यक्तिर्नैवोपलभ्यते इति बहुषु पाठः । २. मम भक्तिश्चेति ।

३. शिरसाम् ।

४. जलं चान्द्रायणम् ।

तदायत्तं जगत्सर्वं ब्रीहयः परमौषधीः ।
 जायन्तेऽस्मिन् प्रलीयन्ते स्कन्देन्द्राः समरुद्गणाः ।
 भूमे सोममयं सर्वं मम संस्थं भविष्यति ॥ ४७ ॥
 तत्र सोमगिरिर्नाम यत्र धारा पतेद्भुवि ।
 कुण्डेऽरण्ये विशाले तु एतत्ते कथितं मया ॥ ४८ ॥
 यस्तत्र कुरुते स्नानं त्रिरात्रोपोषितो नरः ।
 मोदते सोमलोकेषु एवमेतन्न संशयः ॥ ४९ ॥
 अथात्र म्रियते देवि कृत्वा कर्म सुदुष्करम् ।
 सोमलोकमतिक्रम्य मम लोकं प्रपद्यते ॥ ५० ॥
 अस्ति चोर्वशिकुण्डेति गुह्यं क्षेत्रे परं मम ।
 यत्र चैवोर्वशी भित्त्वा दक्षिणोरुमजायत ॥ ५१ ॥
 तत्र तप्याम्यहं देवि देवानामपि कारणात् ॥ ५२ ॥
 न मां कश्चिद् विजानाति स्वात्मनो हिं विजायते ।
 ततो मे तप्यमानस्य बहुवर्षव्यतिक्रमात् ।
 देवा अपि न जानन्ति वज्रिब्रह्ममहेश्वराः ॥ ५३ ॥
 एकैकेन फलेनात्र वदर्यान्तु सुनिश्चितम् ।
 बहुवर्षसहस्रं तु तपश्चीर्णं मया भुवि ॥ ५४ ॥
 तत्राहं दशकोट्यस्तु दशवर्षं दशार्बुदम् ।
 दश भूमे तथान्यानि पद्मानि तपसि स्थितः ॥ ५५ ॥
 ततस्ते मां न पश्यन्ति देवा गुह्यपथे स्थितम् ।
 विस्मयं परमं जग्मुर्देवा दुःखपरायणाः ॥ ५६ ॥
 अहं पश्यामि सर्वं वै तपःसंस्थो बसुन्धरे ।
 न मां सर्वे प्रपश्यन्ति योगमायासमावृताः ॥ ५७ ॥
 ततस्ता देवताः सर्वाः प्रत्यूचुश्च पितामहम् ।
 विष्णुना च विना लोके शान्तिन्नैव लभामहे ॥ ५८ ॥
 देवानान्तु वचः श्रुत्वा ब्रह्मा लोकपितामहः ।
 योगमायापटच्छन्नं कथयामास मां तदा ॥ ५९ ॥
 ततो देवाः सगन्धर्वाः सिद्धाश्च परमर्षयः ।
 तत्र जग्मुर्महाभागे तुष्यन्तः परमं मुदा ।
 विभावयन्ति मां तत्र देवा इन्द्रपुरोगमाः ॥ ६० ॥
 त्वया नाथ परित्यक्त्वा दुःखिताः शर्मवजिताः ।
 त्रायस्व नो हृषीकेश परमानुग्रहेण वै ॥ ६१ ॥
 एतत्कृत्वा विशालाक्षि देवान् प्रणतिपूर्वकम् ।
 मया विलोकिताः सर्वे परां निर्वृतिमागताः ॥ ६२ ॥

एतस्मिन्नुर्वशीकुण्डे एकरात्रोषितो नरः ।
 यः स्नाति सर्वपापेभ्यो मुच्यते नात्र संशयः ।
 उर्वशीलोकमासाद्य क्रीडते कालमक्षयम् ॥ ६३ ॥
 यस्तत्रोत्सृजते प्राणान् मम कर्मपरायणः ।
 पुण्यपापविनिर्मुक्तो याति मल्लयतां प्रिये ॥ ६४ ॥
 बदरीमाश्रमे पुण्यां यत्र यत्र स्थितः स्मरेत् ।
 स याति वैष्णवं स्थानं पुनरावृत्तिवर्जितः ॥ ६५ ॥
 य इदं शृणुयान्नित्यं मद्भक्तः सततं पठेत् ।
 ब्रह्मचारी जितक्रोधः सत्यवादी जितेन्द्रियः ।
 ध्यानयोगरतो नित्यं स मुक्तिफलभागभवेत् ॥ ६६ ॥
 यस्यैतद्विदितं सर्वं ध्यानयोगं वसुन्धरे ।
 योऽवगच्छति चात्मानं स गच्छेत् परमां गतिम् ॥ ६७ ॥
 इति वाराहपुराणे भगवच्छास्त्रे बदरिकाश्रममाहात्म्यवर्णने
 नाम एकचत्वारिंशदधिकशततमोऽध्यायः ।



अथ द्वाचत्वारिंशदधिकशततमोऽध्यायः

सूत उवाच

ततो देववचः श्रुत्वा धर्मकामा वसुन्धरा ।
कृताञ्जलिपुटा भूत्वा प्रसादयति माधवम् ॥ १ ॥

धरण्युवाच

दास्यां मे प्रणयं कृत्वा विज्ञाप्यं शृणु माधव ।
मृदुना च स्वभावेन वक्ष्यामि त्वां जनार्दन ॥ २ ॥
अल्पप्राणबला नार्यो यत्त्वया परिभाषितम् ।
अशक्ताः सहितुं हेताः क्षुधामनशनेऽबलाः ॥ ३ ॥
भुञ्जमाना नरा ह्यत्र रजसा यान्ति शं परम् ।
अन्नं ह्यनुग्रहं देव येन ते कर्मसंश्रिताः ॥ ४ ॥
तस्यास्तद्वचनं श्रुत्वा माधव्याः स तु माधवः ।
प्रहस्य भावशुद्धात्मा तत एवं प्रभाषति ॥ ५ ॥

वराह उवाच

साधु देवि वरारोहे मम कर्मव्यवस्थिते ।
पृष्टोऽहं परमं गुह्यं मम भक्तसुखावहम् ॥ ६ ॥
स्पृष्टा या रजसा देवि मम कमपरायणा ।
मां संस्पृशन्तु तत्रार्थं यत्र तिष्ठामि सुन्दरि ॥ ७ ॥
यदि भावस्तदा कश्चिद् भोजने कायसाधने ।
चित्तं न्यस्य^१ मयि क्षौणि भोक्तव्यञ्च न संशयः ॥ ८ ॥
न सा लिप्यति दोषेण भुञ्जमाना रजस्वला ।
अञ्जलिं शिरसा कृत्वा मयोक्तं मन्त्रमुत्तमम् ॥ ९ ॥

अनादिमध्यान्तमजं पुराणं

रजस्वला देववरं नमामि ।

तत एतेन मन्त्रेण भुक्त्वा देवि रजस्वला ।
करोति यानि कर्माणि न सा दुष्येत कर्हिचित् ॥ १० ॥
स्नात्वा सा तु महाभागे पञ्चमात्तु दिनात् पुनः ।
यथाहङ्कुरुते कर्म मच्चित्ता मत्मरायणाः ।
प्राप्नुयात् पुरुषत्वञ्च न्यस्तसंसारचिन्तनात् ॥ ११ ॥

धरण्युवाच

पुरुषा वा स्त्रियो वापि न पुमांसो न वा^१ स्त्रियः ।
कथं दोषेण मुञ्चन्ते जन्मसंसारबन्धनात् ॥ १२ ॥

वराह उवाच

इन्द्रियाणि निगृह्याथ^१ चित्तमप्यनुवेश्य च ।
 मयि संन्यासयोगेन मम कर्मपरायणः ।
 मम योगेषु संन्यासमेकचित्तो दृढव्रतः^२ ॥ १३ ॥
 एवं कुर्वन् महाभागे स्त्रियो वा पुन्नपुंसकम् ।
 ज्ञानसंन्यासयोगं वा यदीच्छेत् परमां गतिम् ॥ १४ ॥
 अन्यच्च ते प्रवक्ष्यामि तच्छृणुष्व वसुन्धरे ।
 मनो बुद्धिश्च चित्तञ्च ते ह्यनीशाः शरीरिणाम् ॥ १५ ॥
 एकचित्तं मनः कृत्वा ज्ञानेन पृथुलोचने ।
 समचित्तं प्रपद्यन्ते न ते लिप्यन्ति मानवाः ॥ १६ ॥
 सर्वभक्ष्याणि भक्षन्तः पेयापेयांस्तथैव च ।
 समं चित्तं^३ मयि यदि तदा तस्य न च क्रिया ॥ १७ ॥
 चित्तं मनश्च बुद्धिश्च मत्संस्थञ्च समं यदि ।
 यत्किञ्चित् कुर्वतः कर्म पद्मपत्रमिवाम्भसि ।
 संयोगान्न च लिप्येत समत्वादेव नान्यथा ॥ १८ ॥
 रात्रिं दिवं मुहूर्तं वा क्षणं वा यदि वा कला ।
 निमेषं वा त्रुटिं वाऽथ^४ देवि चित्तं समङ्करु ॥ १९ ॥
 सदा दिवानिशोश्चैव कुर्वन्तः कर्मसङ्करम् ।
 तेपि यान्ति परां सिद्धिं यदि चित्तं व्यवस्थितम् ॥ २० ॥
 जाग्रतः स्वपतो वापि शृण्वतः पश्यतोऽपि वा ।
 यो मां चित्ते चिन्तयति मच्चिन्तस्य च किं भयम् २१
 दुर्वृत्तमपि चाण्डालं ब्राह्मणं वाऽपथि स्थितम् ।
 तं तु देवि प्रशंसामि नान्यचित्तं कदाचन ॥ २२ ॥
 यजन्तः सर्वधर्माज्ञा ज्ञानसंस्कारसंस्कृताः ।
 मयि चित्तं समाधाय मम कर्मपरायणाः ॥ २३ ॥
 ये मत्कर्माणि कुर्वन्ति मया हृदि समाश्रिताः ।
 सुखं निद्रां समादाय स्वपन्तः कर्मसंस्थिताः ॥ २४ ॥
 येषां प्रसङ्गतश्चित्तं तेऽपि देवि मम प्रियाः ।
 सर्वमात्मनि कर्म स्वं शुभं वा यदि वाऽशुभम् ॥ २५ ॥
 प्राप्नुवन्ति च दुःखानि भ्रमच्चित्ता नराधमाः ।
 चित्तं नाशो हि लोकस्य चित्तं मोक्षस्य कारणम्^५ ॥ २६ ॥

तरमाच्चित्तं समादाय मां प्रपद्यस्व मेदिनि ।
 न्यस्य ज्ञानञ्च योगञ्च एकचित्ता भजस्व माम् ॥२७॥
 मच्चित्तः सततं यो मां भजेत नियतव्रतः ।
 मत्पार्श्वं प्राप्य परमं मद्भावायोपपद्यते ॥ २८ ॥
 मया चैव पुरा सृष्टं प्रजार्थेन वसुन्धरे ।
 मासे मासे तु गन्तव्यमृतुकाले व्यवस्थितम् ।
 एकचित्तं समादाय यदीच्छेत मम प्रियम् ॥ २९ ॥
 न गच्छेद् यदि मासे तु ऋतुकालव्यवस्थितम् ।
 पितरस्तस्य हन्यन्ते दश पूर्वा दशापराः ॥ ३० ॥
 न तत्र कामलोभेन मोहेन च वसुन्धरे ।
 त्यक्त्वानङ्गञ्च मोहञ्च पित्रर्थाय स्त्रियं व्रजेत् ॥३१॥
 द्वितीयान्न स्पृशेन्नारीं लोभमोहात् कथञ्चन ।
 न संस्पृशेत् तृतीयां तु चतुर्थीं न कदाचन ॥ ३२ ॥
 कृते संभोगधर्मे तु कृतकौतुकसंस्थितः ।
 शयने न स्त्रियं पश्येद् यदीच्छेच्छुद्धिमुत्तमाम् ॥३३॥
 कौतुके कृतकृत्ये तु मम कर्मपरायणाः ।
 जलस्नानं ततः कुर्यादन्यवस्त्रपरिग्रहम् ॥ ३४ ॥
 अपूर्णे ऋतुकाले तु योऽभिगच्छेद्रजस्वलाम् ।
 रेतःपाः पितरस्तस्य एवमेतन्न संशयः ॥ ३५ ॥
 एकां तु पुरुषो याति द्वितीयां काममोहितः ।
 तृतीयां वा चतुर्थीं वा तदा स पुरुषाधमः ॥ ३६ ॥
 सर्वस्यैव तु लोकस्य समयोऽयं हि मत्कृतः ।
 ऋतुकाले तु सर्वासां पित्रर्थं भोग इष्यते ।
 ऋतुकालाभिगाभी यो ब्रह्मचार्येव सम्मतः ॥ ३७ ॥
 न गच्छति च यः क्रोधान् मोहाद्वा पुरुषाधमः ।
 ऋतौ ऋतौ भूणहत्यां प्राप्नोति पुरुषश्चरन् ॥ ३८ ॥
 अन्यच्च ते प्रवक्ष्यामि तच्छृणुष्व वसुन्धरे ।
 ज्ञानं तु चित्तयोगस्य कर्मयोगस्य यत् क्रिया ॥ ३९ ॥
 कर्मणा यान्ति मत्स्थानं यान्ति मद्गाननिष्ठिताः ।
 यान्ति योगविदः स्थानं नास्ति चान्या परा गतिः ॥४०॥
 ज्ञानयो गञ्च साङ्ख्यञ्च नास्ति चित्तव्यपाश्रितम् ।
 लभन्ते पुष्कलां सिद्धिं मम मार्गानुसारिणः ॥ ४१ ॥
 यस्तु भागवतो भूत्वा ऋतुकाले व्यवस्थितः ।
 वायुभक्षस्ततः तिष्ठेद् भूमे त्रीणि दिनानि च ॥४२॥

अथ तत्र चतुर्थं तु दिने प्राप्ते वसुन्धरे ।
 कृत्वा वै सिद्धिकर्माणि न गच्छत्यपराणि च ॥ ४३ ॥
 ततः स्नानेन कुर्वीत शिरसोमलशोधनम् ।
 शुक्लाम्बरधरो भूत्वा चित्तं कृत्वा समाहितम् ॥४४॥
 ततो बुद्धिं मनश्चैव समं कृत्वा वसुन्धरे ।
 पश्चात् कुर्वन्ति कर्माणि सदा ते मे हृदि स्थिताः ॥४५॥
 मम प्रापणकं कृत्वा ततः कुर्वन्ति भोजनम् ।
 अञ्जलिं शिरसा कृत्वा मयोक्तं कर्म सस्मितम् ॥४६॥
 तत्र मन्त्रः—आदिर्भवान् गुप्तमनन्तमध्ये
 रजस्वला देव वयं नमामः ।
 उपोषितास्त्रीणि दिनानि चैवं
 मुक्तौ रतं^२ वासुदेवं नमामः ॥ ४७ ॥
 तत एतेन मन्त्रेण शुद्धाः भूमे रजस्वलाः ।
 ये तु कुर्वन्ति कर्माणि स्नातास्नातानि भागशः । ४८ ।
 एवं न दुष्यते देवि नारी वा पुरुषोऽपि वा ।
 कुर्वन्ति मम कर्माणि ते यथावन्मम प्रियाः ॥ ४९ ॥
 सर्वाण्यनुदिनं भद्रे मम चित्तानुसारिणः ।
 प्राप्नुयात् पुरुषः स्त्री वा रजसा दूषिता अपि ॥ ५० ॥
 एकचित्तस्ततो भूत्वा भूमे चेन्द्रियनिग्रहात् ।
 मम योगेष्टसंन्यासं यदीच्छेत् परमां गतिम् ॥ ५१ ॥
 एवं कुर्वन्ति ये नित्यं स्त्रियः पुंसो नपुंसकाः ।
 ज्ञाने सत्यप्ययोगानां मम कर्मसु कर्मिणाम् ॥ ५२ ॥
 अद्यापि मां न जानन्ति नराः संसारसंश्रिताः ।
 ते वै भूमे विजानन्ति^३ ये मद्भक्त्या व्यवस्थिताः ॥५३॥
 मातापितृसहस्राणि पुत्रदारशतानि च ।
 चक्रवत् परिवर्तन्ते यन्मोहान्मां न जानते ॥ ५४ ॥
 अज्ञानेनावृतो लोको मोहेन च वशीकृतः ।
 सङ्गैश्च बहुभिर्बद्धस्तेन चित्तं न संन्यसेत् ॥ ५५ ॥
 अन्यत्र गच्छते माता पिता चान्यत्र गच्छति ।
 पुत्राश्चान्यत्र गच्छन्ति दासश्चान्यत्र गच्छति ॥५६॥

जायन्ते चात्मनः स्थाने स्वस्वकर्मसमुद्भवे ।
 ज्ञानमूढा वरारोहे नराः संसारमोहिताः ॥ ५७ ॥
 अल्पकालं परञ्चैव माससर्वत्सरेति च ।
 भविष्यन्ति पुनः कृत्वा न मे मूर्त्या सहासते ॥ ५८ ॥
 यस्यैतद् विदितं सर्वं न्यासयोगं वसुन्धरे ।
 योगे न्यस्य सदात्मानं मुच्यते न च संशयः ॥ ५९ ॥
 य एतच्छृणुयान्नित्यं कल्यमुत्थाय मानवः ।
 पुष्कलां लभते सिद्धिं मम लोकञ्च गच्छति ॥ ६० ॥
 एतत्ते कथितं भद्रे रहस्यं परमं महत् ।
 त्वया पृष्टं च यदेवि मम भक्तसुखावहम् ॥ ६१ ॥
 इति वाराहपुराणे भगवच्छास्त्रे गुह्यकर्ममाहात्म्यवर्णनं
 नाम द्वाचत्वारिंशदधिकशततमोऽध्यायः ।

त्रयश्चत्वारिंशदधिकशततमोऽध्यायः

वराह उवाच

पुनरन्यत् प्रवक्ष्यामि एकान्तं शृणु सुन्दरि ।
स्थानं मे परमं गुह्यं मद्भक्तानां सुखावहम् ॥ १ ॥
जाह्नव्या दक्षिणे कूले विन्ध्यपृष्ठसमाश्रितम् ।
मन्दारेति च विख्यातं सर्वभागवतप्रियम् ॥ २ ॥
तत्र त्रेतायुगे भूमे रामो नाम महद्युतिः १ ।
भविष्यति न सन्देहः सच मां स्थापयिष्यति ॥ ३ ॥
नारायणमुखाच्छ्रुत्वा धर्मकामा वसुन्धरा ।
उवाच मधुरं वाक्यं लोकनाथं जनार्दनम् ॥ ४ ॥

धरण्युवाच

देवदेव महादेव हरे नारायण प्रभो ।
मन्दारेति त्वया प्रोक्तं देव धर्मार्थसंयुतम् ॥ ५ ॥
मन्दारे कानि कर्माणि कुर्वन्ति च ततो नराः ।
कांश्च लोकान् प्रपद्यन्ते तत्र कर्मकृतो नराः ॥ ६ ॥
मन्दारे कानि गुह्यानि रहस्यं किञ्च तत्र वै ।
वक्तुमर्हस्यशेषेण परं कौतूहलं मम ॥ ७ ॥

वराह उवाच

शृणु सुन्दरि यत्नेन यन्मां त्वं परिपृच्छसि ।
कथयिष्यामि ते गुह्यां मन्दारस्य महाक्रियाम् ॥ ८ ॥
क्रीडमानोऽस्म्यहं तत्र मन्दारे पुष्पिते तदा ।
मन्दारपुष्पमादाय मनोज्ञं न्यस्य वै हृदि ॥ ९ ॥
ततो ममाभवच्चिन्ता मन्दारे पर्वतस्थिते ।
तत्रैकादश कुण्डानि निःसृतानि गिरां धरे ॥ १० ॥
विन्ध्ये च मत्प्रभावेण मन्दारश्च महाद्रुमः ।
स्तितोऽहं तत्र सुभगे भक्त्यानुग्रहकामया ॥ ११ ॥
दर्शनीयतमं स्थानं मनोज्ञञ्च शिलातलम् ।
यत्र तिष्ठाम्यहं देवि मन्दारद्रुममाश्रितः ॥ १२ ॥
विस्मयं शृणु सुश्रोणि मन्दारेऽस्मिन् महाद्रुमे ।
द्वादश्याञ्च चतुर्दश्यां स पुष्यति महाद्रुमः ॥ १३ ॥

तत्र मध्याह्नवेलायां वीक्ष्यमाणो जनैस्ततः ।
 ततोऽन्यदिनमासाद्य दृश्यते न कदाचन ॥ १४ ॥
 तस्मिन् मन्दारकुण्डे तु एकभक्तोषितो नरः ।
 स्नानं करोति शुद्धात्मा स गच्छेत् परमां गतिम् ॥ १५ ॥
 अथ प्राणान् प्रमुच्येत कुण्डे मन्दारसंस्थिते ।
 तपः कृत्वा वरारोहे मम लोकाय गच्छति ॥ १६ ॥
 तस्य चोत्तरपार्श्वे च प्रापणं नाम तं गिरिम् ।
 तिस्रो धाराः पतन्त्यत्र दक्षिणां दिशमाश्रिताः ॥ १७ ॥
 स्नाकुण्डमिति ख्यातं तस्मिन् क्षेत्रे परं मम ।
 दक्षिणे पतते धारा स्रवते चोत्तरामुखम् ॥ १८ ॥
 तत्र स्नातो वरारोहे एकरात्रोषितो नरः ।
 मोदन् दक्षिणे शृङ्गे तस्मिन् मेरौ शिलोच्चये ॥ १९ ॥
 तत्राथ मुञ्चयेत् प्राणान् मम कर्मपरायणः ।
 सर्वसङ्गम्परित्यज्य मम लोकाय गच्छति ॥ २० ॥
 तस्य पूर्वोत्तरे पार्श्वे गुह्यं वैकुण्ठकारणम् ।
 यत्र धारा पतत्येका हरिद्रावर्णसन्निभा ॥ २१ ॥
 यस्तत्र कुरुते स्नानमेकरात्रोषितो नरः ।
 नाकप्रुष्टं समासाद्य मोदते सह दैवतैः ॥ २२ ॥
 तत्राथ मुञ्चते प्राणान् कृतकृत्यः सुनिश्चितः ।
 तारयित्वा कुलं सर्वं मम लोकं प्रपद्यते ॥ २३ ॥
 तस्य दक्षिणपूर्वेण समस्रोतो वराङ्गने ।
 पतते विन्ध्यशृङ्गेषु अगाधश्च महाहृदः ॥ २४ ॥
 तत्र स्नानन्तु कुर्वीत एकभक्तोषितो नरः ।
 मोदते पूर्वपार्श्वे तु तस्मिन् मेरौ शिलोच्चये ॥ २५ ॥
 अथात्र मुञ्चते प्राणान् मम चित्तव्यवस्थितः ।
 छित्वा वै सर्वसंसारं मम लोकाय गच्छति ॥ २६ ॥
 मन्दारस्य तु पूर्वेण गुह्यं कोटरसंस्थितम् ।
 यत्र धारा पतत्येका मुसलेन समन्विता ॥ २७ ॥
 तत्र स्नानं प्रकुर्वीत पञ्चभक्तोषितो नरः ।
 मोदते पूर्वपार्श्वे च मेरौ तस्मिञ्छिलोच्चये ॥ २८ ॥
 अथात्र मुञ्चते प्राणान् कृत्वा कर्म सुदुष्करम् ।
 मेरुशृङ्गं समुत्सृज्य मम लोकञ्च गच्छति ॥ २९ ॥
 तस्य दक्षिणपार्श्वे तु गुह्यं विन्ध्यविनिःसृतम् ।
 पञ्च धाराः पतन्त्यत्र मुसलेन समन्विताः ॥ ३० ॥

तत्र स्नानं प्रकुर्वीत अहोरात्रोषितो नरः ।
 मोदते दक्षिणे शृङ्गे महामेरौ शिलोच्चये ॥ ३१ ॥
 अथात्र मुञ्चते प्राणान् कृत्वा कर्म सुदुष्करम् ।
 मेरुशृङ्गं परित्यज्य मम लोकं प्रपद्यते^१ ॥ ३२ ॥
 दक्षिणे पश्चिमे भागे मन्दारस्य यशस्विनि ।
 अत्र धारा पतत्येका आदित्यसमतेजसा ॥ ३३ ॥
 तत्र स्नानं प्रकुर्वीत अहोरात्रोषितो नरः ।
 मोदते पश्चिमे भागे ध्रुवो यत्र प्रवर्तते ॥ ३४ ॥
 अथात्र मुञ्चते प्राणान् मम कर्मव्यवस्थितः ।
 सर्वपापविनिर्मुक्तो मम लोके च मोदते ॥ ३५ ॥
 तस्य पश्चिमपार्श्वे तु गुह्यं देवसमन्वितम् ।
 चक्रावर्तमिति ख्यातमगाधश्च महाहृदः ॥ ३६ ॥
 स्नानं करोति यस्तत्र पञ्चभक्तोषितो नरः ।
 मोदते मेरुशृङ्गेषु स्वच्छन्दगमनालयः ॥ ३७ ॥
 अथ वै मुञ्चते प्राणांश्चक्रवर्ती महायशाः ।
 शृङ्गान् सर्वान् परित्यज्य मोदते मम सन्निधौ ॥ ३८ ॥
 दिशं वायव्यमाश्रित्य तस्मिन् विन्ध्यशिलोच्चये ।
 तिस्रो धाराः पतन्त्यत्र मुसलाकृतयः शुभाः ॥ ३९ ॥
 तत्र स्नानं प्रकुर्वीत मम चित्तव्यवस्थितः ।
 मोदते सर्वशृङ्गेषु एकचित्तं समाश्रितः ॥ ४० ॥
 अथात्र मुञ्चते प्राणान् तस्मिन् गुह्ये यशस्विनि ।
 सर्वसङ्गं परित्यज्य मम लोकाय गच्छति ॥ ४१ ॥
 तस्य विक्रोशमात्रेण दक्षिणां दिशमाश्रितः ।
 गुह्यो गभीरको नाम अगाधश्च महाहृदः ॥ ४२ ॥
 तत्र स्नानं प्रकुर्वीत अष्टभक्तोषितो नरः ।
 मोदते सर्वद्वीपेषु स्वच्छन्दगमनालयः ॥ ४३ ॥
 अथ वै मुच्यते प्राणान् मम कर्मव्यवस्थितः ।
 सर्वद्वीपान् परित्यज्य मम लोकं प्रपद्यते ॥ ४४ ॥
 तस्य पश्चिमपार्श्वे तु गुह्यं वै परमं महत् ।
 सप्त धाराः पतन्त्यत्र अगाधश्च महाहृदः ॥ ४५ ॥
 तत्र स्नानं प्रकुर्वीत अहोरात्रोषितो नरः ।
 मोदते शक्रलोके तु स्वच्छन्दगमनालयः ॥ ४६ ॥

अथ वै मुञ्चते प्राणान् स्वकर्मपरिनिष्ठितः ।
 सर्वसङ्गं परित्यज्य मम लोकं प्रपद्यते ॥ ४७ ॥
 मण्डलं तस्य क्षेत्रस्य कथ्यमानं मया शृणु ।
 समन्तपञ्चकञ्चैव मन्दारस्य गिरौ मम ।
 तत्र तिष्ठामि सुश्रोणि विन्ध्यस्य गिरिमूर्धनि ॥ ४८ ॥
 मन्दारे परमं गुह्यं तस्मिन् गुह्यश्लोच्चये ।
 दक्षिणे संस्थितं चक्रं वामे स्थाने च वै गदा ॥ ४९ ॥
 य एतच्छृणुयान्नित्यं गुह्यं मन्दारसंस्थितम् ।
 लाङ्गले मुसलञ्चैव शङ्खस्तिष्ठति चाग्रतः ।
 तव चैव प्रियार्थाय मम भक्तसुखावहम् ॥ ५० ॥
 एतन्न जानते केचिन्मम मायाविमोहितः ।
 मुच्य भागवताढ्युद्धान् ये च वाराहसंस्थितः ॥ ५१ ॥

इति वाराहपुराणे भगवच्छास्त्रे मन्दारमहिमवर्णनो
 नामत्रयश्चत्वारिंशदधिकशततमोऽध्यायः ।

चतुश्चत्वारिंशदधिकशततमोऽध्यायः

सूत उवाच

श्रुत्वा मन्दारमाहात्म्यं धर्मकामावसुन्धरा ।
विस्मयं परमं गत्वा पुनः पप्रच्छ माधवम् ॥ १ ॥

धरण्युवाच

मया देवप्रसादेन श्रुतं मन्दारवर्णनम् ।
मन्दारात् परमं स्थानं विष्णोः तद्वक्तुमर्हसि ॥ २ ॥

वराह उवाच

शृणु तत्त्वेन मे देवि यन्मां त्वं परिपृच्छसि ।
कथयिष्यामि मे गुह्यं शालग्राममिति स्मृतम् ॥ ३ ॥
द्वापरे तु युगे भूमे यदूनां कुलसङ्कुले ।
तत्र शूर इति ख्यातो यदूनां वंशवर्धनः ॥ ४ ॥
तस्य पुत्रो महाभागे सर्वकर्मपरायणः ।
वसुदेवो गृहे जातो यादवानां कुलोद्बहः ॥ ५ ॥
तस्य भार्या च वसुधे सर्वावयवसुन्दरी ।
देवकी नाम नाम्ना च मनोज्ञा शुभदर्शना ॥ ६ ॥
तस्या गर्भे महाभागे भविष्यामि न संशयः ।
वासुदेव इति ख्यातो देवानामरिर्मर्दनः ॥ ७ ॥
ततोऽपि संस्थिते तत्र यादवानां कुलोद्बहे ।
तत्र ब्रह्मर्षिपरमः साङ्गलायन एव च ॥ ८ ॥
ममेवाराधनार्थाय भ्रमते स दिशो दश ।
पुत्रार्थं स तपस्तेपे मेरुशृङ्गो समाहितः ॥ ९ ॥
ततः पिण्डाकरे गत्वा मम क्षेत्रे वसुन्धरे ।
लोहागले ततो गत्वा सहस्रञ्चैव तिष्ठति ॥ १० ॥
ईश्वरेण समं पूर्वं सर्वयोगेश्वरं स्थितम् ।
न च मां पश्यते देवि मार्गमाण इतस्ततः ॥ ११ ॥
ईश्वरेण समं पूर्वमहमासं वसुन्धरे ।
तस्यैव तप्यमानस्य साङ्गलायनकस्य ह ॥ १२ ॥
तस्मिन् क्षेत्रे हरो देवो मत्स्वरूपेण संयुतः ।
शालग्रामे गिरौ तस्मिञ्छिलारूपेण तिष्ठति ॥ १३ ॥
अहं तिष्ठामि तत्रैव गिरिरूपेण नित्यदा ।

तस्मिञ्छिलाः समग्रास्तु मत्स्वरूपा न संशयः।
 पूजनीयाः प्रयत्नेन किं पुनश्चक्रलाञ्छिताः ॥ १४ ॥
 लिङ्गरूपेण च हरस्तत्र देवालये गिरौ ।
 शिवनामाः शिलास्तत्र चक्रनामास्तथा शिलाः ॥ १५ ॥
 सोमेश्वराधिष्ठितस्तु शिवरूपो गिरिः स्मृतः ।
 सोमेन तत्र संस्थाप्य स्वनाम्ना लिङ्गमुत्तमम् ।
 वर्षाणां तु सहस्रं वै स्वशापस्य निवृत्तये ॥ १६ ॥
 ततः शापाद् 'विनिर्मुक्तः तेजसा च परिप्लुतः।
 स्वकं तेजो बलम्प्राप्य तुष्टाव गिरिजापतिम् ।
 सोमेश्वराच्च वरदमाविर्भूतं त्रियम्बकम् ॥ १७ ॥

सोम उवाच

शिवं सौम्यमुमाकान्तं भक्तानुग्रहकातरम् ।
 नतोऽस्मि पञ्चवदनं नीलकण्ठं त्रिलोचनम् ॥ १८ ॥
 शशाङ्कशेखरं दिव्यं सर्वदेवनमस्कृतम् ।
 पिनाकपाणिं देवेशं भक्तानामभयप्रदम् ॥ १९ ॥
 त्रिशूलिनं डमरुणा लसद्भस्तं वृषध्वजम् ।
 नानामुखैर्गणैर्जुष्टं नानारूपैर्भयानकैः ॥ २० ॥
 त्रिपुरघ्नं महाकालमन्धकारिनिषूदनम् ।
 गजाजिनावृतं स्थाणुं व्याघ्रचर्मविभूषितम् ॥ २१ ॥
 नागभोगोपवीतञ्च रुद्रमालधरं प्रभुम् ।
 अरूपमपि सर्वेशं भक्तेच्छोपात्तविग्रहम् ॥ २२ ॥
 वह्निसोमार्कनयनं मनोवाचामगोचरम् ।
 जटाजूटप्रकटितं गङ्गासंमार्जितांहसम् ।
 कैलासनिलयं शम्भुं हिमाचलकृताश्रमम् ॥ २३ ॥
 एवं स्तुतस्तदा शम्भुरिन्दुं वचनमब्रवीत् ।
 वरं वरय भद्रं ते यत्ते मनसि वर्तते ।
 दुर्लभं दर्शनं यस्मात् प्राप्तवानसि गोपते ॥ २४ ॥

सोम उवाच

वरं ददासि चेद्देव मम लिंगे सदा वस ।
 एतत्ल्लिङ्गस्य भक्तानां पूरयस्व मनोरथम् ॥ २५ ॥

देवदेव उवाच

विष्णुसान्निध्यमप्यत्र सदैव निवसान्यहम् ।
 विशेषतस्त्वदीयेऽस्मिन्नद्यप्रभृति गोपते ।
 ममैवान्या परा मूर्तिस्त्वं शशाङ्क न संशयः ॥ २६ ॥
 एतल्लिंगार्चकानाञ्च भक्तानां मम सर्वदा ।
 वरान् दास्यामि भद्रं ते दवानामपि दुर्लभान् ॥ २७ ॥
 सालङ्कायनकाख्यस्य मुनेस्तु तपसो बलात् ।
 विष्णुना सह संमन्त्र्य स्थितावावां कलानिधे ॥ २८ ॥
 शालग्रामगिरिर्विष्णुरहं सोमेश्वराभिधः ।
 तयोः पर्वतयोर्या वै शिला विष्णुशिवाभिधाः ॥ २९ ॥
 रेवया च कृतं पूर्वं तपः शिवसुतुष्टिदम् ॥
 मम त्वत्सदृशः पुत्रो भूयादिति विभूतया^१ ॥ ३० ॥
 अहं कस्यापि न सुतः किं करिष्यामि चिन्तयन् ।
 रेवायास्तु वरो देयस्त्ववश्यं मृगलाञ्छन ।
 निश्चित्यैवं तदा प्रोक्तः प्रसन्नोऽन्तरात्मना ॥ ३१ ॥
 लिंगरूपेण ते देवि गजाननपुरस्कृतः ।
 गर्भे तव वसिष्यामि पुत्रो भूत्वा शिवप्रिये ॥ ३२ ॥
 मम त्वमपरा मूर्तिः ख्याता जलमयी शिवा ।
 शिवशक्तिविभेदेन आवमेकत्र संस्थितौ ॥ ३३ ॥
 एवं दत्तवरा रेवा मत्सान्निध्यमिहागता ।
 रेवाखण्डमिति ख्याते ततः प्रभृति गोपते ॥ ३४ ॥
 गण्डक्यापि पुरा तप्तं वर्षाणामयुतं विधो ।
 शीर्णपीर्णाशनं कृत्वा वायुभक्षाऽप्यनन्तरम् ।
 दिव्यवर्षशतं तेपे विष्णुं चिन्तयती तदा ॥ ३५ ॥
 ततः साक्षात् जगन्नाथो हरिर्भक्तजनप्रियः ।
 उवाच मधुरं वाक्यं प्रीतः प्रणतवत्सलः ॥ ३६ ॥
 गण्डकि त्वां प्रसन्नोऽस्मि तपसा विस्मितोऽनघे ।
 अनविच्छिन्नया भक्त्या वरं वरय सुव्रते ।
 किं देयं तद्वदस्वाशु प्रीतोऽस्मि वरवर्णिनि ॥ ३७ ॥
 गण्डक्यापि पुरा दृष्ट्वा शङ्खचक्रगदाधरम् ।
 दण्डवत् प्रणता भूत्वा ततः स्तोतुं प्रचक्रमे ॥ ३८ ॥

अहो देव मया दृष्टो दुर्दशो योगिनामपि ।
 त्वया सर्वमिदं सृष्टं जगत्स्थावरजङ्गमम् ॥ ३९ ॥
 तदनुत्वं प्रविष्टोऽसि पुरुषस्तेन चोच्यसे ।
 त्वल्लीलोनमीलिते विश्वे कः स्वतन्त्रोऽस्ति वै पुमान् ॥ ४० ॥
 अनाद्यन्तमपर्यन्तं यद्ब्रह्म श्रुतिबोधितम् ।
 तदेव त्वं महाविष्णो यस्त्वां वेद स वेदवित् ॥ ४१ ॥
 तवैवाद्या जगन्माता या शक्तिः परमा स्मृता ।
 तां योगमायाप्रकृतिं प्रधानमिति चक्षते ॥ ४२ ॥
 निर्गुणः पुरुषोऽव्यक्तश्चित्स्वरूपो निरञ्जनः ।
 आनन्दरूपः शुद्धात्मा ह्यकर्ता निर्विकारकः ॥ ४३ ॥
 स्वां योगमायामाविश्य कर्तृत्वं प्राप्तवानसि ।
 प्रकृत्या सृज्यमानेऽस्मिन् द्रष्टा साक्षी निगद्यसे ॥ ४४ ॥
 प्रकृतेस्त्रिगुणैरस्मिन् सृज्यमानेऽपि नान्यथा ।
 सान्निध्यमात्रतो देव त्वयि स्फुरति कारणे ॥ ४५ ॥
 स्फटिके हि यथा स्वच्छे जवाकुसुमरागतः ।
 प्रकाश्यते त्वत्प्रकाशाज्ज्योती रूपं नतास्मि तत् ॥ ४६ ॥
 ब्रह्मादयोऽपि कवयो न विदन्ति यथार्थतः ।
 तं कथं वेद्म्यहं मूढा तव रूपं निरञ्जनम् ॥ ४७ ॥
 मूढस्य जगतो मध्ये स्थिता किञ्चिदजानती ।
 त्वया धृता^१ कृता चास्मि योग्यायोग्यमविन्दती ॥ ४८ ॥
 तेन लोके महत्त्वञ्च त्वत्प्रसादेन चेच्छिता^२ ।
 ययाचेऽज्ञतयोदार तन्मे दातुं त्वमर्हसि ॥
 दयालुरसि दीनेषु नेति मां न वद प्रमो ॥ ४९ ॥
 ततः प्रोवाच भगवान् देवि यद्यत् त्वमिच्छसि ।
 तद् याचय वरारोहे अदेयमपि सर्वथा ॥ ५० ॥
 यद् दुर्लभं मनुष्याणां शीघ्रं याचय गां प्रति ।
 महशनमनुप्राप्य को वाऽपूर्णो मनोरथः ॥ ५१ ॥
 ततो हिमांशो सा देवी गण्डकी लोकतारिणी ।
 प्राञ्जलिः प्रणता भूत्वा मधुरं वाक्यमब्रवीत् ॥ ५२ ॥
 यदि देव प्रसन्नोऽसि देयो मे वाच्छितो वरः ।
 मम गर्भगतो भूत्वा विष्णो मत्पुत्रतां व्रज ॥ ५३ ॥
 ततः प्रसन्नो भगवांचिन्तयामास गोपते ।
 किं याचितं निम्नगया नित्यं मत्सङ्गलुब्धया ।

दास्यामि याचितं येन लोकानां भवमोक्षणम् ।
 इत्येवं कृपया देवो निश्चित्य मनसा स्वयम् ।
 गण्डकीमवदन् प्रीतः शृणु देवि वचो मम ॥ ५४ ॥
 शालग्रामशिलारूपी तव गर्भगतः सदा ।
 स्थास्यामि तव पुत्रत्वे भक्तानुग्रहकारणात् ॥ ५५ ॥
 मत् सान्निध्यान्नदीनां त्वमतिश्रेष्ठा भविष्यसि ।
 दर्शनात् स्पर्शनात् स्नानात् पानाच्चैवावगाहनात् ।
 हरिष्यसि महापार्ष्णं वाङ्मनःकायसम्भवम् ॥ ५६ ॥
 यः स्नास्यति विधानेन देवर्षिपितृतर्पकः ।
 तर्पयेत् स्वपृतञ्चापि तारयित्वा दिवं नयेत् ।
 स्वयं मम प्रियो भूत्वा ब्रह्मलोकं गमिष्यति ॥ ५७ ॥
 यदि त्वय्युत्सृजेत् प्राणान् मम कर्मपरायणः ।
 सोऽपि याति मम स्थानं यत्र गत्वा न शोचति ॥ ५८ ॥
 एवं दत्त्वा वरान् देव्यै तत्रैवान्तरधीयत ॥ ५९ ॥
 ततः प्रभृति त्रिष्टामः क्षेत्रेऽस्मिन् शशलाञ्छन ।
 अहञ्च भगवान् विष्णुर्भक्तेच्छोपात्तविग्रहः ॥ ६० ॥
 एवंमुक्त्वा द्विजपतिमन्वगृह्णात्^१ हरः प्रभुः ।
 प्रभासयन्नुडुपतेरङ्गानि प्रममार्ज ह ॥ ६१ ॥
 शङ्करेण करेणापि नीरुजानि विधाय च ।
 पश्यतस्तस्य तु विधोस्तत्रैवान्तरधीयत ॥ ६२ ॥
 सोमेशाद् दक्षिणे भागे वाणेनाद्रि विभिद्य वै ।
 रावणेन प्रकटिता जलधारातिपुण्यदा ।
 बाणगङ्गैति विख्याता या स्नाता अघहारिणी ॥ ६३ ॥
 सोमेशात् पूर्वदिग्भागे रावणस्य तपोवनम् ।
 यत्र स्थित्वा त्रिरात्रेण तपसः फलमश्नुते ॥ ६४ ॥
 यत्र नृत्येन देवेशस्तुष्टस्तस्मै वरं ददौ ।
 तेन रावणनृत्येन प्रख्यातो नर्तनाचलः ॥ ६५ ॥
 स्नात्वा तु बाणगङ्गायां दृष्ट्वा बाणेश्वरं प्रभुम् ।
 गङ्गास्नानफलं प्राप्य मोदते देववदिवि ॥ ६६ ॥
 सालङ्कायनोऽप्याशु क्षेत्रे तस्मिन् परं मम ।
 शालग्रामे महातीव्रमास्थितं परमं तपः ॥ ६७ ॥

अन्यच्च ते प्रवक्ष्यामि परं गुह्यं वसुन्धरे ।
 तप्यतस्तस्य तु मुनेरीश्वरेण समं सुतम् ।
 प्राप्यामीति परं भावं ज्ञात्वा देवो महेश्वरः ॥ ६८ ॥
 सुन्दरं त्वपरं रूपं धृत्वा दृष्टिसुखावहम् ।
 सालङ्कायनपुत्रत्वं योगमायामुपाश्रितः ॥ ६९ ॥
 प्राप्नोति तं न जानाति दक्षिणं पार्श्वमास्थितः^१ ।
 मायायोगबलोपेतस्त्र्यक्षो वै शूलपाणिधृक् ॥ ७० ॥
 रूपवान् गुणवांश्चैव वपुषाऽऽदित्यसन्निभः ।
 स तं न ज्ञायते जातं ममैवाराधने स्थितः ॥ ७१ ॥
 अथ नन्दी प्रहस्याह महादेवाज्ञया मुनिम् ।
 उत्तिष्ठ मुनिशार्दूल सफलस्ते मनोरथः ।
 त्वदक्षिणाङ्गाज्जातोऽस्मि पुत्रस्ते शाधि मां प्रभो ॥ ७२ ॥
 त्वया तपः समारब्धमीश्वरेण समं सुतम् ।
 प्राप्स्यामीति ततो मह्यं सदृशोऽन्यो न कश्चन ।
 विचार्येति तवाहं वै जातोऽस्मि स्वयमेव च ॥ ७३ ॥
 तपसाराधयन् देवं शङ्खचक्रगदाधरम् ।
 प्राप्तोऽसि परमां सिद्धिं त्वत्पुत्रोऽहं यतः स्थितः ॥ ७४ ॥
 श्रुत्वा तन्नन्दिनो वाक्यं प्रहृष्टवदनो मुनिः ।
 विस्मितस्तु तदोवाच कथं नाद्यापि मे हरिः ।
 दृग्गोचरत्वमायाति जातं चेत्तपसः फलम् ॥ ७५ ॥
 यावत्तं न समीक्षिष्ये तावन्न विरतं तपः ।
 अहमत्रैव वत्स्यामि यावदच्युतदर्शनम् ॥ ७६ ॥
 पुत्र त्वमपि योगेन मथुरां व्रज सत्वरम् ।
 मदाश्रमे तत्र पुण्ये धनं गोव्रजसंकुलम् ।
 आमुष्यायणमादाय शीघ्रमत्र समानय ॥ ७७ ॥
 ततस्त्वाज्ञां समादाय नन्दी सत्वरमाव्रजत् ।
 गत्वा च मथुरां तस्य ऋषेराश्रममीक्ष्य च ।
 दृष्ट्वा मुष्यायणं तत्र पृथ्वा नाम तमप्युत ।
 गृहे वित्ते च कुशलमपृच्छद् गोधनेषु च ॥ ७८ ॥
 साङ्कलायनशिष्योऽपि आमुष्यायणसंज्ञितः ।
 सर्वत्र कुशलं साधो प्रभावात्तु गुरोर्मम ।
 गुरोश्च कुशलं ब्रूहि कुत्रास्ते स तपोधनः ॥ ७९ ॥

भवान् कुतः समायातः किमत्रागमकारणम् ।
तन्मे विस्तरतो ब्रूहि अर्ध्यश्चैवोपगृह्यताम् ॥ ८० ॥
इत्युक्तः सोऽर्ध्यादाय विश्रम्य च ततो गुरोः ।
वृत्तान्तं कथयामास स्वागमस्य च कारणम् ॥ ८१ ॥
ततस्तेनैव सहितो गोधनं तत्प्रगृह्य च ।
दिनैः कतिपयैश्चैव गण्डकीतीरमाश्रितः ॥ ८२ ॥
शनैरुत्तीर्य च तत्स्त्रिवेणीं प्राप्य हर्षितः ।
देविका नाम देवानां प्रभावाच्च तपस्यताम् ।
नियमार्थं समुद्भूता गण्डक्या मिलिता शुभा ॥ ८३ ॥
आश्रमादपरा चासीत् पुलस्त्यपुलहाश्रमात् ।
गण्डक्या मिलिता सापि त्रिवेणी गण्डकीत्यभूत् ॥ ८४ ॥
कामिकं तन्महातीर्थं पितृणामतिवल्लभम् ।
तत्र स्थितं महालिङ्गं त्रिजलेश्वरसंज्ञितम् ।
मुक्तिभुक्तिप्रदं देवि दर्शनादघनाशनम् ॥ ८५ ॥

धरण्युवाच

प्रयागे या त्रिवेणीति यत्र देवो महेश्वरः ।
शूलटङ्क इति ख्यातः सोमेश इति चापरः ॥ ८६ ॥
वेणिमाधवनाम्नाऽपि यत्र विष्णुः स्वयं स्थितः ।
गङ्गा च यमुना चैव सरस्वत्यपरा नदी ॥ ८७ ॥
सर्वेषाञ्चैव देवानामृषीणां सरसामपि ।
सर्वेषाञ्चैव तीर्थानां समाजस्तत्र मे श्रुतः ॥ ८८ ॥
यत्राप्लुता दिवं यान्ति मृता मुक्तिं प्रयान्ति च ।
तीर्थराज इति ख्यातं तत्तीर्थं केशवप्रियम् ।
सैव त्रिवेणी विख्याता किमपूर्वा प्रशंससि ॥ ८९ ॥
एतद् गुह्यतमं प्रोक्तं त्वया विष्णो न संशयः ।
तत् कथ्यतां महाभाग लोकानां हितकाम्यया ।
मय्यनुक्रोशबुद्ध्या च कृपां कुरु दयानिधे ॥ ९० ॥

वराह उवाच

शृणुष्व देवि भद्रं ते यद्गुह्यं परिपृच्छसि ।
अत्र ते कीर्तयिष्यामि सेतिहासां कथां शुभाम् ॥ ९१ ॥
पुरा विष्णुस्तपस्तेपे लोकानां हितकाम्यया ।
हिमालये गिरौ रम्ये देवतागणसेविते ॥ ९२ ॥

ततो बहुतिथे काले याते^१ सति तपस्यतः ।
 तीव्रं तेजः प्रादुरासीत् येन लोकाश्चराचराः ॥ ९३ ॥
 तस्योष्माणा समुद्भूतः स्वेदपूरस्तु गण्डयोः ।
 तेन जाता धुनो दिव्या लोकानामघहारिणी ॥ ९४ ॥
 महर्लोकादयः सर्वे विस्मिताः सर्वतो दिशम् ।
 तस्य प्रभावमिच्छन्तो ज्ञातुं नेशुः कथञ्चन ॥ ९५ ॥
 देवाः सर्वे ततो जग्मुर्ब्रह्माणं प्रति चोत्सुकाः ।
 पप्रच्छुः प्रभवं तस्य प्रणम्य च पुनः पुनः ॥ ९६ ॥
 ब्रह्मापि हि न जानाति मोहितस्तस्य मायया ।
 ततो देवैः समं ब्रह्मा शङ्करं प्रत्युपस्थितः ॥ ९७ ॥
 तं दृष्ट्वा सहसा देवैः समेतं प्रत्युपस्थितम् ।
 पप्रच्छ तं महादेवस्तदागमनकारणम् ॥ ९८ ॥
 ब्रह्मा तञ्च महादेवं पप्रच्छ प्रणतः स्थितः ।
 अत्यद्भुतं महत्तेजः किमद्भुतं महेश्वर ॥ ९९ ॥
 येन प्रत्याहता क्षमाऽसौ जगद्व्यतिकरावहत् ।
 किन्नु स्यात् कथमेतत्स्यात् कश्चास्य प्रभवो विभो ॥ १०० ॥
 शिवं क्षणं ततो ध्यात्वा ब्रह्माद्यान् प्रत्युवाच ह ।
 महसोऽस्य समुत्पत्तिं महतो दर्शयामि वः ॥ १०१ ॥
 जगाम देवसहितः सोमः सहगणः प्रभुः ।
 यत्रास्ते भगवान् विष्णुर्महता तपसान्वितः ॥ १०२ ॥
 उवाच परमप्रीतस्तदा शम्भुः स्मयनिव ।
 तपस्यसि किमिच्छन्तस्त्वं कर्ता जगतां प्रभुः ।
 सर्वाधारोऽखिलाध्यक्षस्तत् किं यत्तव दुर्लभम् ॥ १०३ ॥
 एवमुक्तः प्रत्युवाच प्रणम्य जगतां प्रभुः ।
 अहं लोकहितार्थाय तपस्तप्तुं समुद्यतः ॥ १०४ ॥
 त्वत्तो वरानभीप्सन् वै त्वद्दर्शनसमुत्सुकः ।
 त्वद्दर्शनमनुप्राप्य कृतार्थोऽस्मि जगत्पते ॥ १०५ ॥

शिव उवाच

मुक्तिक्षेत्रमिदं देव दर्शनादेव मुक्तिदम् ।
 गण्डस्वेदोद्भवा यत्र गण्डकी सरितां वरा ।
 भविष्यति न सन्देहो यस्या गर्भे भविष्यसि ॥ १०६ ॥

त्वयि स्थिते जगन्नाथे तव सान्निध्यकारणात् ।
 अहं ब्रह्मा च देवाश्च ऋषिभिः सह केशव ॥१०७॥
 सर्वे वेदाश्च यज्ञाश्च सर्वतीर्थानि चाप्युत ।
 वसिष्ठ्यामः सदैवात्र गण्डक्यां जगतां पते ॥१०८॥
 कार्तिकं सकलं मांसं यः स्नास्यति नरः प्रभो ।
 सर्वपापविनिर्मुक्तो मुक्तिभागी न संशयः ॥१०९॥
 तीर्थानां परमं तीर्थं मङ्गलानाञ्च मङ्गलम् ।
 यत्र स्नानेन लभ्येत गङ्गास्नानफलं नरैः ॥११०॥
 स्मरणाद् दर्शनात् स्पर्शान्निष्पापो जायते नरः ।
 यस्यास्तत् समतां कन्या लभेद् गङ्गां विना नदीम् ॥१११॥
 यत्र सा परमा पुण्या गण्डकी भुक्तिमुक्तिदा ।
 अपरा देविका नाम्ना 'गण्डक्या सह सङ्गता ॥११२॥
 पुलस्त्यपुलहौ पूर्वं तेपाते परमं तपः ।
 यत्र सृष्टिविधानार्थं कृत्वाश्रमपदं पृथक् ।
 सृष्टेर्विधानसामर्थ्यं यत्र लब्धं ततः परम् ॥११३॥
 ततोऽभूद् ब्रह्मतनया पुण्या सा सरितां वरा ।
 गण्डक्या यत्र मिलिता ब्रह्मपुत्री यशस्विनी ॥११४॥
 त्रिवेणी सा महापुण्या देवानामपि दुर्लभा ।
 धरे जानीहि तत् क्षेत्रं योजनं परमार्चितम् ॥११५॥
 पुरा वेदनिधेः पुत्रौ जयो विजय एव च ।
 यजनाय गतौ राज्ञा वृतौ तौ कर्दमात्मजौ ।
 तृणविन्दोः सुतौ पापौ जातौ दृष्ट्यैव सुव्रतौ ॥११६॥
 यज्ञविद्यासु निपुणौ वेदवेदाङ्गपारगौ ।
 पूजयन्तौ हरिं भक्त्या तन्निष्ठेन्द्रियमानसौ ॥११७॥
 ययोः पूजयतोर्नित्यं सान्निध्यं किल केशवः ।
 ददाति पूजाऽवसरे भक्त्या किल वशीकृतः ॥११८॥
 मरुत्तेन कदाचित्तावाहूतौ कुशलौ द्विजौ ।
 राज्ञा समाप्तयज्ञेन पूजयित्वा पुरस्कृतौ ॥११९॥
 दक्षिणाभिस्तोषयित्वा विसृष्टौ गृहमागतौ ।
 विभागं कर्तुमारब्धौ पस्पधाते परस्परम् ॥१२०॥
 समो विभागः कर्तव्य इति ज्येष्ठोऽभ्यभाषत ।
 विजयश्चाब्रवीच्चैर्न येन लब्धं हि तस्य तत् ॥१२१॥
 जयोऽब्रवीदसामर्थ्यं मन्वानो मां ब्रवीषि किम् ।

न ददासि गृहीत्वा यत्तस्माद् प्रहृत्वमाप्नुहि ॥१२२॥
 विजयोऽप्यब्रवीन्नूनमधीभूतोऽसि किं घनैः ।
 गजो भव मदान्धस्त्वं मामेवं प्रभाषसे ॥१२३॥
 एवं तौ ग्राहमातङ्गावभूतां शापतः पृथक् ।
 गण्डक्यामेव सञ्जातो ग्राहः पूर्वस्मृतिद्विजः ॥१२४॥
 त्रिवेणीक्षेत्रमध्ये तु जयोऽभूद् वै महान् गजः ।
 करिशवैर्गजाभिश्च क्रीडमानो वने वसन् ॥१२५॥
 बहून्यब्दसहस्राणि व्यतीतानि तयोस्तदा ।
 वने विहरतोभूमौ शापमोहितयोः सतोः ॥१२६॥
 कदाचित् स गजः स्नातुं करेणुगणसंवृतः ।
 त्रिवेणीमभितो यातोऽवगाहनपरायणः ॥ १२७ ॥
 सिञ्चन् करेणूस्ताभिश्च सिच्यमानो जलं पिबन् ।
 स्वयञ्च पाययंस्ताश्च चिक्रीड प्रीतमानसः ॥१२८॥
 एवं संक्रीडतस्तत्र दैवयोगेन तस्य हि ।
 ग्राहः सम्प्रेरितः पूर्वं वैरयोगमनुस्मरन् ॥१२९॥
 जग्राह सुदृढं पादं गजोऽपि च विषाणतः ।
 ग्राहं विव्याध सोऽप्येनमाकर्षयत तज्जले ॥१३०॥
 तयोर्युद्धं समभवदनेकाब्दं विकर्षणैः ।
 आकर्षणैश्च बहुभिर्दन्तभेदैः परस्परम् ॥१३१॥
 प्रयुद्धयोस्तयोरिवं मत्सरग्रस्तयोः सताः ।
 सत्त्वानि पीडितान्यासन्ननेकानि क्षयं ययुः ॥१३२॥
 ततो जलेश्वरो राजा भगवन्तं व्यजिज्ञपत् ।
 तेन विज्ञापितो देवो भगवान् भक्तवत्सलः ।
 सुदर्शनेन चक्रेण ग्राहास्यं समपाटयत् ॥१३३॥
 क्षिप्तं पुनः पुनस्तत्तु शिलाः सङ्घट्टयन् धरे ।
 संघट्टनात्तु चक्रस्य शिलाश्चक्रेण लाञ्छिताः ॥१३४॥
 बाहुल्येन बभूवुर्हि तस्मिन् क्षेत्रे परे मम ।
 वज्रकीटैश्च ज्ञातानि सन्ततानि विलोक्य च ॥१३५॥
 न सन्देहस्त्वया कार्यस्त्रिवेणीं प्रति सुन्दरि ।
 त्रिवेणीक्षेत्रमहिमा एवं ते परिकीर्तितः ॥१३६॥
 यदा च भरतो राजा पुलस्त्यस्याश्रमान्तिके ।
 स्थित्वा पर्यचरद् विष्णुं त्रिजलेशमपूजयत् ॥१३७॥
 ततः प्रभृति तस्यासीद् रतेनारतिस्फुटम् ।
 पुनश्च मृगदेहान्ते जडः स भरतोऽभवत् ॥१३८॥

तेनैव पूजितो यस्मात् जलेश्वर इति स्मृतः ।
 यस्य सम्पूजनाद् भक्त्या योगसिद्धिः प्रजायते ॥१३९॥
 शालग्रामे परे क्षेत्रे यदाहं सुभगे स्थितः ।
 तत्र ज्ञात्वा जलेशेन स्तुतोऽहं वसुधे महि ॥१४०॥
 ततो भक्तकृपावेशात् क्षिप्रवांस्तत् सुदर्शनम् ।
 प्रथमं पतितं यत्र तत्र तीर्थं ततोऽभवत् ॥ १४१॥
 तत्र स्नानेन तेजस्वी सूर्यलोके महीयते ।
 यदि प्राणैर्वियुज्येत मम लोके महीयते ॥१४२॥
 भक्तसंरक्षणार्थाय मयाज्ञप्तं सुदर्शनम् ।
 यत्र यत्र च भ्रमति तत्रतत्र शिलाङ्किताः ॥
 एवं तद्वै भ्रमाक्षिप्तं सर्वं चक्रमयं त्वभूत् ॥१४३॥
 ततः स पञ्चरात्राणि स्थित्वा वै विधिपूर्वकम् ।
 गोधनान्यग्रतः कृत्वा हरिक्षेत्रं जगाम ह ॥१४४॥
 हरिणार्धाष्टतं क्षेत्रं पूजनीयं ततः स्मृतम् ।
 यदा नन्दी शूलपाणिर्गोधनेन पुरष्कृतः ।
 स्थितवान् तद्दिनादेतत् ख्यातं हरिहरप्रभम् ।
 देवानामटनाचैव देवाट इति संज्ञितम् ॥१४५॥
 तस्य देवस्य महिमा केन वक्तुं हि शक्यते ।
 स शूलपाणिर्देशो भक्ताभयविधायकः ।
 मुनिभिर्देवगन्धर्वैः सेव्यतेऽचिन्त्यशक्तिमान् ॥१४६॥
 तस्मिन् स्थाने महादेवः सालङ्कायनकस्य हि ।
 पुत्रत्वं नन्दिरूपेण प्राप्तः साक्षाच्छिवः प्रभुः ॥१४७॥
 स्वयञ्चैव महायोगी योगसिद्धिविधायकः ।
 आस्थितः परमं पीठं तीर्थं चैव त्रिधारके ॥१४८॥
 त्रिजटाभ्योऽभवन् धारास्तिस्त्रो वै परमाद्भुताः ।
 गङ्गा च यमुना चैव पुण्या चैव सरस्वती ।
 एतत् त्रैधारिकं तीर्थं त्रिजटाभ्यः समुत्थितम् ॥१४९॥
 यत्र शम्भुः स्थितः साक्षान्महायोगी महेश्वरः ।
 शालग्रामाभिधे क्षेत्रे हरिशीलनतत्परः ।
 दिशन् ज्ञानं स्वभक्तानां संसाराद्येन मुच्यते ॥१५०॥
 तीर्थे त्रिधारे यः स्नात्वा संतर्प्य पितृदेवताः ।
 महायोगिनमभ्यर्च्य न भूयो जन्मभागभवेत् ॥१५१॥

तस्यैव पूर्वदिग्भागे हंसतीर्थमिति स्मृतम् ।
 तत्रैकं कौतुकं वृत्तं तच्छृणुष्व महत्तरम् ॥१५२॥
 कदाचिच्छिवरात्र्यां तु भक्तैः पूजामहोत्सवे ।
 नैवेद्यैर्विविधैः सृष्टैः पूजयित्वा तु योगिनम् ।
 तत्र काकाः समुत्पेतुरन्ने तस्मिन् बुभुक्षिताः ।
 गृहीत्वान्नं तु तत् काकस्तेन उड्डीय निगंतः ।
 तद् गृहीतुं परः काकस्तेनायुध्यत चाम्बरे ॥१५३॥
 तावुभौ युध्यमानौ तु कुण्डे तस्मिन्निपेततुः ।
 तत्र हंसौ ततो भूत्वा निर्गतौ चन्द्रवर्चसौ ॥१५४॥
 तद् दृष्ट्वा महदाश्चर्यं तत्र ये मिलिता जनाः ।
 हंसतीर्थमिति प्रोचुस्ततः प्रभृति सत्तमे^१ ।
 ततः प्रभृति तत्तीर्थं हंसतीर्थमिति स्मृतम् ॥१५५॥
 पूर्वं यक्षकृतं तत्तु यक्षतीर्थमिति स्मृतम् ।
 तत्र स्नातो नरः शुद्धो यक्षलोके महीयते ॥१५६॥
 तत्राथ मुञ्चते प्रणान् शिवभक्तिपरायणः ।
 यक्षलोकमतिक्रम्य मम लोकं प्रपद्यते ॥१५७॥
 एवं प्रभावं तत्तीर्थं महायोगिप्रभावतः ।
 अहं शिवश्च लोकानामनुग्रहपरायणौ ॥१५८॥
 एतत्ते सर्वमाख्यातं क्षेत्रं गुह्यं वसुन्धरे ।
 आरम्य मुक्तिक्षेत्रं^३ तत् क्षेत्रं द्वादशयोजनम् ।
 शालग्रामत्वरूपेण मया यत्र स्थितं स्वयम् ॥१५९॥
 स्वभक्तानां विशेषेण परमानन्ददायकम् ।
 गुह्यानां परमं गुह्यं किमन्यच्छ्रोतुमिच्छसि ॥ १६० ॥
 इति वाराह पुराणे भगवच्छास्त्रे सोमेश्वरादि लिङ्गमहिम-
 मुक्तिक्षेत्रत्रिवेण्यादिमहिमकथनं नाम चतुश्चत्वारिंशद्
 धिकशततमोऽध्यायः ।

१. स्वच्छं देवि तयाऽनघम् । ग) ।

२ एवदर्थं नास्ति (ग) ।

३. आराममुक्तिक्षेत्रमिति क्वचित् ।

पञ्चचत्वारिंशदधिकशततमोऽध्यायः

धरण्युवाच

भगवन् देवदेवेश सालङ्कायनको मुनिः ।
किञ्चकार तपः कुर्वन् तव क्षेत्रे विमुक्तिदे ॥ १ ॥

वराह उवाच

अथ दीर्घेण कालेन स ऋषिः संशितव्रतः ।
तप्यमानो यथान्यार्यं पश्यते^१ शालमुत्तमम् ॥ २ ॥
अभिन्नमतुलच्छायं विशालं पुष्पितं तथा ।
मनोज्ञञ्च सुगन्धञ्च देवानामपि दुर्लभम् ॥ ३ ॥
ऋषिज्ञानपरिश्रान्तः सालङ्कायनकोऽद्भुतम् ।
पश्यते च पुनः शालं शुभानां शुभदर्शनम् ॥ ४ ॥
ततो दृष्ट्वा महाशालं परिश्रान्तो महामुनिः ।
विश्रामं कुरुते तत्र द्रष्टुकामोऽथ मां मुनिः ॥ ५ ॥
शालस्य तस्य पूर्वेण स्थितः पश्चान्मुखो मुनिः ।
मायया मम मूढात्मा शक्तो द्रष्टुं न मामभूत् ॥ ६ ॥
ततः पूर्वेण पार्श्वेण तस्य शालस्य सुन्दरि ।
वैशाखमासद्वादश्यां महर्शनमुपागतः ॥ ७ ॥
दृष्ट्वा मां तत्र स मुनिस्तपस्वी संशितव्रतः ।
तुष्ट्वाव वैदिकैः सूक्तैः प्रणम्य च पुनः पुनः ॥ ८ ॥
मत्तेजसा ताडिताक्षः शनैरुन्मीलय लोचने ।
यावत् पश्यति मां तत्र स्तुवन् स तपसान्वितः
वृक्षस्य दक्षिणे पार्श्वे गतस्तावद्दहं धरे^२ ॥ ९ ॥
पूर्वस्थानं परित्यज्य स ऋषिः संशितव्रतः ।
स्थित्वा मत्प्रमुखे चैव स्तुवन्नेवं मम प्रियम् ॥ १० ॥
ततोऽहं स्तूयमानो वै ऋग्वेदस्यैव ऋग्गतैः ।
स्तोत्रैः संपूज्यमानो हि गतोऽस्मि पश्चिमां दिशम् ११
ततः पश्चिमपार्श्वे तु स्थितस्तत्रैव माधवि ।
यजुर्वेदोक्तमन्त्रेण संस्तुतः पश्चिमाङ्गतः ॥ १२ ॥
स्तुवतीत्थं मुनौ देवि गतीऽहमुत्तरां दिशम् ।
तत्रापि^३ सामवेदोक्तैर्भन्त्रैस्तुष्ट्वाव मां मुनिः ॥ १३ ॥

१. पश्यति इति साधु ।

२. गतस्तावद् वसुन्धरे (ग) ।

३. तत्रासौ (ग) ।

ततोऽहं स्तूयमानो वै ऋषिमुख्येन सुन्दरि ।
 प्राप्रश्च परमां प्रीतिं तामवोचमृषिं तदा ॥ १४ ॥
 साधु ब्रह्मन् महाभाग साङ्गलायन सत्तम् ।
 तपसानेन सन्तुष्टः स्तुत्या चैवानया तव ।
 वरं वरय भद्रं ते संसिद्धस्तपसा भवान् ॥ १५ ॥
 एवमुक्तः स तु मया सालङ्कायनको मुनिः ।
 शालवृक्षं समाश्रित्य निभृतेनान्तरात्मना ॥ १६ ॥
 ततो मां भाषते देवि स ऋषिः संशितव्रतः ।
 तवैवाराधनार्थाय तपस्तप्तं मया हरे ॥ १७ ॥
 पर्यटामि महीं सर्वां सशैलवनकाननाम् ।
 इदानीं खलु दृष्टोऽसि चक्रपाणे महाप्रभो ॥ १८ ॥
 यदि तुष्टोऽसि मे देव सर्वशान्तिकरः परः ।
 यदि देयो वरो मह्यं तपसाराधितेन च ॥ १९ ॥
 तदा देहि जगन्नाथ ममेश्वरसमं सुतम् ।
 एष एव वरो मह्यं दीयतां मधुसूदन ॥ २० ॥
 एवं वरं याचितोऽस्मि मुनिना भीमकर्मणा ।
 पुत्रकामेन विप्रेण दीर्घकालं तपस्यता ॥ २१ ॥
 एवं तस्य वचः श्रुत्वा ब्राह्मणस्य तपस्विनः ।
 मधुरां गिरमादाय प्रत्यवोचमृषिं प्रति ॥ २२ ॥
 विरकालं व्रतस्थेन यत्त्वया चिन्तितं मुने ।
 स कामस्तव सञ्जातः सिद्धोऽसि तपसः भवान् ॥ २३ ॥
 ईश्वरस्य परा* मूर्तिर्नाम्ना वै नन्दिकेश्वरः ।
 त्वदक्षिणाङ्गादुद्भूतः पुत्रस्तव मुनीश्वर ।
 संहरस्व तपो ब्रह्मन् शान्तिं गच्छ महामुने ॥ २४ ॥
 अथ चैतस्य जातस्य कल्पा वै सप्त सप्त च ।
 त्वं न जानासि विप्रर्षे स जातो नन्दिकेश्वरः ।
 मया योगबलोपेतो गोव्रजं स मया स्थितः ॥ २५ ॥
 मथुरायाः समानीय आमुष्यायणसंज्ञितम् ।
 तव शिष्यं पुरस्कृत्य शूलपाणिरवस्थितः ॥ २६ ॥
 तत्राश्रमे महाभाग स्थित्वा त्वं तपसान्निधे ।
 पुत्रेण परमप्रीतो मत्क्षेत्रेऽस्मत्समो भव ॥ २७ ॥
 अन्यच्च* गुह्यं वक्ष्यामि साङ्गलायन तच्छृणु ।
 तव प्रीत्या प्रवक्ष्यामि येनैतत्क्षेत्रमुत्तमम् ।

शालग्राममिति ख्यातं तन्निबोध मुने शुभम् ॥ २८ ॥
 योऽयं वृक्षस्त्वया दृष्टः सोऽहमेव न संशयः ।
 एतत्कोऽपि न जानाति विना देवं महेश्वरम् ।
 माययाऽहं निगूढोऽस्मि त्वत्प्रसादात् प्रकाशितः ॥२९॥
 एवं तस्मै वरं दत्त्वा सालङ्कायनकाय वै ।
 पश्यतस्तस्य वसुधे तत्रैवान्तर्हितोऽभवम् ॥ ३० ॥
 वृक्षं दक्षिणतः कृत्वा जगाम स्वाश्रमं मुनिः ॥ ३१ ॥
 मम तद् रोचते स्थानं गिरिकूटशिलोच्चये ।
 शालग्राम इति ख्यातं भक्तसंसारमोक्षणम् ॥ ३२ ॥
 तत्र गुह्यानि मे भूमे वक्ष्यमाणानि मे शृणु ।
 तरन्ति मनुजा येभ्यो घोरं संसारसागरम् ॥ ३३ ॥
 गुह्यानि तत्र वसुधे तीर्थानि दश पञ्च च ।
 नाद्यापि किञ्चिज्जानन्ति मुच्यन्ते यैरिह स्थिताः ॥३४॥
 तत्र विल्वप्रभं नाम गुह्यं क्षेत्रं मम प्रियम् ।
 कुञ्जानि तत्र चत्वारि क्रोशमात्रे यशस्विनि ।
 हृद्यन्तत् परमं गुह्यं भक्तकर्मसुखावहम् ॥ ३५ ॥
 तत्र स्नानं तु कुर्वीत अहोरात्रोपोषितो नरः ।
 चतुर्णामश्वमेधानां फलं प्राप्नोति मानवः ॥ ३६ ॥
 अथात्र मुञ्चते प्राणान् मम कर्मसु निष्ठितः ।
 अश्वमेधफलं भुक्त्वा मम लोके स मोदते ॥ ३७ ॥
 चक्रस्वामीति विख्यातं तस्मिन् क्षेत्रे परं मम ।
 चक्राङ्कितशिलास्तत्र दृश्यन्ते च इतस्ततः ॥ ३८ ॥
 चक्राङ्कितशिला यत्र तिष्ठते वरवर्णिनि ।
 तदेतद् विद्धि वसुधे समन्ताद्योजनत्रयम् ॥ ३९ ॥
 तत्र स्नानं प्रकुर्वीत त्रिरात्रोपोषितो नरः ।
 त्रयाणामपि तन्त्राणां फलं प्राप्नोति निश्चितम् ॥४०॥
 अथात्र मुञ्चते प्राणान् मम कर्मपरायणः ।
 वाजपेयफलं भुक्त्वा मम लोकञ्च गच्छति ॥ ४१ ॥
 तत्र^१ विष्णुपदं नाम क्षेत्रं गुह्यं परं मम ।
 तिस्रो धाराः पतन्त्यत्र हिमकूटसमाश्रिताः ॥ ४२ ॥
 तत्र स्नानं तु कुर्वीत त्रिरात्रोपोषितो नरः ।
 त्रयाणामपि रात्रीणां फलं प्राप्नोति निष्कलम् ॥ ४३ ॥

तथैव मुञ्चते प्राणान् मुक्तसङ्गो गतक्लमः ।
 अतिरात्रफलं भुक्त्वा मम लोके महीयते ॥ ४४ ॥
 तत्र कालीहृदं नाम गुह्यं क्षेत्रं परं मम ।
 अत्र चैव हृदस्रोतो बदरीवृक्षनिःसृतः ॥ ४५ ॥
 तत्र स्नानं तु कुर्वीत षष्टिकालोषितो नरः ।
 नरमेधस्य यज्ञस्य फलं प्राप्नोति मानवः ॥ ४६ ॥
 अथात्र मुञ्चते प्राणान् मुक्तरागो गतक्लमः ।
 नरमेधफलं भुक्त्वा मम लोके च मोदते ॥ ४७ ॥
 अन्यच्च ते प्रवक्ष्यामि महाश्र्वर्यं वसुन्धरे ।
 तत्र शङ्खप्रभं नाम गुह्यं क्षेत्रं परं मम ॥
 श्रूयते शङ्खशब्दश्च द्वादश्यामर्धरात्रके ॥ ४८ ॥
 गदाकुण्डमिति ख्यातं तस्मिन् क्षेत्रे परं मम ।
 यत्र वै कम्पते स्रोतो दक्षिणां दिशमाश्रितम् ॥ ४९ ॥
 तत्र स्नानन्तु कुर्वीत त्रिरात्रोपोषितो नरः ।
 वेदान्तगानां विप्राणां फलं प्राप्नोति मानवः ॥ ५० ॥
 अथ वै मुञ्चते प्राणान् कृतकृत्यो गुणान्वितः ।
 गदापाणिर्महाकायो मम लोकं प्रपद्यते ॥ ५१ ॥
 पुनश्चाग्निप्रभं नाम गुह्यं क्षेत्रं परं मम ।
 धारा पतति तत्रैका पूर्वोत्तरसमाश्रिता ॥ ५२ ॥
 यस्तत्र कुरुते स्नानं चतुर्भक्तोषितो नरः ।
 अग्निष्टोमात् पञ्चगुणं फलम्प्राप्नोति मानवः ॥ ५३ ॥
 अथात्र मुञ्चते प्राणान् मम कर्मसु निष्ठितः ।
 अग्निष्टोमफलं भुक्त्वा मम लोकं प्रपद्यते ॥ ५४ ॥
 तत्राश्र्वर्यं महाभागे कथ्यमानं मया शृणु ।
 हेमन्ते चोदकमुष्णं ग्रीष्मे भवति शीतलम् ॥ ५५ ॥
 गुह्यं सर्वायुधं नाम तत्र क्षेत्रे परं मम ।
 पतन्ति सप्त स्रोतांसि हिमवन्निःसृतानि वै ॥ ५६ ॥
 तत्र स्नानं प्रकुर्वीत सप्तरात्रोषितो नरः ।
 राजा भवति सुश्रोणि सर्वायुधकलान्वितः ॥ ५७ ॥
 अथ वै मुञ्चते प्राणान् मम कर्मविनिश्चितः ।
 स भुक्त्वा राज्यभोज्यानि मम लोकञ्च गच्छति ॥ ५८ ॥

तत्र देवप्रभं नाम गुह्यं क्षेत्रं परं मम ।
 धाराः पञ्चमुखास्तत्र पतन्ति गिरिसंश्रिताः ॥ ५९ ॥
 तत्र स्नानं तु कुर्वति अष्टकालोषितो नरः ।
 चतुर्णामपि देहीनां याति पारं न संशयः ॥ ६० ॥
 अथात्र मुञ्चते प्राणाल्लोभमोहविवर्जितः ।
 वेदकर्म समुत्सृज्य मम लोके महीयते ॥ ६१ ॥
 गुह्यं विद्याधरं नाम तत्र क्षेत्रे परं मम ।
 पञ्च धाराः पतन्त्यत्र हिमकूर्टविनिःसृताः ॥ ६२ ॥
 यस्तत्र कुरुते स्नानमेकरात्रोषितो नरः ।
 याति वैद्याधरं लोकं कृतकृत्यो न संशयः ॥ ६३ ॥
 अथात्र मुञ्चते प्राणान् वीतरागो गतक्लमः ।
 भुक्त्वा वैद्याधरान् भोगान् मम लोकाय गच्छति ॥ ६४ ॥
 तत्र पुण्यनदी नाम गुह्यक्षेत्रे परे मम ।
 शिला कुञ्जलताकीर्णा गन्धर्वाप्सरसेविता ॥ ६५ ॥
 तत्र स्नानं तु कुर्वति अष्टभक्तोषितो नरः ।
 भ्रमते सप्तद्वापेषु स्वच्छन्दगमनालयः ॥ ६६ ॥
 अथात्र मुञ्चते प्राणान् मम कर्मानुसारकः^१ ।
 सप्तद्वीपान् समुत्सृज्य मम लोकं स गच्छति ॥ ६७ ॥
 गन्धर्वेति च विख्यातां तस्मिन् क्षेत्रं परं मम ।
 एकधारा पतत्यत्र पश्चिमां दिशोमाश्रिता ॥ ६८ ॥
 तत्र स्नानन्तु कुर्वति चतूरात्रापितो नरः ।
 मोदते लोकपालेषु स्वच्छन्दगमनालयः ॥ ६९ ॥
 अथात्र मुञ्चते प्राणान् मम कर्मपरायणः^२ ।
 लोकपालन् परित्यज्य^३ मम लोकाय गच्छति ॥ ७० ॥
 तत्र देवहृदं नाम मम क्षेत्रं वसुन्धरे ।
 यत्र कान्तासि मे भूमे बलेर्यज्ञविनाशनात् ॥ ७१ ॥
 स हृदो वरदः श्रेष्ठो मनोज्ञः सुखशीतलः ।
 अगाधः सौख्यद्श्चापि देवानामपि दुर्लभः ॥ ७२ ॥
 तस्मिन् हृदे महाभागे मम वै नियमोदके ।
 मत्स्याश्चक्राङ्किताश्चैव पर्यटन्ते इतस्ततः ॥ ७३ ॥
 अन्यच्च ते प्रवक्ष्यामि तच्छृणुष्व वसुन्धरे ।
 महाश्चर्यं विशालाक्षि यत्र तत्परिवर्तते ।
 श्रद्धानस्तु पश्येत् न पश्येत् पापपूरुषः ॥ ७४ ॥

१. मम कर्मविनिश्चितः । २. मम भक्त्या व्यवस्थितः । ३. समुत्सृज्य (ग)

तस्मिन् देवहृदे पुण्यं चतुर्विंशतिर्द्वादश ।
 सौवर्णानि च पद्मानि दृश्यते भास्करोदये ॥ ७५ ॥
 तावत् पश्यन्ति भूतानि यावन्मध्यं दिनं भवेत् ।
 यत्र स्नाता दिवं यान्ति शुद्धा वाक्कायजैर्मलैः ॥ ७६ ॥
 तत्र स्नानम्प्रकुर्वीत दशभक्तोषितो नरः ।
 दशानामश्वमेधानां प्राप्नोत्यधिकलं फलम् ॥ ७७ ॥
 अथात्र मुञ्चते प्राणान् मम चिन्ताव्यवस्थितः ।
 अश्वमेधफलं भुक्त्वा भूमे मतसमतां व्रजेत् ॥ ७८ ॥
 अन्यच्च ते प्रवक्ष्यामि क्षेत्रं गुह्यं परं मम ।
 सम्भेदो देवनद्योस्तु समस्तसुखवल्लभः ॥ ७९ ॥
 दिवोऽवतीर्य तिष्ठन्ति देवा यत्र सहप्रियाः ।
 गन्धर्वाप्सरसश्चैव नागकन्याः सहोरगैः ॥ ८० ॥
 देवर्षयश्च मुनयः समस्तसुरनायकाः ।
 सिद्धाश्च किन्नराश्चैव स्वर्गादवतरन्ति हि ॥ ८१ ॥
 नेपाले यच्छिवस्थानं समस्तसुखवल्लभम् ।
 तेभ्यस्तेभ्यश्च स्थानेभ्यस्तीर्थेभ्यश्च विशेषतः ॥ ८२ ॥
 महादेवजटाजूटान्नीलकण्ठाच्छिवालयः ।
 श्वेतगङ्गेति या प्रोक्ता तथा सम्भूय सादरम् ।
 नाना नद्यः समायाता दृश्याऽदृश्यतया स्थिताः ॥ ८३ ॥
 गण्डक्या कृष्णया चैव या कृष्णस्य तनूद्भवा ।
 तथा सम्भेदमापन्ना या सा शिवतनूद्भवा ।
 त्रिशूलगङ्गेत्याख्याता सापि तत्र महानदी ॥ ८४ ॥
 एवं नदी समुद्भेदः सर्वतीर्थकदम्बकम् ।
 मम क्षेत्रे समाख्यातं पुण्यं परमपावनम् ।
 वसुधे त्वं विजानीहि देवानामपि दुर्लभम् ॥ ८५ ॥
 यश्च सिद्धाश्रम इति विख्यातः पुण्यवर्धनः ।
 शम्भोस्तपोवनं तत्र सर्वाश्रमवरम्प्रति ॥ ८६ ॥
 नानापुष्पफलोपेतं कदलीखण्डमण्डितम् ।
 निचुलैश्चैव पुन्नागैः केसरैश्च विराजितम् ॥ ८७ ॥
 खजूराशोकवकुलैश्चूतैश्चैव प्रियालकैः ।
 नारिकेलैश्च पूगैश्च चम्पकैर्जम्बुभिर्धवैः ॥ ८८ ॥
 नारङ्गैर्वदरीभिश्च जम्बीरैर्मातुलुङ्गकैः ।
 केतकीमल्लिकाजातीयुधिकाराजिराजिताम् ॥ ८९ ॥

कुन्दैः कुरवकैर्नागैः कुटजैर्दाडिमैरपि ।
 आगत्य यत्र क्रीडन्ति देवानां मिथुनानि च ॥ ९० ॥
 तस्मिन् हृदे महापुण्ये पुण्यनद्येस्तु सङ्गमे ।
 नानाच्छताश्वमेधानां फलं प्राप्नोति मानवः ॥ ९१ ॥
 स्नात्वा तत्र तु वैशाखे गौसहस्रफलं भवेत् ।
 माघमासे पुनः स्नात्वा प्रयागस्नानजं फलम् ॥ ९२ ॥
 कार्तिके मासि यः स्नाति तुलासंस्थे दिवाकरे ।
 विधिना नियतः सोऽपि मुक्तिभागो न संशयः ॥ ९३ ॥
 यस्त्रिरात्रमुषित्वा तु नियते नियताशनः ।
 राजसूयफलं प्राप्य मोदते देववद्वि ॥ ९४ ॥
 यज्ञस्तपोऽथवा दानं श्राद्धमिष्टस्य पूजनम् ।
 यत्किञ्चित् क्रियते कर्म तदनन्तं फलं भवेत् ।
 भूमे तस्यापराधांश्च सर्वानेव क्षमाम्यहम् ॥ ९५ ॥
 गङ्गायमुनयोर्यद्वत् सङ्गमो मर्त्यदुर्लभः ।
 तथैवेयं देवनद्योः सङ्गमः समुदाहृतः ॥ ९६ ॥
 एतद् गुह्यं परं देवि मम क्षेत्रे वसुन्धरे ॥ ९७ ॥
 अहमस्मिन् महाक्षेत्रे धरे पूर्वमुखः स्थितः ।
 शालग्रामे महाक्षेत्रे भूमे भागवतप्रियः ॥ ९८ ॥
 अन्यच्च ते प्रवक्ष्यामि तच्छृणुष्व वसुन्धरे ।
 अन्तर्गुह्यं परं श्रेष्ठं यन्न जानन्ति मोहिताः ॥ ९९ ॥
 शिवो मे दक्षिणस्थानं तिष्ठते विगतज्वरः ।
 लोकानां प्रवरः श्रेष्ठः सर्वलोकवरो हरः ॥ १०० ॥
 तं मे विदन्ति ते देवि नूनं मामेव विन्दति ।
 ये मां विदन्ति देवेशि ते विदन्ति शिवं परम् ॥ १०१ ॥
 अहं यत्र शिवस्तत्र शिवो यत्र वसुन्धरे ।
 तत्राहमपि तिष्ठामि आवयोनान्तरं क्वचित् ॥ १०२ ॥
 शिवं यो वन्दते भूमे स हि मामेव वन्दते ।
 लभते पुष्कलं सिद्धिमेवं यो वेत्ति तत्त्वतः ॥ १०३ ॥
 एवमेतन्महाभागे क्षेत्रं हरिहरात्मकम् ।
 मृता येऽत्र गतिं यान्ति मम कर्मानुसारिणः ॥ १०४ ॥
 मुक्तिक्षेत्रं प्रथमतो रुरुखण्डं ततः परम् ।
 संभेदो देवनद्योश्च त्रिवेणी च ततः परम् ।

क्षेत्रं प्रमाणं^१ विज्ञेयं गण्डकीसङ्गतं परम् ॥ १०५ ॥
 एवं सा गण्डकी देवि नदीनामुत्तमा नदी ।
 गङ्गया मिलिता यत्र भागीरथ्या महाफला ।
 अपरं तन्महत्क्षेत्रं हरिक्षेत्रमिति स्मृतम् ॥ १०६ ॥
 आदौ सा गण्डकी पुण्या भागीरथ्या च सङ्गता ।
 तस्य तीर्थस्य महिमा ज्ञायते न सुरैरपि ॥ १०७ ॥
 एतत्ते कथितं भद्रे शालग्रामस्य सुन्दरि ।
 गण्डक्याश्चैव माहात्म्यं सर्वकल्मषनाशनम् ।
 पूर्वपृष्ठं त्वया यच्च पुण्यं भागवतप्रियम् ॥ १०८ ॥
 आख्यानानां महाख्यानं द्युतीनां परमा द्युतिः ।
 पुण्यानां परमं पुण्यं तपसाञ्च महत्तपः ॥ १०९ ॥
 गुह्यानां परमं गुह्यं गतीनां परमा गतिः ।
 महालाभस्तु लाभानां नास्त्यस्मादपरं महत् ॥ ११० ॥
 पिशुनाय न दातव्यं न शठाय गुरुद्रुहे ।
 ये च पापा कृतघ्नाश्च द्विजदेवापराधिनः ॥ १११ ॥
 कुशिष्याय न दातव्यं न दद्याच्छास्त्रदूषके ।
 नीचाय न चदातव्यं ये न जानन्ति सेवितुम् ॥ ११२ ॥
 सुशिष्याय च दातव्यं धीराय शुभवुद्धये ।
 लोभमोहमदाद्यैर्ये वर्जिताः पुण्यबुद्धयः ॥ ११३ ॥
 य एतत् पठते नित्यं कल्यमुल्याय मानवः ।
 कुलानि तारितान्येवं सप्त सप्त च सप्त च ॥ ११४ ॥
 एवं मरणकाले तु न कदाचिद् विमुह्यते ।
 यदीच्छेत परमां सिद्धिं मम लोकाय वाच्छति ॥ ११५ ॥
 शालग्रामस्य क्षेत्रस्य माहात्म्यं परमं मया ।
 कथितं ते महादेवि किमन्यच्छ्रोतुमिच्छसि ॥ ११६ ॥
 इति वाराहपुराणे भगवच्छास्त्रे शालग्रामक्षेत्रमहात्म्य-
 वर्णनं नाम पञ्चचत्वारिंशदधिकशततमोऽध्यायः ।



षट्चत्वारिंशदधिकशततमोऽध्यायः

सूत उवाच

शालग्रामस्य माहात्म्यं श्रुत्वा गुह्यं महौजसम् ।
विस्मयं परमं गत्वा हृष्टा वचनमब्रवीत् ॥ १ ॥

धरण्युवाच

अहो क्षेत्रस्य माहात्म्यं यत्त्वया भाषितं हरे ।
एतच्छ्रुत्वा महाभाग जातास्मि विगतज्वरा ॥ २ ॥
रुरुखण्डमिति प्रोक्तं यत्त्वया परमार्चितम् ।
रुरुर्नाम कथं को वा आसीत् पूर्वं जनार्दन ॥ ३ ॥
यन्नाम्ना परमं क्षेत्रं हृषीकेश त्वयाश्रितम् ।
कथयस्व जगन्नाथ यद्यनुग्राह्यता मयि ॥ ४ ॥

वराह उवाच

आसीत् पुरा महाभागो देवदत्त इति द्विजः ।
भृगुवंशे समुत्पन्नो वेदवेदाङ्गपारगः ।
यज्ञविद्यासु कुशलो व्रतनिष्ठोऽतिथिप्रियः ॥ ५ ॥
तत्राश्रमपदं पुण्यं पुण्यद्रुमलतान्वितम् ।
शान्तैर्मृगगणैः कीर्णं कन्दमूलफलान्वितम् ॥ ६ ॥
तत्र तीर्थं तपोऽतप्यद् देवदत्तो मुनीश्वरः ।
वर्षाणामयुतं साधुं तत इन्द्रो व्यचिन्तयत् ॥ ७ ॥
कामं वसन्तसहितं गन्धर्वान् ससखीन् पुनः^१ ।
उवाच मधुरं वाक्यं क्षुब्धेन्द्रियमनाः प्रभुः ॥ ८ ॥
अहो सखायः किञ्चिन्मे महत्कार्यमुपस्थितम् ।
तस्य मे चिन्तयानस्य यूयमेव परा गतिः ।
भवन् प्रसादान् स्वस्थोऽहं निर्भयस्तद्विचिन्त्यताम् ॥ ९ ॥
तदिन्द्रस्य वचः श्रुत्वा ते काममलयानिलाः ।
प्रत्यूचुर्देवराजानमाज्ञापय निजं प्रियम् ॥ १० ॥
जितेन्द्रियस्यापि मनः कस्य संक्षोभयामहे ।
कं वा सुतीव्रात् तपसो भ्रंशयामः सुपेशलम्^२ ।
आज्ञाप्रसादं ते लब्ध्वा वद शीघ्रं सुखी भव ॥ ११ ॥
इत्युक्तः शतमन्युर्वै प्रत्युवाचाऽथ मानयन् ।

तदैव मे गता चिन्ता भवतां दशनं यदा ।
 जातमेवाऽखिलं कार्यं मे वै त'च्छृणुताखिलाः ॥ १२ ॥
 हिमशैलै महारण्ये हृषीकेशाश्रितो मुनिः ।
 देवदत्त इति ख्यातस्तपस्यति महत्तपः ।
 जिघृक्षुर्मे पदं नूनं तत्तपो विनिवर्त्यताम् ॥ १३ ॥
 इत्युक्तास्ते तदाज्ञां वै गृहीत्वा शिरसा द्रुतम् ।
 प्रस्थानाय मतिञ्चक्रुः कामदेवपुरःसराः ।
 प्रस्थाप्याग्रे वसन्तञ्च मलयानिलमेव च ॥ १४ ॥
 ततः सुरपतिः शक्रः प्रम्लोचान्नाम नामतः ।
 प्रशस्य प्रणयात् पूर्वं मानयन्निदमब्रवीत् ॥ १५ ॥
 गच्छ स्वस्तिमती देवि विजयाय मुनेर्भुवि ।
 यत्राश्रमपदं तस्य देवदत्तस्य वै मुनेः ।
 ललितैः स्वैर्विलासैस्तं मोहयित्वा वशं कुरु ॥ १६ ॥
 यथा मत्प्रीतिरतुला त्वं मे कार्यकरी सदा ।
 तथा कुरुष्व भद्रं ते हृषीकेशसमीपतः ॥ १७ ॥
 इन्द्रस्याज्ञां समादाय ययौ तस्याश्रमं प्रति ।
 समीपोपवने रम्ये नाना द्रुमलताकुले ॥ १८ ॥
 मधुरालापबहुले कोकिलानां कुलाकुले ।
 रसालमञ्जरीव्यापारसामोदालिसंकुले ॥ १९ ॥
 गुञ्जन् मत्तालिसन्नादस्रुतिश्रुतिधारान्विते ।
 गन्धर्वगीतसंमिश्रे मलयानिलशीतले ॥ २० ॥
 सम्फुल्लपङ्कजवने सुनिर्मलजलाशये ।
 मुनिप्रभावसन्त्यक्तक्रीयस्थलजलालये ।
 मधुरामोदमधुरे चित्तक्षोभविधायिनि ॥ २१ ॥
 प्रविश्य सा वरारोहा गीतं सुमधुरं जगौ ।
 यदा ध्यानादुपरतः समाधेर्विरताश्चिरात् ।
 गान्धर्वं प्रारंभंस्ते तु गन्धर्वा सुरसम्मताः ॥ २२ ॥
 तस्मिन्नेव क्षणे लब्ध्वाऽवसरं पञ्चसायकः ।
 विचकर्षधनुः पौष्पं सायकान् समयूयुजत् ।
 संलक्ष्य तं मुनिं शान्तं भाविदैवबलात् कृतम् ॥ २३ ॥
 श्रुत्वा तन्मधुरं गीतं पञ्चमालापसुन्दरम् ।
 क्षुब्धचित्तः समभवत् स मुनिः संशितव्रतः ॥ २४ ॥

चकर्ष च धनुः कामः पुनः पुनरतन्द्रितः ।
 देवव्रतोऽपि स मुनिः क्षुब्धात्मा नियतोऽपि सन् ॥२५॥
 विचचाराश्रमपदं पश्यन् सन्तुष्टमानसः ।
 दूराद् ददर्श तन्वङ्गीं क्रीडन्तीं कन्दुकेन ताम् ॥ २६ ॥
 दृष्ट्वैव तां तु चार्चङ्गीं विद्धः कामेन पत्रिणा ।
 तस्याः समीपमगमत् स्मयमानो महामुनिः ॥ २७ ॥
 सापि दृष्ट्वा देवदत्तं सज्जन्ती हरिणेक्षणा ।
 कटाक्षयन्ती सहसा लज्जमाना विगूहति ॥ २८ ॥
 करेण कन्दुकं घ्नन्ती चञ्चलाक्षी सुपेशला ।
 स्रंससा केशपाशेन गलत् पुष्पेण राजता ।
 मनोहरन्ती तस्यर्षेर्ललितैर्विभ्रमोद्भवैः ॥ २९ ॥
 एतस्मिन्नन्तरे तस्या दक्षिणः पवनोऽहरत् ।
 वासः सूक्ष्मं गलन्नीवि काञ्चीदामगुणान्वितम् ॥३०॥
 पुष्पवाणोऽप्यविध्यत् तं दृष्ट्वाऽवसरमन्तिके ।
 सम्मोहितः स तु मुनिर्गत्वान्तिकमथाब्रवीत् ॥ ३१ ॥
 का त्वं कस्यासि सुभगे वनेऽस्मिन् किञ्चिच्छकीर्षसि ।
 माद्दृशान किं मृगयसे बाहुपाशेन वा मृगान् ।
 बद्ध्वा गृहीत्वा वामोरु किं वाऽस्मान् कर्तुमिच्छसि^१
 सर्वथाऽस्मांस्तवाधीनान् यद्यद् वा कारयिष्यसि ।
 तत्तत् कुर्मो वयं नित्यं त्वदधीनाः स्म सर्वथा ॥३३॥
 अथ तां हसमानाञ्च गृहीत्वा दक्षिणे करे ।
 समालिङ्ग्य विषज्जन्तीं रमयामास मोहितः ॥ ३४ ॥
 रममाणस्तेया सार्धं भुञ्जन् भोगान् मनोरमान् ।
 तपः प्रभावोपनतान् दिवारात्रमतन्द्रितः ॥ ३५ ॥
 बहून्हर्गणानेवं रममाणो यदृच्छया ।
 सुप्तोत्थित इवाकस्माद् विवेकेन समन्वितः ।
 निर्वेदम्प्राप्तवान् सद्यस्तदोवाच भृशतुरः ॥ ३६ ॥
 अहो भागवती माया यथाऽहं भृशमोहितः ।
 जानन्नपि तपोभ्रंशं प्राप्तो दैवबलात् कृतः ॥ ३७ ॥
 अग्निकुण्डसमा नारी घृतकुम्भसमः पुमान् ।
 इति प्रवादो मूर्खाणां विचारान्महदन्तरम् ॥ ३८ ॥
 घृतकुम्भोऽग्नियोगेन द्रवते न तु दर्शनात् ।
 पुमान् स्त्रीदर्शनादेव द्रवते यद्विमोहितः ॥ ३९ ॥

नापराधस्त्वतो नार्याः स्वयं यदजितेन्द्रियः ।
 इत्युक्त्वाऽसौ निवृत्तात्मा विससर्ज सुरांगनाम् ।
 प्रम्लोचाम् दैववशगो मनस्येतद्चिन्तयत् ॥४०॥४१॥
 उपसर्गो महान्नत्र तपसोभ्रंशकारकः ।
 त्यक्त्वाश्रममिमं चान्यत् स्थानं गत्वा समाहितः ।
 तपस्तीव्रं समास्थाय शोषयिष्ये कलेवरम् ॥ ४२ ॥
 इति निश्चित्य मनसा गत्वा भृग्वाश्रमं प्रति ।
 गण्डकीसंगमे स्नात्वा सन्तर्प्य पितृदेवताः ॥ ४३ ॥
 विष्णुं शिवञ्च सम्पूज्य तपः स्थानं त्रिचिन्तयन् ।
 पश्यन् भृग्वाश्रमं रम्यमुत्तरं गतवान् शनैः ॥ ४४ ॥
 गण्डक्याः पूर्वभागे तु विविक्तं बिजनं शुभम् ।
 दृष्ट्वा तीरेषु विश्रान्तस्तपोभू मिमचिन्तयत् ॥ ४५ ॥
 भृगुतुंगं समासाद्य शङ्कराराधने रतः ।
 अतप्यत तपो घोरं शिवदर्शनलालसः ॥ ४६ ॥
 अथ दीर्घेण कालेन सन्तुष्टः स महेश्वरः ।
 लिंगरूपधरः साक्षादुपर्यपि तथा ह्यधः
 तिर्यक् च जलधाराभिर्युक्तस्तत्तापशान्तिकृत् ॥ ४७ ॥
 उवाच च प्रसन्नात्मा मुने पश्यस्व मां शिवम् ।
 मामेवावैहि विष्णुं त्वं मा पश्यस्वान्तरं मम ॥ ४८ ॥
 पूर्वमन्तरभावेन दृष्टवानसि यन्मम ।
 तेन विघ्नोऽभवद् येन गलितं त्वत्तपो महत् ।
 आवामेकेन भावेन पश्यंस्त्वं सिद्धिमाप्स्यसि ॥ ४९ ॥
 तपः प्रभावाल्लिङ्गानि प्रादुर्भूतानि यत्र वै ।
 समङ्गमिति विख्यातमेतत् स्थानं भविष्यति ॥ ५० ॥
 स्नात्वाऽत्र गण्डकीतीर्थे मम लिङ्गानि योऽर्चयेत् ।
 तस्य योगफलं सम्यग् भविष्यति न संशयः ॥ ५१ ॥
 इति दत्त्वा वरं शम्भुस्तभैवान्तरधीयत ॥ ५२ ॥
 देवदत्तोऽपि स मुनिः संप्राप्य ज्ञानमुत्तमम् ।
 शिवोपदिष्टमार्गेण सायुज्यं परमं गतः ॥ ५३ ॥
 प्रम्लोचापि मुनेर्गर्भं सम्प्राप्याश्रममन्तिकात् ।
 प्रसूता कन्यकां त्यक्त्वा स्वर्गमेव जगाम ह ।
 पुनर्जातमिवात्मानं मन्यमाना शुचिस्मिता ॥ ५४ ॥

सापि कन्या मृगैस्तत्र रुहभिर्वर्धिता सती ।
 रुहरित्येव विख्याता पितुरेवाश्रमे स्थिता ।
 युवभिः प्रार्थ्यमानापि चित्ते कञ्चन् नाध्यगात् ॥ ५५ ॥
 ततः सुनिश्चयं कृत्वा तपसे धृतमानसा ।
 चिन्तयन्ती जगन्नाथं भगवन्तं रमापतिम् ॥ ५६ ॥
 मासे सा प्रथमे बाला फलाहारपरायणा ।
 एकान्तरं दिनं प्राप्य द्वितीये त्रिदिनान्तरे ॥ ५७ ॥
 तृतीये पञ्चमदिने चतुर्थे सप्तमान्तरे ॥ ५८ ॥
 पञ्चमे नवरात्रेण षष्ठे पञ्चदशाहके ।
 मासेन सप्तमे चैव शीर्णपर्णाशनाष्टमे ।
 त्यक्त्वा तान्यपि सा बाला वाग्वाहारा बभूव ह ॥ ५९ ॥
 सैवं वर्षं शतं स्थित्वा हरावेकाग्रमानसा ।
 समाधिना समा भूत्वा स्थाणुमग्निश्चलाभान् ॥ ६० ॥
 द्वन्द्वानि नाविदच्चापि आत्मभूतान्तरं विना ।
 परां काष्ठां समापन्ना प्रकाशमयकान्तिवृक् ॥ ६१ ॥
 तत्तेजसा वृतं सर्वं तदा दृष्ट्वा वसुन्धरे ।
 अहं विस्मयापन्नस्तस्याः प्रत्यक्षतां गतः ॥ ६२ ॥
 सन्निरुद्धेन्द्रियग्रामा नाचक्षत बहिः स्थितम् ।
 तदा हृषीकाण्याविश्य संहृत्य स्वं हृदो बहिः ।
 स्थितोऽहं वसुधे देवि अक्ष्णोः प्रत्यक्षतां गतः ॥ ६३ ॥
 हृषीकाणि नियम्याहं यतः प्रत्यक्षतां गतः ।
 हृषीकेश इति ख्यातो नाम्ना तत्रैव संस्थितः ॥ ६४ ॥
 सा मां यदैव नापश्यदुन्मील्य नयने ततः ।
 बहिः स्थितं च मां दृष्ट्वा प्रणनाम कृताञ्जलिः ॥ ६५ ॥
 गद्गदस्वरसंयुक्ता अश्रुक्विलन्नविलोचना ।
 रोमाञ्चिततनुश्वासीत् कदम्बमुकुलाकृतिः ॥ ६६ ॥
 तथा भूतां तु तां दृष्ट्वा प्रवाचमहमङ्गनाम् ।
 अयि बाले विशालाक्षि तुष्टोऽहं तपसस्तव ॥ ६७ ॥
 वरं याचय मत्तन्त्वं यत्ते मनसि वर्त्तते ।
 अदेयमपि ते दद्वि यदन्येषां सुदुर्लभम् ॥ ६८ ॥
 इति श्रुत्वा प्रभोर्वाक्यं प्रणम्य च पुनः पुनः ।
 स्तुत्वा तं देवदेवेशं प्रबद्धकरसंपुटा ॥ ६९ ॥
 ददासि चेद् वरं मह्यं देवदेव जगत्पते ।

अनेनैव स्वरूपेण भगवन् स्थातुमर्हसि ॥ ७० ॥
 स्थितोऽस्म्यत्रैव भद्रं ते अपरं वरयाशु मे ।
 दुर्लभं ते वरं दद्वि तपसाऽहं प्रतोषितः ॥ ७१ ॥
 इत्युक्त्वा मां प्रणम्याह रुरुः सा संशितव्रता ।
 यदि प्रसन्नो देवेश तदा मां कुरु पावनीम् ।
 मन्नाम्ना क्षेत्रमेतच्च ख्यातं भवतु नान्यथा ॥ ७२ ॥
 तामहं देवि सुभगे प्रोवोचं पुनरेव हि ।
 तीर्थानां परमं तीर्थं तव देहोभवत्वयम् ।
 तव नाम्ना च विख्यातमेतत् क्षेत्रं भविष्यति ॥ ७३ ॥
 तव तीर्थे कृतस्नानस्त्रिरात्रोपोषितो नरः ।
 विलोक्य मां भवेत् पूतो मम वाक्यान्न संशयः ॥ ७४ ॥
 ब्रह्महत्यादिपापानि ज्ञात्वाज्ञात्वा कृतान्यपि ।
 यस्यस्ति विलयं क्षिप्रमेवनेतन्न संशयः ॥ ७५ ॥
 इति दत्त्वा वरांस्तस्यै तत्रैवान्तर्हितः स्थितः ।
 सापि कालेन सज्जाता तीर्थभूता तथाऽभवत् ॥ ७६ ॥
 एतत्ते कथितं देवि रुरुमाहात्म्यमुत्तमम् ।
 रुरुक्षेत्रस्य प्रभवमेतद् गुह्यं परं मम ॥ ७७ ॥
 इति वाराहपुराणे भगवच्छास्त्रे रुरुक्षेत्रहृषीकेशमहि-
 मवर्णनं नाम षट्चत्वारिंशत्तमोऽध्यायः ।



सप्तचत्वारिंशदधिकशततमोऽध्यायः

धरण्युवाच

अत्याश्चर्यं श्रुतं ह्येतद् रुरुक्षेत्रसमुद्भवम् ।
हृषीकेशस्य महिमा त्वया य उपवर्णितः ॥ १ ॥

अन्यच्च मत्परं गुह्यं क्षेत्रं परमपावनम् ।
वक्तुमर्हसि देवेश परं कौतूहलं मम ॥ २ ॥

वराह उवाच

शृणु भूमे प्रयत्नेन कारणं परमं मम ।
गुह्यमस्त्यपरञ्चैव हिमशृङ्गशिलोच्चये ॥ ३ ॥

गोनिष्क्रमणकं नाम गावो यत्र प्रतारिताः^१ ।
यथा निष्क्रमणं प्राप्य सुरभीणां वसुन्धरे ॥ ४ ॥

सप्ततिर्यत्र कल्पानि और्वो यत्र प्रजापतिः ।
तपश्चचार परमं मम मायाबलान्वितः ॥ ५ ॥

तस्यैवं वर्तमानस्य याति काले महत्तरे ।
एवं हि तप्यमानस्य सर्वलोकस्य संशयः ॥ ६ ॥

न वरं प्रार्थयत्येष लाभालाभसमन्वितः ।
सूचकोऽपि न विद्येत बलिकर्मसुसंयतः ॥ ७ ॥

अथ दीर्घस्य कालस्य कश्चिद् ब्रह्मयतिस्तदा ।
तपस्तपस्यति मुनी तस्मिन् शैलोच्चये धरे ।

ईश्वरोऽपि महाभागे तत् पार्श्वं समुपागतः^२ ।
गोनिष्क्रमेति विख्याते तस्मिंस्तीर्थे महौजसि ॥ ८ ॥

तत्र त्वौर्वो महाभागे तप्यते समदर्शनः ।
पद्मानां कारणादौर्वो गङ्गाद्वारमुपागतः ॥ १० ॥

तन्निर्गतं ततो ज्ञात्वा और्वं सर्वं तपस्विनः ।
महेश्वरो महातेजाः संभ्रमं समुपागतः ॥ ११ ॥

फलपुष्पसमाकीर्णा लक्ष्मीश्चैवोपजायते ।
आश्रमं रूपसंपन्नं फलपुष्पोपशोभितम् ।

तच्च वै भस्मसाद्भूतं महारुद्रस्य तेजसा ॥ १२ ॥
दग्ध्वा तञ्चाश्रमं पुण्यमौर्वस्य सुमहत्प्रियम् ।

ईश्वरोऽपि ततः प्राप्तः शीघ्रमेव हिमालयम् ॥ १३ ॥
एतस्मिन्नन्तरे देवि गृह्य 'पुष्पकरण्डकम् ।

आश्रमं समनुप्राप्त और्वोऽपि मुनिपुङ्गवः ।
 शान्तो दान्तः क्षमाशीलः सत्यव्रतपरायणः ॥ १४ ॥
 दृष्ट्वा स्त्रमाश्रमं दग्धं बहुपुष्पफलोदकम् ।
 मन्युना परमाविष्टो दुःखेन च परिष्णुतः ।
 उवाच क्रोधरक्ताक्षो वचनं निर्दहन्निव ॥ १५ ॥
 येनैष चाश्रमो दग्धो बहुपुष्पफलोदकः ।
 सोऽपि दुःखेन सन्तप्तः सर्वलोकान् भ्रमिष्यति ॥ १६ ॥
 एवमौर्वेण दत्ते तु शापे तस्मिन् महौजसि ।
 मद्भयात् तु लोकानां न कश्चित् पर्यवीश्यत् ॥ १७ ॥
 तत्क्षणादेव देवेशि ईशोऽपि जगतो विभुः ।
 महादाहेन सन्तप्तः शम्भुर्देवीमुवाच ह ॥ १८ ॥
 और्वस्य तु तपो दृष्ट्वा भीतैर्देवैरुदाहृतम् ।
 दह्यते स्म जगत्सर्वं स तु किञ्चिन्न चेच्छसि ।
 को वा प्रतिविधिस्तत्र यथा सर्वस्य संभवेत् ॥ १९ ॥
 एवमुक्ते मया क्रोधादीक्षितस्तस्य चाश्रमः ।
 दग्धोऽभवत् क्षणेनैव वयं तस्माद् विनिर्गताः ॥ २० ॥
 एतद् दुःखेन सन्तप्तो मन्युना च परिष्णुतः ।
 और्वः शशाप रोषेण तेन तप्ता वयं शिवे ॥ २१ ॥
 ततोऽभ्रमद् विरूपाक्षः शन्न प्राप्नोति कर्हिचित् ।
 अहञ्च परितप्तोऽस्मि आत्मत्वादीश्वरस्य च ।
 तेन दाहेन सन्तप्तो न शक्नोमि विचेष्टितुम् ॥ २२ ॥
 पार्वत्या च ततः प्रोक्तः आवां नारायणं प्रति ।
 गच्छावस्तस्य वाक्येन सुखं यत्र भविष्यति ॥ २३ ॥
 ततो नारायणं गत्वा सह तेन तमौर्वकम् ।
 विज्ञापयामो रुद्रस्य शापोऽयं विनिवर्तताम् ।
 सन्तप्ताः स्म वयं सर्वे तस्माच्छापं निवर्तय ॥ २४ ॥
 और्वोऽप्युवाच नोक्तं मे अनृतं तु कदाचन ।
 सुरभीगणमानीय गत्वैतं स्नापयन्तु वै ।
 रुद्रशापो निवृत्तः स्यात् तेनैव किल नान्यथा ॥ २५ ॥
 एतस्मिन्नन्तरे देवि मया गावोऽवतारिताः ।
 सप्तसप्तति कल्याणि सौरभेया महौजसाः ॥ २६ ॥
 तेनाप्लावितदेहाश्च परां निर्वृतिमागताः ।
 तच्च गोनिष्क्रमं नाम तीर्थं परमपावनम् ॥ २७ ॥
 तत्र स्नानं तु कुर्वीत एकरात्रोषितो नरः ।

गोलोकं च समासाद्य मोदते नात्र संशयः ॥ २८ ॥
 अथात्र मुञ्चते प्राणान् कृत्वा कर्म सुदुष्करम् ।
 शङ्खचक्रगदायुक्तो मम लोके महीयते ॥ २९ ॥
 पञ्चधाराः पतन्त्यत्र मूले मूलवटस्य हि ।
 तत्र स्नानं प्रकुर्वति पञ्चरात्रोषितो नरः ॥
 पञ्चानामपि यज्ञानां फलमाप्नोति मानवः ॥ ३० ॥
 अथात्र मुञ्चते प्राणान् कृत्वा कर्म सुदुष्करम् ।
 पञ्चयज्ञफलं भुक्त्वा मम लोकं प्रपद्यते ॥ ३१ ॥
 अस्ति पञ्चपदं नाम तस्मिन् क्षेत्रे परं मम ।
 मम पूर्वेण पार्श्वेण दृढाः पञ्च महाशिलाः ।
 मत्पूर्वा दिशमाश्रित्य तत्र ब्रह्मपदद्वयम् ॥ ३२ ॥
 मध्ये तु तस्य कुण्डस्य शिलाविस्तीर्णसंश्रिता ।
 ऊर्ध्वं नालपरीणाहं तत्र विष्णुपदं मम ॥ ३३ ॥
 तत्र स्नानं तु कुर्वति पञ्चरात्रोषितोनरः ।
 याति शुद्धानि लोकानि ये च भागवतप्रियाः ॥ ३४ ॥
 अथात्र मुञ्चते प्राणान्युक्तः पञ्चपदे नरः ।
 विमुक्तः सर्वसंसारान्मम लोकञ्च गच्छति ॥ ३५ ॥
 ततो ब्रह्मपदं नाम क्षेत्रं गुह्यं परं मम ।
 यत्र धारा पतत्येका पश्चिमां दिशमाश्रिता ॥ ३६ ॥
 तत्र स्नानन्तु कुर्वति एकरात्रोषितो नरः ।
 ब्रह्मलोकमवाप्नोति ब्रह्मणा सह मोदते ॥ ३७ ॥
 कौमुदस्य तु मासस्य शुक्लपक्षस्य द्वादशी ।
 यज्ञानां वाजपेयानां फलं प्राप्नोति मानवः ॥ ३८ ॥
 अथात्र मुञ्चते प्राणान् मम कर्मसु निष्ठितः ।
 वाजपेयफलं भुक्त्वा मम लोके प्रमोदते ॥ ३९ ॥
 अस्ति कोटिवटं नाम तस्मिन् क्षेत्रे परं मम ।
 पञ्चक्रोशं ततो गत्वा वायव्यां दिशि संस्थितः ॥ ४० ॥
 तत्र स्नानन्तु कुर्वति षष्ठकालोषितो नरः ।
 बहुयज्ञस्य कोटीनां फलं प्राप्नोति निष्कलम् ॥ ४१ ॥
 अथात्र मुञ्चते प्राणान् भूमे कोटिवटे शुभे ।
 यज्ञकोटिफलं भुक्त्वा मम कोटिं प्रपद्यते ॥ ४२ ॥
 अस्ति विष्णुसरो नाम तस्मिन् क्षेत्रे परं मम ।

पूर्वोत्तरेण पार्श्वेन पञ्चक्रोशं न संशयः ॥ ४३ ॥
 मत्सरः पद्मपत्राक्षि अगाधं परिसंस्थितम् ।
 पञ्चक्रोशश्च विस्तारः पर्वतः परिमण्डलः ॥ ४४ ॥
 तत्र भ्रमाति यो भद्रे कुर्याच्चैव प्रदक्षिणम् ।
 उपवासं त्रिरात्रं तु कृत्वा कर्म सुदुष्करम् ॥ ४५ ॥
 यावन्ति भ्रममाणस्य पदानि ननु सुन्दरि ।
 तावद् वर्षं सहस्राणि ब्रह्मलोके महीयते ॥ ४६ ॥
 अथाऽत्र मुञ्चते प्राणान् स्वकर्मपरिनिष्ठितः ।
 ब्रह्मलोकं समुत्सृज्य मम लोके महीयते ॥ ४७ ॥
 तस्मिन् क्षेत्रे महाभागे आश्चर्यं शृणु सुन्दरि ।
 गवां वै श्रूयते शब्दो मम कर्मसुखावहः ॥ ४८ ॥
 अथात्र ज्यैष्ठ्यमासस्य शुक्लपक्षस्य द्वादशी ।
 श्रूयते सुमहान् शब्दः स्वयमेतन्न संशयः ॥ ४९ ॥
 एवं गोस्थलके पुण्ये महाभागवतः शुचिः ।
 करोति शुभकर्माणि शीघ्रं मुच्येत किल्बिषात् ॥ ५० ॥
 एवं तेन महाभागे ईश्वरेण यशस्विनि ।
 शापदाहो विनिर्मुक्तः सर्वैः सह मरुद्गणैः ॥ ५१ ॥
 एतद् गोस्थलकं नाम सर्वशान्तिकरं परम् ।
 कथितं देवि कात्स्नर्ये तवानुग्रहकाम्यया ॥ ५२ ॥
 एषोऽध्यायो महाभागे सर्वमङ्गलकारकः ।
 मम मार्गानुसाराणां मम च प्रीतिवर्धनः ॥ ५३ ॥
 श्रेष्ठानां परमं श्रेष्ठं मङ्गलानाञ्च मङ्गलम् ।
 लाभानां परमो लाभो धर्माणां धर्म उच्यते ॥ ५४ ॥
 लभन्ते पठमाना वै मम मार्गानुसारिणः ।
 तेजः श्रियञ्च लक्ष्मीञ्च सर्वकामान्यशस्विनि ॥ ५५ ॥
 तावद् वर्षसहस्राणि मम लोके महीयते ॥ ५६ ॥
 पतनञ्च न विद्येत पठमाना दिने दिने ।
 तारितानि कुलान्येभिः सप्त सप्त च सप्त च ॥ ५७ ॥
 पिशुनाय न दातव्यं न मूर्खाय शठाय च ।
 देयं पुत्राय शिष्याय यश्च जानाति सेवितुम् ॥ ५८ ॥
 एतन्मरणकाले तु न कदाचित्तु विस्मरेत् ।
 श्लोकं वा यदि वा पादं यदीच्छेत् परमां गतिम् ॥ ५९ ॥
 तत् क्षेत्रं तु महाभागे पञ्चयोजनमण्डलम् ।
 तिष्ठामि परया प्रीत्या दिशं पूर्वामुपाश्रितः ॥ ६० ॥

पश्चिमेन वहेद्गङ्गां निष्कामेण वसुन्धरे ।
एवं रहस्यं गुह्यञ्च सर्वकर्मसुखावहम् ॥ ६१ ॥
एतत्ते परमं भद्रे गुह्यं धर्मसमन्वितम् ।
मम क्षेत्रं महाभागे यत्त्वया परिपृच्छितम् ॥ ६२ ॥
इति वराह पुराणे भगवच्छास्त्रे गोनिष्क्रमणमाहात्म्य-
वर्णनं नाम सप्तचत्वारिंशदधिकशततमोऽध्यायः ।



अष्टाचत्वारिंशदधिकशततमोऽध्यायः ।

सूत उवाच

गोनिष्क्रमणमाहात्म्यं श्रुत्वा गुह्यमनुत्तमम् ।
विस्मयं परमं गत्वा सर्वरत्नविभूषिता ॥ १ ॥

धरण्युवाच

अहो गवां हि माहात्म्यं तव चैवं श्रुतं मया ।
यच्छ्रुत्वाऽहं जगन्नाथ जातास्मि परिनिर्वृता ॥ २ ॥
एवमेव परं गुह्यं ब्रूहि नारायण प्रभो ।
अस्मात् क्षेत्रात् परं देव^१ यदि क्षेत्रं विशिष्यते ॥ ३ ॥

वराह उवाच

अहं नारायणो देवः सर्वधर्मव्यपाश्रयः ।
मात्सर्यं चैव मे नास्ति तेनाहं परमः प्रभुः ॥ ४ ॥
एतच्चास्त्रं महाभागे प्रयुक्तं लीलया मया ।
वराहरूपमादाय सर्वभागवतप्रियम् ॥ ५ ॥

धरण्युवाच

यथा यथा भाषसे धर्मकारण-
मिदं वचो धर्मविनिश्चयं महत् ।
तथा तथा देववराऽप्रमेयं
हृद्यं मनो भावयसे जनार्दन ॥ ६ ॥
ततो महीवचः श्रुत्वा धर्मश्रेष्ठो महामनाः ।
वराहरूपी भगवान् प्रत्युवाच वसुन्धराम् ॥ ७ ॥

वराह उवाच

साधु भूमे महाभागे मम कर्मव्यवस्थिते ।
कथयिष्याम्यहं ह्येवं गुह्यं लोकसुखावहम् ॥ ८ ॥
स्तुतस्वामीति विख्यातं गुह्यं क्षेत्रं परं मम ।
द्वापरं युगमासाद्य तत्र स्थास्यामि सुन्दरि ॥ ९ ॥
पुत्रोऽहं वसुदेवस्य देवक्या गर्भसंभवः ।
वासुदेव इति ख्यातः सर्वदानवसूदनः ॥ १० ॥
पठ च तस्य सुशिष्याश्च भविष्यन्ति विचक्षणाः ।
ऋषयो धर्मसंयुक्ता मत् प्रसादाद् बलाश्रिताः ॥

ते मां संस्थापयिष्यन्ति धर्ममूर्तिं महीं गतम् ॥ ११ ॥
 शाण्डिल्यो जाजलिश्चैव कपिलश्चोपसायकः ।
 भृगुश्चैव महाभागे मम मार्गानुसारिणः ॥ १२ ॥
 ते च प्रसन्नमनस आत्मदृष्टान्तदर्शिनः ।
 स्वयं ज्ञानप्रभावेण भासयिष्यन्ति मां सदा ॥ १३ ॥
 सङ्कर्षणो वासुदेवः प्रद्युम्नो ह्यनिरुद्धकः ।
 गच्छता बहुकालेन मम कर्मपरायणाः ॥ १४ ॥
 ततो दीर्घेण कालेन इज्यापूर्वस्थितेन च ।
 वरं तेषां प्रदास्यामि यो यस्य हृदि संस्थितः ॥ १५ ॥
 ते प्रवक्ष्यन्ति मां देवि आत्मशास्त्रव्यवस्थिताः ।
 आत्मशास्त्रं प्रतिष्ठेत यत्र धर्मः सुनिष्ठितः ॥ १६ ॥
 भवत्वेतन्निश्चयेन न तु मिथ्या कदाचन ।
 तव देव प्रसादेन इह लोकः^१ प्रवर्तताम् ॥ १७ ॥
 तानप्येवं वदिष्यामि शिष्याय भवतां प्रियम् ।
 भविष्यति न सन्देहो यातो द्युयं मम प्रियाः ॥ १८ ॥
 सुशिष्याः वाढमित्येवं भविष्यन्ति न संशयः ।
 तदेते प्रवदिष्यन्ति सर्वभागवतप्रियम् ॥ १९ ॥
 यथा च मथ्यमानाद् वै दध्नश्चोद्भिद्यते घृतम् ।
 एवं सर्वेषु शास्त्रेषु वाराहं घृतसम्मितम् ॥ २० ॥
 वाराहं ज्ञानमुत्सृज्य महाभागं महौजसम् ।
 एवं समं मया चैव आत्मना परिभाषितम् ।
 ते प्रमाणं करिष्यन्ति सिद्धिं प्रास्यन्ति वै पराम् ॥ २१ ॥
 महाज्ञानमिदं सूक्ष्मं भूमे भक्तेषु दृश्यते ।
 शास्त्राणां परमं शास्त्रं सर्वसंसारमोक्षणम् ॥ २२ ॥
 किञ्चिदन्यत् प्रवक्ष्यामि तच्छृणुष्व वसुन्धरे ।
 शास्त्रमेतन्महाभागे स्थूलकर्म महौजसम् ॥ २३ ॥
 केचित्तरन्ति ज्ञानेन केचित् कर्मण निष्ठिताः ।
 केचिद्यथेष्टं सुश्रोणि केचिद्दानेन कर्मणा ॥ २४ ॥
 केचिद् योगबलं भुक्त्वा^२ पश्यन्ति मम संस्थितिम् ।
 विधिपूर्वं तु मे किञ्चिन्नराः पश्यन्ति निष्ठिताः ॥ २५ ॥
 सर्वधर्मकराः केचित् सर्वाशाः सर्वविक्रयाः ।

१. लोके (ग) ।

२. भक्ताः (न) ।

ते मां पश्यन्ति वै भूमे एकचित्तव्यवस्थिताः ॥ २६ ॥
 एवमेतन्महाशास्त्रं देवि संसारमोक्षणम् ।
 मम भक्तव्यवस्थायै प्रयुक्तं परमं प्रियम् ॥ २७ ॥
 ते तथा च प्रवक्ष्यन्ति यच्च यस्याभिरोचते ।
 अन्यथाऽन्यस्य दृश्यातामृषिभिर्यन् प्रयोजितम् ॥
 तद् युगस्य प्रभावेण भूमे कुर्वन्ति मानवाः ॥ २८ ॥
 तैः स्वशिक्ष्यैः समं देवि ये शास्त्रविनियोजिताः ।
 मत्प्रसादेन ते सर्वं सिद्धिं यास्यन्ति मत्पराम् ॥ २९ ॥
 मम शिक्ष्येणु ये वाञ्छव मात्सर्योपहृतात्मनाम् ।
 मच्छास्त्रे च भवेद्दोषस्तेषामत्र पुनर्भवः ॥ ३० ॥
 मात्सर्यं ये च कुर्वन्ति मद्भ्रमं रामे जने ।
 तेवान्नायं परो लोको मात्सर्योपहृतात्मनाम् ॥ ३१ ॥
 अन्यच्च ते प्रवक्ष्यामि तच्छृणुष्व वसुन्धरे ।
 मम माणानुसारेण परं गुह्यं मम प्रिये ॥ ३२ ॥
 शास्त्रवन्ता विनाताश्च बहुदोषविवर्जिताः ।
 ते तु मात्सर्यद्वेषेण नशाचाराः पनन्त्यधः ॥ ३३ ॥
 मात्सर्यं सर्वनाशाय मात्सर्यं धर्मेनाशकम् ।
 यस्तु मात्सर्यसंयुक्तो न स पश्यति मां कश्चित् ॥ ३४ ॥
 बहुकर्मसमायुक्तो दानाध्ययननिष्ठिताः ।
 तपसा ज्ञानयुक्तो वा नित्यकर्मणु चाद्यताः ॥ ३५ ॥
 अनेन हि स्वभावेन मात्सर्यञ्चैव कुर्वते^२ ।
 न ते पश्यन्ति मां भूमे मायया परिदूषिताः ॥ ३६ ॥
 न कर्तव्यं ततः सर्वैर्मात्सर्यं धर्मघातकम् ।
 मम शास्त्रवरेणेह यदोच्छेत् परमं गतिम् ॥ ३७ ॥
 एतद् गुह्यं महाभागे न जानन्ति मनोषिणः ।
 मात्सर्यस्य तु दोषेण बहवो निधनं गताः ॥ ३८ ॥
 एतच्छास्त्रं महाभागे प्रयुक्तं विधिना मया^३ ।
 वराहरूपमादाय सर्वभागवतप्रियम् ॥ ३९ ॥
 तत्राश्रयं महाभागे शृणु भूतगिरौ मम ।
 आयसौ प्रतिमा तत्र अभेद्या चैव दृश्यते ॥ ४० ॥
 ब्रुवन्ति केचिन् कांस्येति आयसीत्यपरेऽब्रुवन् ।
 पाषाणीत्यपरे केचिदन्ये वज्रमयीति च ॥ ४१ ॥

ऊर्ध्वं वा यदि वाऽधो वा ये कुर्वन्ति ममार्चनम् ।
 तथापि संस्पृशन्ति मां शिरो मध्ये तु सुन्दरि ॥ ४२ ॥
 ये तु पश्यन्ति मां भूमे मणिपूरगिरौ स्थितम् ।
 स्तुवन्त्याचार्यवन्तश्च मत् प्रसादात् सुसंयताः ॥ ४३ ॥
 आचार्याणां गुणान् भुक्त्वा मम कर्मपथे स्थिताः ।
 सर्वकिल्बिषमुक्ताश्च यान्ति ते परमां गतिम् ॥ ४४ ॥
 तस्मिन् क्षेत्रे महाभागे अस्ति गुह्यं परं मम ।
 पञ्चारुमेति विख्यातं उत्तरां दिशमाश्रितम् ॥ ४५ ॥
 तत्र स्नानं प्रकुर्वीत पञ्च कालोषितो नरः ।
 मोदते नन्दने दिव्ये अप्सरोभिः समाकुले ॥ ४६ ॥
 अथात्र मुञ्चते प्राणान् कृतकृत्यो भवेन्नरः ।
 नन्दनं वनमुत्सृज्य मम लोकाञ्च गच्छति ॥ ४७ ॥
 भृगुकुण्डेति विख्यातमत्र गुह्यं परं मम ।
 मम दक्षिणपार्श्वे तु अदूरादर्धयोजनात् ॥ ४८ ॥
 तत्र स्नानं तु कुर्वीत मम मार्गानुसारकः ।
 भृष्टं न तु जायेत कालेन विजितेन्द्रियः ॥ ४९ ॥
 ध्रुवो यत्र तु तिष्ठेत मेरुशृङ्गे शिलोच्चये ।
 तत्र मोदति सुश्रोणि अप्सरोभिर्यथासुखम् ॥ ५० ॥
 अथात्र मुञ्चते प्राणान् मम कर्मपथे स्थितः ।
 ध्रुवलोकं परित्यज्य मम लोके महीयते ॥ ५१ ॥
 मणिकुण्डेति विख्यातं तत्र गुह्यं परं मम ।
 मणयो यत्र दृश्यन्ते अनेकालयसंस्थिताः ॥ ५२ ॥
 अगार्धं तं हृदं भद्रे देवानामपि दुर्लभम् ।
 विस्मयं किं पुनस्तत्र मलयश्चञ्चलस्थिताः ॥ ५३ ॥
 तत्र स्नानं प्रकुर्वीत पञ्चकालोषितो नरः ।
 रत्नभागी भवेद्धीरराजलक्षणसंयुतः ॥ ५४ ॥
 अथात्र मुञ्चते प्राणान् मम कर्मपथे स्थितः ।
 छित्वा वै सर्वसंसारं मम लोकं प्रपद्यते ॥ ५५ ॥
 सुगुह्यं पूर्वपार्श्वेण मम क्षेत्रस्य सुन्दरि ।
 अदूरात् त्रीणि क्रोशानि परिमाणं विधीयते ॥
 तत्र स्नानं तु कुर्वीत मम लोकाय गच्छति ॥ ५६ ॥
 धूतपापेति विख्यातं तत्र गुह्यं परं मम ।
 अदूरात् पञ्च क्रोशं वै मम क्षेत्रस्य पश्चिमे ॥ ५७ ॥

तत्र कुण्डं महाभागे मम तद् रोचते जलम् ।
 मारकतं सुवर्णाभमगाधं निर्मितं मया ॥ ५८ ॥
 तत्र स्नानं प्रकुर्वीत पञ्च भक्तोषितो नरः ।
 धन्वानो दुष्करं कर्म पञ्चभूतात्मनिष्ठितम् ॥ ५९ ॥
 तत्र कृतोदको भद्रे धूतपापो यशस्विनि ।
 गत्वेन्द्रलोकं सुश्रोणि देवैः सह स मोदते ॥ ६० ॥
 अथात्र मुञ्चते प्राणान् मम कर्मपरायणः ।
 इन्द्रलोकं परित्यज्य मम लोकं प्रपद्यते^२ ॥ ६१ ॥
 तत्राश्चर्यं महाभागे धूतपापे शृणुष्व मे ।
 वर्तते च विशालाक्षि मणिपूरे गिरौ मम ॥ ६२ ॥
 तावन्न^३ पतते धारा यावत्पापं न धूयते ।
 धूते पापे च सुश्रोणि धारा च पतते मही ॥ ६३ ॥
 एवं तत्र विशालाक्षि वृक्षमश्वत्थमिश्रितम् ।
 धूतपापं न प्रविशेन्नरे शुद्धे प्राविशति ॥ ६४ ॥
 तस्मिन् क्षेत्रे वरारोहे समन्तात् पञ्चयोजने^१ ।
 यत्र तिष्ठाम्यहं देवि पश्चिमां दिशमाश्रितः ॥ ६५ ॥
 तत्र चामलकं भद्रे अदूराद्व्ययोजनात् ।
 मम चैव प्रभावेण सर्वकामफलोदयम् ॥ ६६ ॥
 तत्र कश्चिन्न जानाति पापकर्मा नराधमः ।
 भक्तं भागवतं शुद्धं मम कर्मव्यवस्थितम् ॥ ६७ ॥
 उपोष्य च त्रिरात्राणि श्रद्धधानो जितेन्द्रियः ।
 तत्र गत्वा वरारोहे उदिते च दिवाकरे ॥ ६८ ॥
 अथ मध्याह्नवेलायां यदि वास्तंगतेऽपि वा ।
 एक चित्तेन गन्तव्यं धृतिं कृत्वा सुपुष्कलाम् ॥ ६९ ॥
 यत् तत्र लभते भद्रे फलमामलकं शुभम् ।
 पञ्चरात्रेण लभते तस्मिन् भूतगिरौ मम ॥ ७० ॥
 ततो हरि वचः श्रुत्वा सा मही संशितव्रता ।
 पुनर्नारायणं तत्र प्रोवाच विनयान्विता ॥ ७१ ॥
 स्तुतस्वामी श्रुतोऽसि त्वं तत्र स्थानानि यानि च ।
 एतन्नामनिरुक्तिं त्वं वक्तुमर्हसि साम्प्रतम् ॥ ७२ ॥
 वराह उवाच
 भूमे हत्वा तु संसारान् ये चान्ये देवकण्टकाः ।

द्वापरं युगमासाद्य यत्रस्थास्यामि सुन्दरि ॥ ७३ ॥
 ततोऽमरैश्च ब्रह्माद्यैर्वहुभिर्मन्त्रवादिभिः ।
 स्तुतिः कर्तुं समारब्धा मांणपूराश्रितस्य मे ॥ ७४ ॥
 ततो मां नारदो देवि असितो देवलस्तथा ।
 पर्वतश्च महाभागे मम भक्त्या व्यवस्थितः ।
 नाम कुर्वन्ति मे तत्र मणिपूरगिरौ ततः ॥ ७५ ॥
 स्तुतस्वामीति विख्यातं मम कर्मव्यपाश्रितम् ॥ ७६ ॥
 एतत्ते कथितं भद्रे निरुक्तिकरणं मया ।
 त्वया पृष्टं हि यद्भद्रे सर्वभागवतप्रियम् ॥ ७७ ॥
 एतत् स्तुतगिरेर्देवि माहात्म्यं कथितं मया ।
 द्वापरं युगमासाद्य यत्र स्थास्यामि सुन्दरि ॥ ७८ ॥
 एतानि भूमि गुह्यानि तत्र भूतगिरौ मम ।
 श्रद्धानेन मर्त्येन श्रोतव्यं नात्र संशयः ॥ ७९ ॥
 एतत्ते कथितं भद्रे सर्वधर्मव्यपाश्रयम् ।
 श्रीस्तुतस्वामिमाहात्म्यं किमन्यत् परिपृच्छसि ॥ ८० ॥
 इति वराहपुराणे भगवच्छास्त्रे स्तुतस्वामिमहात्म्यं
 नाम अष्टाचत्वारिंशदधिकशततमोऽध्यायः ।



ऊनपञ्चाशदधिकशततमोऽध्यायः

सूत उवाच

श्रीस्तुतस्वामिमाहात्म्यं श्रुत्वा धर्मपरायणा ।
परितुष्टमना देवी वाक्यमेतदुवाच ह ॥ १ ॥

धरण्यावाच

एतच्छ्रुत्वा तु माहात्म्यं देवदेववत् प्रभोः ।
मम चित्तस्य परमा जाता शान्तिरनुत्तमा ॥ २ ॥

नाराचधारावरणासिधारी

सुररिपुवधकारी धरणीधरः ।

धृतशङ्खगदाञ्जचक्रपाणिः

स्वयमिह शास्त्रमुदावहत् प्रधानम् ॥ ३ ॥

एवं हि गुणमाहात्म्यं स्तुतस्वामिनि मच्छ्रुतम् ।
अस्माच्चेदं परं श्रेष्ठं तन्मे वद कृपानिधे ॥ ४ ॥

वराह उवाच

एवं भूमे वरं श्रेष्ठे फुल्लपङ्कजमालिनि ।
कथयिष्यामि चान्यत्ते गुह्यं पापभयापहम् ॥ ५ ॥

द्वारपरं युगमासाद्य यादवानां कुलोद्भवहः ।
सौरीति तत्र विख्यातो भविष्यति पिता मम ॥ ६ ॥

द्वारकेति च विख्याता पुरी तत्र स्थिताऽभवत् ।
या च देवपुरीरम्या विश्वकर्मविनिर्मिता ॥ ७ ॥

पञ्चयोजनविस्तारा दशयोजनमायता ।
वसाम्यत्र वरारोहे ततपञ्चसमास्तथा ॥ ८ ॥

भारावतरणं कृत्वा देवानां सुमहत्प्रियम् ।
पुनरप्यागमिष्यामि स्वलोकं प्रति सुन्दरि ॥ ९ ॥

भविष्यति वरारोहे ईश्वरः सदृशो मम ।
दुर्वासा इति विख्यातः शपिष्यति कुलं मम् ॥ १० ॥

तस्य शापाभिसन्तापाद् द्वारकावासिनो धरे ।
वृष्णान्धकाश्च भोजाश्च गमिष्यन्ति यमक्षयम् ॥ ११ ॥

चन्द्रपाण्डुरसङ्काशो वनमाली हलायुधः ।
हलेनाकृष्य नगरं समुद्रं गमयिष्यति ॥ १२ ॥

नारायणवचः श्रुत्वा धर्मकर्मा वसुन्धरा ।

उभौ तौ चरणौ रृह्य पुनः प्रच्छ माधवी ॥ १३ ॥

धरण्युवाच

लोकनाथोऽसि सर्वेषां देव मायाकरण्डक ।

शपिष्यति कथं तत्र दुर्वासास्तद् वदस्व मे ॥ १४ ॥

वराह उवाच

तत्र जाम्बवती नाम मम पत्नी भविष्यति ।

रूपयौवनसम्पन्ना मम भोगसमन्विता ॥ १५ ॥

तस्याः पुत्रो महाभागे रूपयौवनदर्पितः ।

साम्ब इत्यभिविख्यातो ममैव सततं प्रियः ॥ १६ ॥

तेनैव क्रीडमानेन कृत्वा गर्भमतध्यतः ।

स पृष्टः परमश्रेष्ठ ऋषिरेषा प्रसेष्यति ।

पुत्रकामा त्विथं बाला मुने तत्प्रब्रवीहि मे ॥ १७ ॥

साम्बोऽयमिति च ज्ञात्वा स मुनेः कोपमूर्च्छितः

उवाच तर्हि ते गर्भान्मुसलं कुलनाशनम् ।

येन वृष्णान्धकाः सर्वे गमिष्यन्ति यमक्षयम् ॥ १८ ॥

श्रुत्वा दुर्वाससः शापं ते च सर्वे कुमारकाः ।

शापेन सन्तप्तधियो माम्चुर्भयसंयुताः ॥ १९ ॥

ततस्तानागतान् दृष्ट्वा कुमारान् स्पृष्ट्वाहनम् ।

ते च मामब्रुवन सर्वे यथावृत्तं समुत्सुकाः ॥ २० ॥

तच्च तेषां वचः श्रुत्वा प्रोक्तवानस्मि तच्छृणु ।

भविष्यति न सन्देहे दुर्वासा यदुवाच ह ॥ २१ ॥

एवं ते कथितं भूमे वृष्ण्यादिशापकारणम् ।

तत्र स्थानानि मे भूमे कथ्यमानानि वै शृणु ॥ २२ ॥

द्वारकायां महाभागे वैष्णवानां सुखावहे ।

अस्ति पञ्चसरो नाम गुह्यं क्षेत्रं परं मम ।

समुद्रतीरमुत्सृज्य मम कर्मसुखावहम् ॥ २३ ॥

तत्र स्नानन्तु कुर्वीत षष्ठकालोषितो नरः ।

मोदते नाकपृष्ठे तु अप्सरोगण सङ्कुले ॥ २४ ॥

अथात्र मुञ्चते प्राणान् क्षेत्रे पञ्चसरे मम ।

देवलोकं समुत्सृज्य मम लोके महीयते ॥ २५ ॥

प्लक्षो वै तत्र सुक्षोणि शतशा वो मशद्रुमः ।

सुफलैः शोभनैः कुम्भाकृतिभिर्बहुभिः फलैः ॥ २६ ॥

बहवस्तत्र गच्छन्ति लाभलौल्येन मानवाः ।

फलं न लभ कश्चित्च न्मुक्त्वा भागवतं नरम् ॥ २७ ॥
 लभन्ते ये फलं तत्र मुक्ताः पापेन कर्मणा ।
 ते लभन्ते परां सिद्धिं मम कर्मणि संस्थिताः ॥ २८ ॥
 प्रभासमिति त्रिख्यातं तस्मिंस्तोर्थे परे मम ।
 मनुजा ये न पश्यन्ति रागलोभसमन्वितः ॥ २९ ॥
 तत्र स्नानं प्रकुर्वीत पञ्चभक्तोपितो नरः ।
 मोदते सप्तद्वीपेषु गुह्यानि च स गच्छति ॥ ३० ॥
 अथ चेन्मुच्यते प्राणान् प्रभासे गतकिल्बिषः ।
 सर्वसङ्गं परित्यज्य मम लोकाय गच्छति ॥ ३१ ॥
 तत्राश्चर्यं महाभागे कथ्यमानं मया शृणु ।
 प्रभासे यत्र शृण्वन्ति सागरे न मरं प्रति ॥ ३२ ॥
 मकरास्तत्र दृश्यन्ते भ्रममाणास्ततस्ततः ।
 न क्रिञ्चिदपराध्यन्ति स्नायमानाजले ततः ॥ ३३ ॥
 अथात्र प्रक्षिप्ते प्लिण्डान् प्रसन्ने सलिले नरः ।
 असम्प्राप्ते च गृह्णन्ति एवमेतन्न संशयः ॥ ३४ ॥
 पापकर्मरतस्यापि न गृह्णन्ति जलं प्रति ।
 धर्मात्मनाञ्च गृह्णन्ति पिण्डमेव न संशयः ॥ ३५ ॥
 पञ्च पिण्डमिति ख्यातं तस्मिन् गुह्यं परं मम ।
 अगाधस्याप्यपारस्य क्रोशविस्तार एव च ॥ ३६ ॥
 तत्राभिषेकं कुर्यात् पञ्चकालोपितो नरः ।
 मोदते शकलोके स एवमेतन्न संशयः ॥ ३७ ॥
 अथात्र मुञ्चते प्राणान् पञ्चकुण्डे यशस्विनि ।
 शकलोकं परित्यज्य मम लोकं स गच्छति ॥ ३८ ॥
 तत्राश्चर्यं महाभागे कथ्यमानं मया शृणु ।
 न पश्येत् पापकर्मा वै शुभकर्मैव पश्यति ॥ ३९ ॥
 चतुर्विंशति द्वादश्यां मध्याह्ने च दिवाकरे ।
 रौप्यं सुवर्णकं पद्मं दृश्यते नात्र संशयः ॥ ४० ॥
 क्षेत्रं सङ्गमनं नाम तस्मिंस्तोर्थे परं मम ।
 धाराः पतन्ति चत्वारि मणिपूरगिरी त्रिताः ॥ ४१ ॥
 तत्राभिषेकं कुर्यात् चतुर्भक्तोपितो नरः ।
 वैखानसेषु लोकेषु मोदते नात्र संशयः ॥ ४२ ॥
 अथात्र मुञ्चते प्राणान् मम भक्तिपरायणः ।

त्यक्त्वा वैखानसाल्लोकान् मम लोकं स गच्छति ॥४३॥
 तत्रापि परमाश्चर्यं कथ्यमानं शृणुष्व मे ।
 दृश्यन्ते यानि कुण्डेषु मणिपूरगिरौ तथा ॥ ४४ ॥
 प्रक्षीयमाणे पापे तु नयते तज्जलं भुवि ।
 स्नायमानेषु पापेषु न पतेत् तद् यथा पुरा ॥ ४५ ॥
 हंसकुण्डेति विख्यात तस्मिन् क्षेत्रे परे मम ।
 धारा चैका पतत्यत्र मणिपूरगिरौ श्रिता ॥ ४६ ॥
 तत्राभिषेकं कुर्वीत षष्ठकालोपितो नरः ।
 मुक्तसङ्गो महाभागे मोदते वरुणालये ॥ ४७ ॥
 अथात्र मुञ्चते प्राणान् हंसकुण्डे वरानने ।
 वारुणं लोकमुत्सृज्य मम लोके महीयते ॥ ४८ ॥
 तत्राश्चर्यं प्रवक्ष्यामि हंसकुण्डे यशस्विनि ।
 शुद्धाः पश्यन्ति मनुजाः पापकर्मान् पश्यति ॥ ४९ ॥
 चतुर्विंशति द्वादश्यां मध्याह्ने च दिवाकरे ।
 हंसाश्चैवाऽत्र दृश्यन्ते चन्द्रकुन्दसमप्रभाः ॥५०॥
 यस्तत्र पश्यते हंसान् भ्रममाणानितस्ततः ।
 लभन्ते ते परां सिद्धिं धरे नास्त्यत्र संशयः ॥ ५१ ॥
 कदम्बमिति विख्यातं तस्मिन् क्षेत्रे परं मम् ।
 वृष्णयो यत्र वै शुद्धाः संप्राप्ताश्च ममालयम् ॥ ५२ ॥
 तत्राभिषेकं कुर्वीत चतुः कालोपितो नरः ।
 मोदते ऋषिलोकेषु पुण्यात्मा वै न संशयः ॥ ५३ ॥
 अथात्र मुञ्चते प्राणान् कृत्वा कर्मा सुदुष्करम् ।
 ऋषिलोकं परित्यज्य मम लोकं प्रपद्यते ॥ ५४ ॥
 तत्राश्चर्यं महाभागे कथ्यमानं शृणुष्व मे ।
 कदम्बान् पतते धारा तत्र पूर्वं विनिःसृता ॥ ५५ ॥
 स कदम्बो महाभागे माघमासस्य द्वादशीं ।
 पुष्पाणि वै प्रकटयत्युदयस्थे दिवाकरे ॥ ५६ ॥
 ये वा लभन्ते तत्पुष्पं मम मार्गानुसारिणः ।
 ते लभन्ते परां सिद्धिमेवमेतन्न संशयः ॥ ५७ ॥
 चक्रतीर्थमिति ख्यातं तस्मिन् क्षेत्रे परं ममः ।
 पञ्च धाराः पतन्त्यत्र मणिपूरसमाश्रिताः ॥ ५८ ॥
 तत्राभिषेकं कुर्वीत पञ्चकालोपितो नरः ।
 दशवर्षसहस्राणि स्वर्गलोके स मोदते ॥ ५९ ॥
 अथात्र मुञ्चते प्राणाल्लोभमोह विवर्जितः ।

सर्वान् रवर्गान् समुत्सृज्य मम लोकाय गच्छति । ६० ।
 तत्राश्चर्यं प्रवक्ष्यामि कथ्यमानं शृणुष्व मे ।
 अन्यथैतन्न पश्यन्ति मम कर्मपरायणाः ॥ ६१ ॥
 चतुर्विंशति द्वादश्यामर्धरात्रे यशस्विनि ।
 श्रूयते तत्र निर्घोषो मनःकर्णसुखाबहः ॥ ६२ ॥
 सुगन्धो वहते वायुर्वहुमाल्यसमन्वितः ।
 दुर्लभः पापनाञ्चैव सुलभः पुण्यकर्मिणाम् ॥ ६३ ॥
 तस्य चोत्तरपार्श्वेन अशोकश्च महाद्रुमः ।
 पुष्पते सोऽथ तत्रापि सूर्ये चाभ्युदिते सति ॥ ६४ ॥
 ये तत्र लभते पुष्पं मम मार्गानुसारिणः ।
 ते लभन्ते परां सिद्धिं एवं भूमे न संशयः ॥ ६५ ॥
 अस्ति रैवतकं नाम तस्मिन् क्षेत्रे परं मम ।
 सर्वलोकेषु विख्यातं यत्र विक्रीडितं मया ॥ ६६ ॥
 बहुगुल्मलताकीर्णं बहु पुष्पैश्च शोभितम् ।
 बहुवर्णशिलापङ्का गुहाश्चापि दिशो दश ।
 वाप्यश्च कन्दराश्चैव देवानामपि दुर्लभाः ॥ ६७ ॥
 तत्राभिषेकं कुर्वति षष्ठकालोपितो नरः ।
 गच्छते सोमलोकाय कृतकृत्यो न संशयः ॥ ६८ ॥
 अथात्र मुञ्चते प्राणान् मम कर्मसु निष्ठितः ।
 सोमलोकं समुत्सृज्य मम लोकं प्रपद्यते ॥ ६९ ॥
 तत्राश्चर्यं महाभागे कथ्यमानं मया शृणु ।
 पश्यन्ति मनुजाः सर्वे धर्मकामा न संशयः ॥ ७० ॥
 पतन्ति सर्ववृक्षाणां पत्राणि सुबहून्यपि ।
 एकश्चापि न दृश्येत प्रसन्नं याति तज्जलम् ।
 स च पूर्वेण पार्श्वेण शोभते वै महाद्रुमः ॥ ७१ ॥
 अपरो मम पार्श्वेण देवानामपि दुर्लभः ।
 पञ्चक्रोशसुविस्तारः शोभते वै महाद्रुमः ॥ ७२ ॥
 पद्मैश्चैवोत्पलैश्चन्नं सुगन्धिकुसुमैः सह ।
 बहुमत्स्यजलाकीर्णं सर्वतस्तु फलान्वितम् ।
 शिलातलगुहाच्छन्नं सुगन्धिकुसुमैः सह ॥ ७३ ॥
 तत्राभिषेकं कुर्वति अष्टभक्तोपितो नरः ।
 मोदते नन्दने दिव्ये अप्सरोभिः समन्विते ॥ ७४ ॥
 अत्राश्चर्यं महाभागे कथ्यमानं मया शृणु ।

पश्यन्ति मनुजाः सर्वे धर्मकामा न संशयः ॥ ७५ ॥
 मध्याह्ने च पुनः पूर्णश्चार्धरात्रे समो वहेत् ।
 वर्धते क्षीयते चैव यथैव च महोदधिः ॥ ७६ ॥
 तस्य पश्चिमपार्श्वे तु विल्वश्चैव महाद्रुमः ।
 चतुर्विंशति द्वादश्यां स पुष्पति च निष्कलम् ॥ ७७ ॥
 पश्यते शुभकर्मा च पापकर्मा न पश्यति ।
 दृश्यते च महाभागे अस्तमेते दिवाकरे ॥ ७८ ॥
 यस्तत्र लभते पुण्यं मम मार्गानुसारकः ।
 स लभेत परां सिद्धिमेवम्भूर्तम् न संशयः ॥ ७९ ॥
 विष्णुसंक्रमण नाम तस्मिन् क्षेत्रे परे मम ।
 विद्वांसस्मि यत्र व्याधेन स्वमूर्तिं चास्थितः पुनः ॥ ८० ॥
 तत्र कुण्डं महाभागे मणिपूरगिरौ श्रुतम् ।
 धारा चैका पतत्यत्र लाभालाभ विवर्जितः ।
 सूर्यलोकं समुत्सृज्य मम लोके महीयते ॥ ८१ ॥
 तत्राश्चर्यं प्रवक्ष्यामि विष्णुं शत्रुगणेश्वरम् ।
 पापिनां यस्तु दुर्दर्शः सुदृश्यः पुण्यचारिणाम् ॥ ८२ ॥
 तस्य दक्षिणपार्श्वेन अश्वत्थो वै महाद्रुमः ।
 चतुर्विंशति द्वादश्यां मध्याह्ने दिवाकरे ।
 फलते स यथान्यायं सर्वभागवतप्रियम् ॥ ८३ ॥
 ये लभन्ते फलं तत्र मम मार्गानुसारिणः ।
 ते लभन्ते परां सिद्धिमेवमेतन्न संशयः ॥ ८४ ॥
 तस्मिन् क्षेत्रे महाभागे तिष्ठामि चोत्तरामुखः ।
 सर्वभागवतप्रीतिं समुद्रतटमाश्रितः ॥ ८५ ॥
 अहं रामेण सहितः सा च एकादशी शुभा ।
 त्रीणि तत्रैव तिष्ठामो द्वारकायां यशस्विनि ॥ ८६ ॥
 तस्मिन् क्षेत्रे महाभागे त्रयां मोदामहे वयम् ।
 त्रिंशद् योजनविस्तारः सर्वतस्तु दिशो दश ॥ ८७ ॥
 तत्र गत्वा वरारोहे ये मां द्रक्ष्यन्ति भक्तितः ।
 अर्द्धघण्टैव कालेन प्राप्नुवन्ति पराङ्गतिम् ॥ ८८ ॥
 आख्यायानानां महाख्यानां शान्तीनां शान्तिरुत्तमा ।
 धर्माणां परमो धर्मो श्रुतीनां परमा श्रुतिः ॥ ८९ ॥
 लाभानां परमो लाभः क्रियाणां परमा क्रिया ।
 श्रुतीनां परमं श्रेष्ठं तपसाञ्च परं तपः ॥ ९० ॥
 एतन्मरणकालेऽपि मा कदाचित्तु विस्मरेत् ।

यदीच्छेत् परमां सिद्धिं मम लोकाय गच्छति ॥ ९१ ॥
 य एतत् पठते भद्रे कल्यमुत्थाय मानवः ।
 सकुल्यास्तारितास्तेन सप्त सप्त च सप्त च ॥ ९२ ॥
 एतत्ते कथितं भद्रे द्वारकायाः सुनिश्चयम् ।
 उचितेनोपचारेण किमन्यत् परिपृच्छसि ॥ ९३ ॥
 इति वाराहपुराणे भगवच्छास्त्रे द्वारवतीमाहात्म्यवर्णनो
 नाम ऊनपञ्चाशदधिकशततमोऽध्यायः ॥



पञ्चाशदधिकशततमोऽध्यायः

सूत उवाच

द्वारकायास्तु माहात्म्यं श्रुत्वा ह्येतत् सुभाषितम् ।
दूग्ढोवाच तदा देवं धर्मकामा वसुन्धरा ॥ १ ॥

धरण्युवाच

अहो देव प्रसादश्च यत्त्वया परिकीर्तितम् ।
श्रुत्वैतत् परमं पुण्यं प्राप्तास्मि परमां श्रियम् ॥ २ ॥
एतस्मादपि चेद्गुह्यं लोकनाथ जर्नार्दन ।
यद्यस्ति प्रोच्यतां मह्यं कृपा चेत् परमाऽपि ते ॥ ३ ॥
ततो मही वचः श्रुत्वा विष्णुः कमललोचनः ।
वराहरूपी भगवान् प्रत्युवाच वसुन्धराम् ॥ ४ ॥

वराह उवाच

सानन्दूरेति विख्यातं भूमे गुह्यं परं मम ।
उत्तरे तु समुद्रस्य मलयस्य तु दक्षिणे ॥ ५ ॥
तत्र तिष्ठामि वसुधे उदीचीं दिशमाश्रितः ।
प्रतिमा वै मदीयाऽस्ति नात्युच्चा नातिनीचका ॥ ६ ॥
आयसीं तां वदन्त्येके अन्ये ताम्रमयीं तथा ।
कांस्यां रीतिमयीमन्ये केचिन् सीसर्कानिर्मिताम् ।
शिलामयीमित्यपरे महादाश्चर्यरूपिणीम् ॥ ७ ॥
तत्र स्थानानि वै भूमे कथ्यमानानि वै शृणु ।
मनुजा यत्र मुच्यन्ते गताः संसारसागरम् ॥ ८ ॥
तत्राश्चर्यं प्रवक्ष्यामि सानन्दूरे यशस्विनि ।
सौवर्णं दृश्यते पद्मं मध्याह्ने तु दिवाकरे ॥ ९ ॥
यत्र रामगृहं नाम मम गुह्यं यशस्विनि ।
तत्रापि शृणु चाश्चर्यं यश्चापि परिवर्तते ॥ १० ॥
एका तत्र लता वृक्षे उच्चैस्थूलो महाद्रुमः ।
समुद्रमध्ये तिष्ठन्तं कोऽपि तत्र न पश्यति ॥ ११ ॥
अन्यच्च ते प्रवक्ष्यामि महाश्चर्यं वसुन्धरे ।
मम भक्ता हि पश्यन्ति तिष्ठमानाः स्वकर्मणा ।
बहुमत्स्यसहस्राणि कोट्यो ह्यर्बुदमेव च ॥ १२ ॥
क्षिप्तः पिण्डश्च तन्मध्ये येन केन विकर्मणा ।

एकस्तत्र स्थूलमत्स्यो भूमे चक्रेण चाङ्कितः ।
 तावत् कश्चिन्न गृह्णाति यावत्तेन न भक्षितः ॥ १३ ॥
 तत्र रामसरो नाम गुह्यं क्षेत्रं परं मम ।
 अगाधञ्चाप्यपारञ्च रक्तपद्मविभूषितम् ॥ १४ ॥
 तत्र स्नानं तु कुर्वीत एकरात्रोषितो नरः ।
 बुधस्य भवनं गत्वा मोदते नात्र संशयः ॥ १५ ॥
 अथ प्राणान् प्रमुच्येत तस्मिन् सरसि सुन्दरि ।
 बुधस्य भवनं त्यक्त्वा मम लोकं प्रपद्यते ॥ १६ ॥
 तस्मिन् रामसरस्युच्चैराश्चर्यं शृणु सुन्दरि ।
 मनुजास्तन्न पश्यन्ति मम कर्मरता न ये ॥ १७ ॥
 तत्सरः क्रोशवितारं बहुगुल्मलतावृतम् ।
 मनोज्ञं रमणीयञ्च जलजैश्चापि संवृतम् ॥ १८ ॥
 तत्र रूढानि पद्मानि द्योतयन्ति दिशो दश ।
 एकन्तु दृश्यते श्वेतमब्जं रुक्ममद्यं तथा ॥ १९ ॥
 तत्र ब्रह्मसरस्युच्चैरुत्तरं पार्श्वमाश्रिता ।
 धारा त्रैका प्रपतति स्थूला मुसलसन्निभा ॥ २० ॥
 तत्र स्नानं प्रकुर्वीत षष्ठकालोषितोनरः ।
 ब्रह्मलोकं समासाद्य मोदते नात्र संशयः ॥ २१ ॥
 अथात्र मुञ्चते प्राणैर्भूमौ ब्रह्मसरस्यपि ।
 ब्रह्मणा समनुज्ञातो मम लोकञ्च गच्छति ॥ २२ ॥
 तत्राश्चर्यं महाभागे रम्ये ब्रह्मसरे शृणु ।
 सद्भक्ता यञ्च पश्यन्ति घोरसंसारमोक्षणे ॥ २३ ॥
 चतुर्विंशतिद्वादश्यां सा धारा पृथुलेक्षणे ।
 मध्याह्ने पतते भूमौ यावत् सूर्यस्तु तिष्ठति ॥ २४ ॥
 परिवृत्ते तु मध्याह्ने सा धारा न पतेद् भुवि ।
 एवं तत्र महाश्चर्यं पुण्यब्रह्मसरोवरे ॥ २५ ॥
 अस्ति सङ्गमनं नाम गुह्यं क्षेत्रं परं मम ।
 समुद्रश्चैव रामश्च समेष्येते वराङ्गने ॥ २६ ॥
 तत्र कुण्डं महाभागे प्रसन्नविमलोदकम् ।
 बहुगुल्मलताकीर्णं शोभितञ्च विहङ्गमैः ॥ २७ ॥
 समुद्रस्य तु पार्श्वेण अदूरान् तत्र योजनात् ।
 मण्डितं कुमुदैः पद्मैः सुगन्धैश्चोत्तमैस्तथा ॥ २८ ॥
 तत्र स्नानं तु कुर्वीत षष्ठकालोषितो नरः ।

समुद्रभवनं गत्वा मम लोकं प्रपद्यते ॥ २९ ॥
तत्राश्चर्यं प्रवक्ष्यामि कुण्डं रामस्य सङ्गमे ।
यद् दृष्ट्वा मनुजास्तत्र भ्रमन्ति विगतज्वराः ॥ ३० ॥
यानि कानि च पर्णानि पतन्ति जलसंसदि ।
एकमप्यत्र पश्यन्ति न केऽपि वसुधे नराः ॥ ३१ ॥
अच्छिद्राणि च पत्राणि तस्मिन् रामस्य सङ्गमे ।
प्रपन्नेनापि मार्गं तच्छिद्रं तत्र न पश्यति ॥ ३२ ॥
अस्ति शक्रसरो नाम गुह्यं क्षेत्रं परं मम ।
तत्र पूर्व्वेण पार्श्वेण अदूरादर्धयोजनात् ॥ ३३ ॥
तस्य कुण्डस्य सुश्रोणि चतस्रो विषमाश्रिताः^१ ।
धाराः पतन्ति कल्याणि प्रसन्नसलिलास्तथा ॥ ३४ ॥
तत्र स्नानं प्रकुर्वीत चतुष्कालोषितो नरः ।
चतुर्णां लोकपालानां लोकानाप्नोति चोत्तमान् ॥ ३५ ॥
अस्मिंश्च शक्रसरसि यदि प्राणान् प्रमुञ्चति ।
लोकपालान् समुत्सृज्य मम लोकेषु मोदते ॥ ३६ ॥
तत्राश्चर्यं महाभागे दृश्यते तच्छृणुष्व मे ।
शुद्धैर्भागवतैर्भूमैः सर्वसंसारमोक्षणम् ॥ ३७ ॥
ता धाराश्चतुरो भद्रे पतन्ति चतुरो दिशः ।
न च तद्दर्शते चाम्भो न चैव परिहीयते ॥ ३८ ॥
मासे भाद्रपदे चैव शुक्लपक्षे तु द्वादशी ।
श्रूयते गीतनिर्घोषः श्रुतिकर्ममनोहरः ॥ ३९ ॥
अस्ति सर्पारकं नाम गुह्यं क्षेत्रं परं मम ।
जामदग्न्यस्य रामस्य आश्रमोऽथ भविष्यति ॥ ४० ॥
तत्र तिष्ठाम्यहं देवि समुद्रतटमाश्रितः ।
शाल्मलोज्ज्वलप्रतः कृत्वाऽधिष्ठितश्चेत्तरामुखः ॥ ४१ ॥
तत्र स्नानं प्रकुर्वीत पञ्चकालोषितो नरः ।
ऋषिलोकं ततो गत्वा पश्यते चाप्यरुन्धतोम् ॥ ४२ ॥
अथ प्राणान् विमुञ्चेत् कृत्वा कर्म सुदुष्करम् ।
ऋषिलोकं परित्यज्य मम लोकं प्रपद्यते ॥ ४३ ॥
तत्राश्चर्यं महाभागे नमस्कारं च कुर्वत ।
वर्षाणि द्वादशैतेन नमस्कारः कृतो भवेत् ॥ ४४ ॥
तस्मिन् क्षेत्रे महाभागे पश्यन्ति परिनिष्ठिताः ।
पापात्मानो न पश्यन्ति मम मायाविमोहिताः ॥ ४५ ॥

चतुर्विंशतिद्वादश्यां समुपायान्ति शाल्मलीम् ।
 तत्र पश्यन्ति सुश्रोणि शुद्धा भागवता नराः ॥ ४६ ॥
 तस्मिन् क्षेत्रे महाभागे अस्ति गुह्यं परं मम ।
 जटाकुण्डमिति ख्यातं वायव्यां दिशि संस्थितम् ॥ ४७ ॥
 तत्कुण्डस्य महाभागे समन्ताद् दशयोजनम् ।
 मलयस्य दक्षिणेन समुद्रस्योत्तरे तथा ॥ ४८ ॥
 तत्र स्नानं तु कुर्वति पञ्चकालोषितो नरः ।
 अगस्तिभवनं गत्वा मोदते नात्र संशयः ॥ ४९ ॥
 अथ प्राणान् प्रमुञ्चेत् मम चिन्तापरायणः ।
 अगस्तिभवनं त्यक्त्वा मम लोकं तु गच्छति ॥ ५० ॥
 तस्य कुण्डस्य सुश्रोणि नव धारा न किञ्चन ।
 विस्तारश्च महाभागे अगाधश्च महार्णवः ॥ ५१ ॥
 आश्चर्यं सुमहत् तत्र कथ्यमानं मया शृणु ।
 यश्च पश्यति सुश्रोणि समन्तादितरो जनः ॥ ५२ ॥
 चतुर्विंशतिद्वादश्यां रवावभ्युदिते सति ।
 न वर्धति ततश्चाम्भो यावत्तिष्ठति तत्पुनः ॥ ५३ ॥
 एतत् ते कथितं भद्रे सानन्दूरेति तन्मया ।
 आश्चर्यञ्च प्रमाणञ्च भक्तिः कीर्तिविवर्धनम् ॥ ५४ ॥
 गुह्यानां परमं गुह्यं स्थानानां परमं महत् ।
 यस्तु गच्छति सुश्रोणि अष्टभक्तपथे स्थितः ।
 प्राप्नोति परमां सिद्धिं ममैव वचनं यथा ॥ ५५ ॥
 य एतत्पठते नित्यं यश्चैवं शृणुयान्मुदा ।
 कुलानि तेन तीर्णानि षट् च षट् च पुनश्च षट् ॥ ५६ ॥
 एतन्मरणकाले न विस्मर्तव्यं कदाचन ।
 यदीच्छेद्विष्णुलोके हि निष्कलं गमनं नरः ॥ ५७ ॥
 एतत्ते कथितं भद्रे त्वया पृष्टं च मां प्रति ।
 उक्तं भागवतार्थाय किमन्यत् परिपृच्छसि ॥ ५८ ॥
 इति वाराहपुराणे भगवच्छास्त्रे सानन्दूरमाहात्म्य-
 वर्णनो नाम पञ्चाशदधिकशततमोऽध्यायः ।